

ڈاکٹر مختار الدین احمد اور ڈاکٹر نجم الاسلام کی باہمی مراسلت

(۱)

اس مقالے کا مقصد ڈاکٹر مختار الدین احمد (۱۳ نومبر ۱۹۲۳ء - ۳۰ جون ۲۰۱۰ء) اور ڈاکٹر نجم الاسلام (یکم جولائی ۱۹۳۳ء - ۱۳ فروری ۲۰۰۱ء) کے مابین ہونے والی مراسلت کو پیش کرنا ہے۔ جس کی ابتدا ڈاکٹر نجم نے ۲۷ مئی ۱۹۶۶ء سے کئی اور یہ سلسلہ ۱۰ فروری ۲۰۰۱ء تک جاری رہا۔ مختار صاحب اس مراسلت کی ابتدا کے حوالے سے لکھتے ہیں کہ:-

” (نجم الاسلام) ۱۹۶۶ء میں غزالی کالج، لطیف آباد میں لیکچرر ہو چکے تھے۔ یہیں سے میرے ان کے تعلقات شروع ہوئے۔“ (ماہ نامہ ”قوی زبان“، کراچی، مئی ۲۰۰۱ء، ص ۵)

تعلقات کی ابتداء ہو جانے کے بعد مختار صاحب نے اپنے نام، ڈاکٹر نجم کے خطوط محفوظ کرنا شروع کر دیے اور ان کے انتقال کے بعد، مئی ۲۰۰۱ء میں انھوں نے ایک مضمون: بعنوان ”ڈاکٹر نجم الاسلام“ میں نجم صاحب کا پہلا اور آخری خط بھی شامل کیا۔ یہ دونوں خطوط اس مقالے میں شامل ہیں۔

مختار صاحب کے نام ڈاکٹر نجم کا آخری خط ۲۵ جنوری ۲۰۰۱ء کا ہے جب کہ نجم صاحب کے نام ڈاکٹر مختار کا آخری خط ۱۰ فروری ۲۰۰۱ء کا ہے۔ جو ۱۵ جنوری ۲۰۰۱ء کے خط کے جواب میں ہے۔

نجم صاحب کا مذکورہ آخری خط مختار صاحب کو موصول ہو گیا تھا اور انھوں نے جوابی خط بھی روانہ کر دیا تھا۔ اس سے پہلے کہ یہ خط نجم صاحب وصول کرتے ۱۳ فروری کی صبح بلاوا آ گیا اور وہ اللہ کو پیار ہو گئے۔

ڈاکٹر نجم الاسلام کی وفات کے بعد راقم الحروف کو بیگم نجم الاسلام اور ان کے بھانجے نے کچھ کتابیں، پرانے کاغذات، کچھ مضامین غیر مطبوعہ اور کئی سو خطوط مطبوعہ وغیرہ مطبوعہ عنایت کیے تھے جو نجم صاحب کے نام اور نجم صاحب کے ان خطوط کی نقول تھیں جو آپ نے دوستوں اور شاگردوں اور علماء ادب کو تحریک کیے تھے۔

خطوط کے اس ذخیرے میں مختار صاحب کے نام نجم صاحب کے خطوط کی قابل ذکر تعداد بھی موجود تھی اور مختار صاحب کے کچھ اصل اور زیادہ تر مطبوعہ وغیرہ مطبوعہ خطوط کی عکسی نقول تھیں۔ جس سے یہ پتا چلا کہ دونوں صاحبان علم و فضل کی لگ بھگ ۳۵ سال خط کتابت رہی لیکن بھرپور مراسلت ”تحقیق“ کے اجراء (۱۹۸۷ء) کے زمانے سے شروع ہوئی۔

اب تک دونوں صاحبان کے جو مطبوعہ وغیرہ مطبوعہ خطوط دستیاب ہوئے وہ دو سو (۲۰۰) سے زائد تھے لیکن راقم الحروف کے پاس صرف ایک سو ساٹھ (۱۶۰) خط محفوظ رہے (بقیہ کا کچھ پتا نہ چل سکا کہ کہاں گئے)۔ ان میں چار نوے (۹۴) نجم صاحب کے ہیں اور چھیانوے (۶۶) خط مختار صاحب کے جس میں اکیاون (۵۱) مطبوعہ ہیں۔ تفصیل اگلے صفحے پر موجود ہے۔ ان خطوط کی داخلی شہادتوں سے پتا چلتا ہے کہ دونوں حضرات کے بیالیس (۴۲) کے لگ بھگ خطوط اور بھی ہیں جو یا تو ضائع ہو چکے ہیں یا پھر کہیں محفوظ ہیں۔

(۲)

اس مقالے میں دونوں صاحبان کے مطبوعہ اور غیر مطبوعہ مکاتیب شامل کیے گئے ہیں۔

غیر مطبوعہ خطوط کے ساتھ مطبوعہ خطوط کو دوبارہ شائع کرنے کا مقصد یہ ہے کہ دونوں فضلاء کرام کی مراسلت منظر عام پر آ جائے۔ اور ایک وجہ یہ بھی ہے کہ خطوط، ”تحقیق“ کے جن شماروں میں شائع ہوئے تھے وہ اب شعبہ اردو میں دستیاب نہیں، ختم ہو گئے۔ بلاشبہ مطبوعہ خطوط کو شامل کرنے کے باوجود یہ مراسلت نامکمل ہے۔ لیکن جب کوئی کام شروع کر دیا جائے تو کبھی نہ کبھی تکمیل کو پہنچ ہی جاتا ہے۔ مختار صاحب کے انتقال کو پانچ سال کا عرصہ بیت گیا یہ کام ان کی زندگی ہی میں ہو جاتا تو بہت مناسب ہوتا۔ مسائل کم ہوتے۔ لیکن اب مزید تاخیر مناسب نہیں، اس لیے شائع کر دیے گئے۔

ان خطوط کو شائع کرنے کا دوسرا اہم مقصد یہ ہے کہ مراسلت کو جلد سے جلد محفوظ کر دیا جائے۔ اللہ نہ کرے کہ یہ ذخیرہ ضائع ہو جائے۔ اس لیے ان خطوط پر کوئی رائے شامل نہیں کی گئی ہے۔ حواشی بھی نہیں لکھے گئے ہیں اور نہ ہی دونوں صاحبان علم و فضل کی مکتوب نگاری کا کوئی تجزیاتی مطالعہ پیش کیا جاسکا ہے۔ اس لیے کہ خط ایک انتہائی قیمتی مآخذ ہوتا ہے، اس کی اشاعت جلد از جلد ہونا چاہیے۔ سو ہم نے یہی کیا ہے۔ اب اس کام میں جو بھی کمی رہ گئی ہے کوئی اور صاحب آگے بڑھیں اور اسے مکمل کریں۔

(۳)

مطبوعہ خطوط کی تفصیل کے بعد اگلے صفحات میں شامل کیے جانے والے خطوط (مطبوعہ وغیرہ مطبوعہ) کا ایک گوشوارہ پیش کیا جا رہا ہے، اس کے بعد مراسلت ہے۔ لیکن اس سے قبل مناسب ہوگا کہ ان احباب کو ہدیہ تہنیت پیش کی جائے جنہوں نے خطوط کی فراہمی میں معاونت کی۔ میں ممنون اور دعا گو ہوں: حسین امام صاحب (امریکہ)، حسین ظفر صاحب (علی گڑھ) اور راشد شیخ صاحب (کراچی) کا جو ہمیشہ میری مدد کے لیے تیار رہتے ہیں۔

مطبوعہ خطوط مشمولہ:

- ۱۔ ”تحقیق“، شمارہ ۷، (شعبہ اردو، سندھ یونیورسٹی، جام شورو، سندھ) بنام ڈاکٹر نجم الاسلام : خط ۲۶
- ۲۔ ”تحقیق“، شمارہ ۱۰-۱۱، ایضاً : خط ۷
- ۳۔ ”تحقیق“، شمارہ ۱۲-۱۳، ایضاً : خط ۱۰
- ۴۔ ”قومی زبان“، کراچی شمارہ مئی ۲۰۰۱ء، بنام ڈاکٹر مختار الدین احمد : ۴
- ۵۔ ”انشاء“ حیدرآباد: جنوری تا جون ۲۰۰۲ء، (ڈاکٹر نجم الاسلام نمبر) [خطوط کے عکس] بنام ڈاکٹر مختار الدین احمد : خط ۳۳
- کل مطبوعہ خطوط : خط ۵۱

تحقیق شمارہ: ۲۵۔ جنوری تا جون ۲۰۱۳ء

ترتیب:

نمبر شمار	مکتوب نگار	تاریخ	مکتوب
۱	ڈاکٹر نجم الاسلام	۱۹۶۶/۵/۲۷ء	قومی زبان کراچی کے تازہ شمارے سے معلوم ہوا۔
۲	ڈاکٹر مختار الدین احمد	۱۹۸۷/۵/۵ء	میں ایک مدت سے آپ کے قیمتی تحقیقی مضامین پڑھتا رہا ہوں۔
۳	ڈاکٹر نجم الاسلام	۱۹۸۷/۶/۱ء	گرامی نامہ مورخہ ۵ مئی موصول ہوا۔ ممنون ہوں۔
۴	ڈاکٹر مختار الدین احمد	۱۹۸۸/۸/۳ء	آپ کو معلوم ہوگا کہ گزشتہ سال آپ کے صدر مملکت نے ایک کمیٹی کی تشکیل کی تھی۔
۵	ڈاکٹر نجم الاسلام	۱۹۸۸/۸/۲۳ء	گرامی نامہ مورخہ ۳ اگست ملا شکریہ۔ پھر جواب جلد لکھنے کی ترغیب بھی ہوگئی۔
۶	ڈاکٹر مختار الدین احمد	۱۹۸۸/۹/۲۶ء	مکتوبات امام احمد رضا عکس دیوان مہندس اور آپ کے مضامین کی زیروکس...
۷	ڈاکٹر نجم الاسلام	۱۹۸۸/۱۱/۱۸ء	مخدومی ڈاکٹر غلام مصطفیٰ خاں صاحب نے اپنے نام آیا ہوا آپ کا تازہ...
۸	ڈاکٹر نجم الاسلام	۱۹۸۸/۱۲/۴ء	۱۸ نومبر کو ایک خط آپ کی خدمت میں ارسال کر چکا ہوں۔
۹	ڈاکٹر مختار الدین احمد	۱۹۸۸/۱۲/۲۷ء	مکرمات نامہ مورخہ ۱۲/۱۲/۸۸ ممنون ہوا۔
۱۰	ڈاکٹر نجم الاسلام	۱۹۸۹/۱/۲۷ء	مکتوب گرامی مورخہ ۲۷ دسمبر مجھے مل گیا تھا۔
۱۱	ڈاکٹر نجم الاسلام	۱۹۸۹/۲/۱۲ء	اس خط سے قبل ایک پبلک ٹکسی فونول وغیرہ کا (اور ایک خط جدا گانہ)...
۱۲	ڈاکٹر مختار الدین احمد	۱۹۸۹/۲/۱۶ء	مکرمات نامہ مورخہ ۱۶ جنوری ملا، ممنون ہوا۔
۱۳	ڈاکٹر مختار الدین احمد	۱۹۸۹/۲/۱۶ء	مضمون موصول ہوا بہت اچھا مضمون ہے۔
۱۴	ڈاکٹر مختار الدین احمد	۱۹۸۹/۶/۲۶ء	میں عمان سے ۲۴ کو کراچی پہنچا، دو تین دنوں میں ان شاء اللہ لاہور جا رہا ہوں۔
۱۵	ڈاکٹر نجم الاسلام	۱۹۸۹/۶/۲۹ء	سمیع الدین صاحب نے آپ کا مکتوب گرامی ۲۶ جون پہنچایا...
۱۶	ڈاکٹر مختار الدین احمد	۱۹۸۹/۱۲/۱۹ء	مجلہ تحقیق کا تیسرا شمارہ موصول ہوا۔ بہت خوش ہوا اسے دیکھ کر...
۱۷	ڈاکٹر نجم الاسلام	۱۹۹۰/۱/۱۴ء	چند روز پہلے گرامی نامہ مورخہ ۱۹ دسمبر موصول ہوا۔
۱۸	ڈاکٹر مختار الدین احمد	۱۹۹۰/۳/۶ء	مکرمات نامہ مورخہ ۲۴ جنوری کا تفصیلی جواب ۲۳ فروری کو دے دیا تھا۔
۱۹	ڈاکٹر مختار الدین احمد	۱۹۹۰/۳/۸ء	کل ایک خط آپ کو لکھا ہے آج کچھ ضروری کاغذات تلاش کر رہا تھا کہ...
۲۰	ڈاکٹر نجم الاسلام	۱۹۹۰/۳/۲۴ء	آج مخدومی ڈاکٹر غلام مصطفیٰ خاں صاحب نے آپ کے دو خط ۶ مارچ...
۲۱	ڈاکٹر مختار الدین احمد	۱۹۹۰/۵/۳ء	مکرمات نامہ ۳۲/۳۲ مجھے ۱۰ م کو مل گیا تھا۔
۲۲	ڈاکٹر مختار الدین احمد	۱۹۹۰/۵/۶ء	صدیق جدید کے پرانے شمارے دیکھ رہا تھا کہ ۱۰ دسمبر ۵۴ کا پرچہ سامنے آ گیا۔
۲۳	ڈاکٹر نجم الاسلام	۱۹۹۰/۶/۹ء	حسب توقع، ڈاکٹر غلام مصطفیٰ خاں صاحب کی سفارش کا گر ہوئی۔
۲۴	ڈاکٹر مختار الدین احمد	۱۹۹۰/۷/۱۶ء	میں نیگم صاحبہ کے ساتھ ۲ جون کو سعودی عرب گیا تھا اور شام کو ملی گڑھ واپس آیا۔

- ۲۵ ڈاکٹر نجم الاسلام ۱۹۹۰/۹/۷ء گرامی نامہ مورخہ ۱۶ جولائی (پس نوشت ۲۲ اگست) یہاں ۳۰ اگست ۰۰۰
- ۲۶ ڈاکٹر نجم الاسلام ۱۹۹۰/۹/۱۴ء کربل کتھا کے متعلق اور اراق منسلک ہیں۔
- ۲۷ ڈاکٹر مختار الدین احمد ۱۹۹۰/۹/۱۷ء آپ سے شرمندہ ہوں کہ مضمون بھیجے میں اس قدر تاخیر ہو رہی ہے۔
- ۲۸ ڈاکٹر نجم الاسلام ۱۹۹۱/۴/۸ء گرامی نامہ مورخہ ۸ فروری اسلام آباد سے ہوتا ہوا ملا ہے۔ ممنون ہوں۔
- ۲۹ ڈاکٹر نجم الاسلام ۱۹۹۱/۵/۲۶ء آپ کا خط جو میرے بھیجے ہوئے ۲۷ مارچ پبلکٹ کی رسید اور کتاب پر ۰۰۰
- ۳۰ ڈاکٹر نجم الاسلام ۱۹۹۱/۸/۳۰ء مئی کے پہلے ہفتے میں تحقیق شماره ۴ (تہنیتی شماره) بھیجا گیا تھا۔
- ۳۱ ڈاکٹر مختار الدین احمد ۱۹۹۱/۸/۱۱ء ابھی جناب محمد کامل صاحب تشریف لائے اور آپ کا تحفہ محبت مجلہ تحقیق ۰۰۰
- ۳۲ ڈاکٹر نجم الاسلام ۱۹۹۱/۹/۳۰ء گرامی نامہ مورخہ ۱۱ اگست دوروز پیشتر کامل صاحب کے توسط سے ملا۔
- ۳۳ ڈاکٹر مختار الدین احمد ۱۹۹۱/۱۰/۴ء سمیع الدین مصطفائی صاحب آئے اور آپ کی خیر عافیت کی خبر لائے۔
- ۳۴ ڈاکٹر نجم الاسلام ۱۹۹۱/۱۰/۱۹ء سمیع الدین مصطفائی صاحب کا لایا ہوا آپ کا مکتوب گرامی مورخہ ۴ اکتوبر ۰۰۰
- ۳۵ ڈاکٹر مختار الدین احمد ۱۹۹۱/۱۰/۲۶ء مکرمات نامہ مورخہ ۳۰ ستمبر قدرے تاخیر سے ملا۔ ممکن ہے ہوائی لفاف کا ۰۰۰
- ۳۶ ڈاکٹر مختار الدین احمد ۱۹۹۱/۱۲/۳۰ء ۱۹ اکتوبر کا گرامی نامہ اور اس سے پہلے ۳۰ ستمبر کا مکتوب۔
- ۳۷ ڈاکٹر نجم الاسلام ۱۹۹۲/۴/۸ء آپ نے محترم ڈاکٹر نذیر احمد صاحب کے ایروگرام میں اپنے قلم سے سلام ۰۰۰
- ۳۸ ڈاکٹر مختار الدین احمد ۱۹۹۲/۵/۱۳ء مورخہ ۸ اپریل ۱۹۹۲ء مل گیا تھا۔
- ۳۹ ڈاکٹر مختار الدین احمد ۱۹۹۲/۵/۱۸ء آپ کو خط ۱۳ کو لکھ دیا تھا لیکن ڈاک گھر سے نکل نکلیا تو معلوم ہوا ۰۰۰
- ۴۰ ڈاکٹر نجم الاسلام ۱۹۹۲/۵/۲۸ء ہوائی ڈاک سے بھیجا ہوا آپ کا لفافہ یہاں ۲۶ مئی کو موصول ہوا۔
- ۴۱ ڈاکٹر مختار الدین احمد ۱۹۹۲/۶/۱۱ء جس رقعے میں آپ نے ماسٹر لیاقت علی خان (خورجہ) کے ہاتھ ۰۰۰
- ۴۲ ڈاکٹر مختار الدین احمد ۱۹۹۲/۶/۲۴ء مورخہ ۲۸/۵ بہت تاخیر سے ۶/۲۲ کولم تاخیر کی کچھ وجہ سمجھ میں نہیں آئی۔
- ۴۳ ڈاکٹر نجم الاسلام ۱۹۹۲/۷/۲۰ء گرامی نامہ مورخہ ۹۲-۶-۲۷ (ایروگرام) مجھے مل گیا تھا۔ شکر ہے۔
- ۴۴ ڈاکٹر نجم الاسلام ۱۹۹۲/۹/۸ء پس نوشت: آپ کے خط میں ایک پرائیویٹ ۰۰۰
- ۴۵ ڈاکٹر مختار الدین احمد ۱۹۹۲/۹/۲۵ء ڈاکٹر صاحب کے خط مورخہ ۲ ستمبر سے آپ کی علالت کی اطلاع پا کر تردد ہوا۔
- ۴۶ ڈاکٹر نجم الاسلام ۱۹۹۲/۱۰/۳۱ء گرامی نامہ مورخہ ۲۵ ستمبر جس میں میری علالت کی خبریں کر دوائے صحت ۰۰۰
- ۴۷ ڈاکٹر مختار الدین احمد ۱۹۹۲/۱۱/۲۰ء مکرمات نامہ مورخہ ۳۱ اکتوبر ڈاکٹر نذیر صاحب کے ذریعہ ۱۶ نومبر کو ۰۰۰
- ۴۸ ڈاکٹر مختار الدین احمد ۱۹۹۲/۱۱/۲۹ء مورخہ ۳۱ اکتوبر کا جواب ۱۸/۱۰ کو میں نے بھیجا ہے۔
- ۴۹ ڈاکٹر مختار الدین احمد ۱۹۹۳/۴/۳۰ء ڈاکٹر صاحب قبلہ کا خط آیا جس نے یہ مرثدہ سنایا کہ آپ مجھ صحت یاب ہو گئے۔
- ۵۰ ڈاکٹر مختار الدین احمد ۱۹۹۳/۴/۳۰ء ابھی دکتور معین الدین عقیل صاحب کے نام کا لفافہ ڈاک گھر بھیج رہا تھا۔

- ۵۱ ڈاکٹر نجم الاسلام ۱۹۹۳ء/۷/۵ امید ہے آپ مع الخیر ہوں گے۔ ایک عرصے سے آپ کی خیریت کی خبر نہیں ملی۔
- ۵۲ ڈاکٹر مفتی رالدین احمد ۱۹۹۳ء/۷/۲۵ کسی دوست کے ذریعہ آپ کی اور پروفیسر غلام مصطفیٰ خاں صاحب کی ... کوئی تین ہفتے کے بعد ۳۱ کولامور میں مختصر ساقیام کرتا ہوا واپس آیا۔
- ۵۳ ڈاکٹر نجم الاسلام ۱۹۹۳ء/۹/۱۵ گرامی نامہ مورخہ ۱۵ ستمبر جو آپ نے واپس علی گڑھ بھجی کر رکھا تھا مجھے مل گیا تھا۔
- ۵۴ ڈاکٹر مفتی رالدین احمد ۱۹۹۳ء/۱۱/۲۰ پروفیسر نذیر صاحب ایک دن تشریف لائے اور انھوں نے آپ کا خط ... گرامی نامہ مورخہ ۲ نومبر تاخیر سے مجھے کم دسبر کولامو تھا اور میں نے ۲۹ کو جواب ... رجسٹرڈ بک پوسٹ سے بھیجا ہوا آپ کا گرانقدر مقالہ ”ماثر غالب“ مل گیا تھا۔
- ۵۵ ڈاکٹر نجم الاسلام ۱۹۹۳ء/۱۲/۱۹ حج زیارت کے بعد کیم جون کو واپس آ کر آپ کا مرسلہ لفافہ کھولا۔
- ۵۶ ڈاکٹر مفتی رالدین احمد ۱۹۹۳ء/۱۲/۲۸ مکرمات نامہ مورخہ ۱۷/۱۷/۹۳ کیم گسٹ کو مل گیا تھا۔
- ۵۷ ڈاکٹر نجم الاسلام ۱۹۹۳ء/۱۲/۲۲ ۱۷ جولائی کو ایک خط آپ کی خدمت میں ارسال کیا تھا۔
- ۵۸ ڈاکٹر مفتی رالدین احمد ۱۹۹۳ء/۱۲/۲۸ دکن نذیر احمد صاحب کی وساطت سے آپ کا کرم نامہ مورخہ ۶ ستمبر مجھے ... بہت دنوں سے آپ کا کوئی خط نہیں آیا جس سے تشویش ہے۔
- ۵۹ ڈاکٹر نجم الاسلام ۱۹۹۳ء/۱۲/۲۰ لاہور سے ہوتا ہوا آپ کا مکتوب گرامی مورخہ ۲۶ اکتوبر موصول ہوا۔
- ۶۰ ڈاکٹر نجم الاسلام ۱۹۹۳ء/۱۲/۲۴ مآثر غالب اور رسالہ ”نور وحدت“ کا عکس دونوں موصول ہو گئے۔
- ۶۱ ڈاکٹر مفتی رالدین احمد ۱۹۹۳ء/۱۲/۲۸ کچھ عرصہ پہلے ایک خط لکھ کر مآثر غالب مطبوعہ اور نور وحدت کا عکس مع دستخطات ... آپ کے خطوط مورخہ ۲ دسمبر ملے تھے اور اب ۲ جنوری کا تحریر کردہ گرامی نامہ ... میرا ۲۴ جنوری کا خط ملا ہوگا ازراہ کرم جواب سے مشرف فرمائیے
- ۶۲ ڈاکٹر نجم الاسلام ۱۹۹۳ء/۱۲/۲۴ میرا ۲۴ جنوری کا خط ملا ہوگا ... رسالہ مصنف علی گڑھ کا ایک مطلوبہ شماره ... میرا ۲۴ جنوری کا خط آپ کو ڈاکٹر نذیر احمد صاحب کے توسط سے ملا ہوگا۔
- ۶۳ ڈاکٹر نجم الاسلام ۱۹۹۳ء/۱۲/۲۴ اب ”میرا علی گڑھ“ بھیجنے کی ضرورت نہیں، لاہور سے سید محمد کاظم صاحب ... کل والا نامہ مورخہ ۲۴ اپریل ملا جس کے ساتھ ایک عکس مکتوب غالب ... گرامی نامہ مورخہ ۳۱ مئی مع منسلکات یہاں ۱۲ مئی کو مجھے مل گیا تھا۔
- ۶۴ ڈاکٹر نجم الاسلام ۱۹۹۳ء/۱۲/۲۴ استدارا کات۔ مکتوب ۱۳: ڈاکٹر عبداللہ چغتائی (۱۸۹۷ء لاہور۔ ۱۹ دسمبر ۱۹۸۸ء لاہور)
- ۶۵ ڈاکٹر نجم الاسلام ۱۹۹۳ء/۱۲/۲۴ آج آپ کا ۲۹ مئی کا لفافہ ملا۔ شکریہ۔
- ۶۶ ڈاکٹر نجم الاسلام ۱۹۹۳ء/۱۲/۲۴ گرامی نامہ مورخہ ۲۰ جون مع دیگر مکتوبات بنام پروفیسر نظیر صدیقی ... امید ہے کہ مع الخیر ہوں گے۔ مکاتیب اختر کے پروف اور چچ میرا ۱۲ جون کا خط۔
- ۶۷ ڈاکٹر نجم الاسلام ۱۹۹۳ء/۱۲/۱۲ ایک عرصے کے بعد خط لکھ رہا ہوں، معذرت خواہ ہوں۔
- ۶۸ ڈاکٹر نجم الاسلام ۱۹۹۳ء/۱۲/۱۰ گرامی نامہ مورخہ ۱۲ فروری چند روزہ شتر موصول ہوا۔ شکریہ۔

- ۷۹ ڈاکٹر نجم الاسلام ۱۹۹۶/۳/۱۰ء گرامی نامہ ۱۴ فروری ۲۰۰۰ چند صفحات کے تعارف کے ساتھ نمونہ منشورات ۰۰۰
- ۸۰ ڈاکٹر مختار الدین احمد ۱۹۹۶/۵/۳ء ایک ہفتہ ہوا کہ ڈاکٹر نذیر احمد صاحب کا ٹیلیفون آیا کہ رسالہ تحقیق کا تازہ شمارہ ۰۰۰
- ۸۱ ڈاکٹر نجم الاسلام ۱۹۹۶/۵/۱۳ء رسالہ تحقیق کے تازہ شمارے کے دو نسخے ۱۸ اپریل کو یہاں سے آپ کی خدمت ۰۰۰
- ۸۲ ڈاکٹر مختار الدین احمد ۱۹۹۶/۶/۱۲ء مکرمت نامہ مورخہ ۳۱ یہاں قدرے تاخیر سے ۳۱ کو موصول ہوا۔
- ۸۳ ڈاکٹر نجم الاسلام ۱۹۹۶/۶/۱۲ء آپ کا ایروگرام جس میں ایک حصہ ڈاکٹر غلام مصطفیٰ خاں صاحب کے لیے ۰۰۰
- ۸۴ ڈاکٹر نجم الاسلام ۱۹۹۶/۱۰/۱۳ء امید ہے آپ مع الخیر ہوں گے اور آپ کی صحت اچھی ہوگی۔
- ۸۵ ڈاکٹر مختار الدین احمد ۱۹۹۶/۱۱/۶ء مکرمت نامہ مورخہ ۱۳ اکتوبر ۱۹۹۶ کو روانہ ہو کر آج سہ پہر کو ملا۔
- ۸۶ ڈاکٹر مختار الدین احمد ۱۹۹۶/۱۲/۲۵ء ۶ نومبر کو قاضی صاحب کی بعض کتابیں اور کچھ دوسری مطبوعات آپ کے ۰۰۰
- ۸۷ ڈاکٹر مختار الدین احمد ۱۹۹۷/۱/۳ء غالب سے سے نار میں آپ کی عدم شرکت کا ہم لوگوں کو بہت افسوس ہوا۔
- ۸۸ ڈاکٹر نجم الاسلام ۱۹۹۷/۱/۱۵ء قاضی عبدالودود کی سات کتابوں کا پیکٹ، جس میں ڈاکٹر غلام مصطفیٰ خاں ۰۰۰
- ۸۹ ڈاکٹر مختار الدین احمد ۱۹۹۷/۲/۱۵ء مکرمت نامہ مورخہ ۱۵ جنوری ۱۹۹۷ فروری کو تاخیر سے ملا۔
- ۹۰ ڈاکٹر نجم الاسلام ۱۹۹۷/۳/۳۰ء گرامی نامہ مورخہ ۱۵ فروری مکتبہ نبویہ لاہور کے توسط سے یہاں ۲۵ مارچ کو ۰۰۰
- ۹۱ ڈاکٹر نجم الاسلام ۱۹۹۷/۴/۲۱ء آج کی ڈاک سے آپ کا لفافہ ملا۔ میرے نام کے دو مکتوبات ۵ اپریل ۰۰۰
- ۹۲ ڈاکٹر مختار الدین احمد ۱۹۹۷/۶/۲۲ء مورخہ ۲۲ اپریل رام پور سے ۵ جون کو پہنچا۔
- ۹۳ ڈاکٹر نجم الاسلام ۱۹۹۷/۶/۲۶ء ۲۱ اپریل کو ایک خط آپ کی خدمت میں ارسال کیا تھا۔
- ۹۴ ڈاکٹر نجم الاسلام ۱۹۹۷/۷/۴ء تازہ مکتوب گرامی، پوسٹ کارڈ مورخہ ۲۲ جون موصول ہوا۔
- ۹۵ ڈاکٹر مختار الدین احمد ۱۹۹۷/۹/۱۷ء مرتبہ مکاتیب پروفیسر غلام مصطفیٰ خاں صاحب کا حیدر آباد سے ٹیلیفون آیا تھا۔
- ۹۶ ڈاکٹر نجم الاسلام ۱۹۹۷/۱۰/۳۰ء ڈاکٹر غلام مصطفیٰ خاں کے نام آپ کا تازہ مکتوب دیکھا جو ۲۰ اکتوبر کا لکھا ہوا ہے۔
- ۹۷ ڈاکٹر مختار الدین احمد ۱۹۹۷/۱۱/۶ء بلوچ صاحب پر مضمون تیار ہو گیا ہے احتیاطاً زیرو سکس ہونے کے لیے بھیجا ہے۔
- ۹۸ ڈاکٹر نجم الاسلام ۱۹۹۷/۱۱/۲۰ء سمیع الدین مصطفائی صاحب علی گڑھ کا عزم رکھتے ہیں۔
- ۹۹ ڈاکٹر مختار الدین احمد ۱۹۹۷/۱۱/۲۵ء مکرمت نامہ مورخہ ۳۰ یہاں ۱۱ مارچ کو موصول ہوا۔ ۴ جولائی کا خط بھی ملا۔
- ۱۰۰ ڈاکٹر نجم الاسلام ۱۹۹۷/۱۲/۲۶ء ایروگرام مورخہ ۲۵ نومبر ملا، آس بندھی، ۶ دسمبر کا ایروگرام اچھی خبر لایا۔
- ۱۰۱ ڈاکٹر نجم الاسلام ۱۹۹۷/۱۲/۳۱ء ڈاکٹر بلوچ پر آپ کا مقالہ رجسٹری ڈاک سے موصول ہو گیا۔
- ۱۰۲ ڈاکٹر مختار الدین احمد ۱۹۹۸/۱/۱۱ء والا نامہ مورخہ ۲۱ نومبر کے مطالعے کا شرف ۹ دسمبر کو حاصل ہوا۔
- ۱۰۳ ڈاکٹر مختار الدین احمد ۱۹۹۸/۱/۱۱ء گرامی نامہ مورخہ ۲۰ نومبر سمیع الدین صاحب کے ذریعے موصول ہوا ۹ دسمبر کو۔
- ۱۰۴ ڈاکٹر مختار الدین احمد ۱۹۹۸/۱/۲۲ء کل آپ کے نام لفافہ روانہ نہ ہوسکا کچھ اور بھی خط لکھنے تھے۔
- ۱۰۵ ڈاکٹر مختار الدین احمد ۱۹۹۸/۱/۲۷ء گرامی نامہ مورخہ ۲۶ دسمبر ابھی سخت انتظار کی حالت میں ملا۔
- ۱۰۶ ڈاکٹر مختار الدین احمد ۱۹۹۸/۱/۱۲ء میں مسلسل رجسٹری سے مایوس ہو گیا تھا اور مجھے اس بات کا تقریباً یقین ہو گیا تھا۔

- ۱۰۷ ڈاکٹر نجم الاسلام ۱۹۹۸/۱۱/۱۷ دوسرا الفافہ بھی مل گیا جس میں میرے نام آپ کے دو مکتوبات تھے۔ شکریہ۔
- ۱۰۸ ڈاکٹر مختار الدین احمد ۱۹۹۸/۱۱/۲۰ مورخہ ۹ فروری آج جمعہ ۲۰ ماہ حال کو ملا۔ حیرت ہے کہ مشفق خواجہ صاحب ***
- ۱۰۹ ڈاکٹر مختار الدین احمد ۱۹۹۸/۱۱/۲۱ آپ کے مقالے کے ٹریس کی علی نقل، تصحیحات کی نشان دہی کی غرض سے ***
- ۱۱۰ ڈاکٹر مختار الدین احمد ۱۹۹۸/۱۱/۲۶ مورخہ ۱ جنوری یہاں ۱۴ کو پہنچا منومن ہوا۔ پروف دیکھا طباعت بہت اچھی ہے۔
- ۱۱۱ ڈاکٹر مختار الدین احمد ۱۹۹۸/۱۲/۳ غلط نامہ یا تصحیح نامہ دو تین دن ہوئے مشفق خواجہ صاحب کو بھیج دیا تھا۔
- ۱۱۲ ڈاکٹر نجم الاسلام ۱۹۹۸/۱۲/۹ مکتوب گرامی مورخہ ۳ فروری جو آپ نے ڈاکٹر غلام مصطفیٰ خاں صاحب کے نام ***
- ۱۱۳ ڈاکٹر نجم الاسلام ۱۹۹۸/۱۲/۱۲ آج کراچی سے محترم مشفق خواجہ صاحب کا الفافہ ملا۔
- ۱۱۴ ڈاکٹر مختار الدین احمد ۱۹۹۸/۱۲/۹ پوسٹ کارڈ ۲۰ فروری سرفیس میل سے یہاں ۷ مارچ کو پہنچا۔ شکریہ۔
- ۱۱۵ ڈاکٹر مختار الدین احمد ۱۹۹۸/۱۲/۳۰ رجسٹری شدہ الفافہ مرحلہ ۹/ مارچ کل ملا۔
- ۱۱۶ ڈاکٹر نجم الاسلام ۱۹۹۸/۱۲/۲۳ ممنون ہوں مرحلہ مطبوعہ مقالات کے پیکٹ کے لیے اور مکتوبات کے لیے ***
- ۱۱۷ ڈاکٹر نجم الاسلام ۱۹۹۸/۱۲/۱۶ پوسٹ کارڈ مورخہ ۱۰ مارچ جو میرے ۹ فروری کے خط کے جواب میں تھا ***
- ۱۱۸ ڈاکٹر نجم الاسلام ۱۹۹۸/۱۲/۲۳ رسالہ تحقیق کا تازہ شمارہ آپ کو اور محترم ڈاکٹر نذیر احمد صاحب کو علی گڑھ ***
- ۱۱۹ ڈاکٹر نجم الاسلام ۱۹۹۸/۱۲/۲۳ ایک اور خط لکھتا ہوں کیوں کہ آپ ۶ رگست کا مکتوب میرے نام بھی ***
- ۱۲۰ ڈاکٹر نجم الاسلام ۱۹۹۸/۱۲/۲۳ ایک خط لکھ چکا تھا کہ ابھی ابھی آپ کا تحریر کردہ ۶ رگست کا مکتوب ڈاکٹر غلام مصطفیٰ ***
- ۱۲۱ ڈاکٹر مختار الدین احمد ۱۹۹۸/۱۲/۳۰ ۲۳ رگست کے لکھے ہوئے آپ کے دونوں گرامی نامے رات کو ایک صاحب ***
- ۱۲۲ ڈاکٹر نجم الاسلام ۱۹۹۸/۱۲/۱۷ تحقیق کا تازہ شمارہ (۱۰-۱۱) آپ کو مل جانے کی خبر ڈاکٹر نذیر احمد ***
- ۱۲۳ ڈاکٹر نجم الاسلام ۱۹۹۸/۱۲/۱۷ تحقیق کا تازہ شمارہ آپ کو مل جانے کی اطلاع محترم ڈاکٹر نذیر احمد صاحب ***
- ۱۲۴ ڈاکٹر نجم الاسلام ۱۹۹۸/۱۲/۱۴ مکتوب گرامی مورخہ ۳۰ رگست مجھے مل گیا تھا۔
- ۱۲۵ ڈاکٹر نجم الاسلام ۱۹۹۸/۱۲/۲۶ ۱۱ نومبر کو لکھے ہوئے دو گرامی نامے ملے، شکریہ۔
- ۱۲۶ ڈاکٹر نجم الاسلام ۱۹۹۹/۱۲/۳ الفافہ موصول ہوا۔ مقالہ بعنوان ”راج کشن راجا“ کے آف پرنٹ اور مکتوب ***
- ۱۲۷ ڈاکٹر نجم الاسلام ۱۹۹۹/۱۲/۱۲ آپ کے دو مکتوبات (مورخہ ۱۸ فروری اور ۲۰ فروری) کے پیش نظر، یہ خط لکھتا ہوں۔
- ۱۲۸ ڈاکٹر نجم الاسلام ۱۹۹۹/۱۲/۹ گرامی نامہ مورخہ ۷ اپریل خمدوی ڈاکٹر غلام مصطفیٰ خاں صاحب کے توسط ***
- ۱۲۹ ڈاکٹر نجم الاسلام ۱۹۹۹/۱۲/۷ آپ کا کرم نامہ مورخہ ۲۵ مئی بصورت کارڈ ۱۳ جون کو مجھے مل گیا تھا۔
- ۱۳۰ ڈاکٹر نجم الاسلام ۱۹۹۹/۱۲/۹ ضرور یہ دوسرا خط بھی لکھتا ہوں اور ۷ جولائی والے خط کے ساتھ ملفوف کرتا ہوں۔
- ۱۳۱ ڈاکٹر نجم الاسلام ۱۹۹۹/۱۲/۶ پیکٹ ملا جس میں گرامی نامہ مورخہ ۲۵ جولائی و دیگر بریل کے ساتھ ملفوف تھا۔
- ۱۳۲ ڈاکٹر نجم الاسلام ۱۹۹۹/۱۲/۹ آپ کی مرتب کردہ تیسری جلد، کتاب ”ڈاکر صاحب کے خط“ کی ڈاک ***
- ۱۳۳ ڈاکٹر نجم الاسلام ۱۹۹۹/۱۲/۳۰ اریو گرام مورخہ ۱۹ ستمبر یہاں ۲۷ ستمبر کو پہنچا جس سے اطمینان ہوا۔
- ۱۳۴ ڈاکٹر نجم الاسلام ۱۹۹۹/۱۲/۱۱ محترم حنیف صاحب علی گڑھ تشریف لے جانے والے ہیں۔

- ۱۳۵ ڈاکٹر نجم الاسلام ۲۲/۱۰/۱۹۹۹ء آج کی ڈاک سے پیکٹ مرسلہ مع مکتوب گرامی مورخہ ۱۴ اکتوبر موصول ہوا۔
- ۱۳۶ ڈاکٹر نجم الاسلام ۱۸/۱۱/۱۹۹۹ء کل شب خالد محمود صاحب (مرتب مکتوبات ڈاکٹر غلام مصطفیٰ خاں) ...
- ۱۳۷ ڈاکٹر نجم الاسلام ۲۹/۱۱/۱۹۹۹ء بڑا لفافہ مرسلہ ۲۰/۱۱/۹۹ آج کی ڈاک سے موصول ہوا۔
- ۱۳۸ ڈاکٹر حفیظ الدین احمد ۲۸/۱۲/۱۹۹۹ء موصولہ ۱۸ دسمبر کا جواب دوسرے ہی دن دے دیا تھا ملا ہوگا۔
- ۱۳۹ ڈاکٹر نجم الاسلام ۲۰/۱۰/۲۰۰۰ء خالد محمود صاحب اپنی تازہ تالیف ”مکتوبات ڈاکٹر غلام مصطفیٰ خاں“ جلد دوم ...
- ۱۴۰ ڈاکٹر نجم الاسلام ۲۲/۳/۲۰۰۰ء آپ کا لفافہ مرسلہ (۲۵/۱۲/۲۰۰۰ء) سرفیس میل بک پوسٹ حیرت انگیز ...
- ۱۴۱ ڈاکٹر حفیظ الدین احمد ۱۱/۳/۲۰۰۰ء آپ کے خطوط کا سخت انتظار ہے روزانہ ڈاک میں آپ کا خط تلاش کرتا ہوں۔
- ۱۴۲ ڈاکٹر نجم الاسلام ۲۱/۳/۲۰۰۰ء آپ کا لفافہ جس میں ۲۳ اور ۲۵ فروری کے درمیان لکھے ہوئے پانچ پوسٹ ...
- ۱۴۳ ڈاکٹر نجم الاسلام ۲۳/۴/۲۰۰۰ء آپ کی طرف سے دو لفافے ۶ اپریل اور قریبی تاریخ کو بھیجے ہوئے ...
- ۱۴۴ ڈاکٹر حفیظ الدین احمد ۱۶/۵/۲۰۰۰ء آپ کا کوئی (خط) اس طرف دو ہفتوں میں نہیں آیا۔
- ۱۴۵ ڈاکٹر نجم الاسلام ۲۶/۵/۲۰۰۰ء میرا ۲۳ اپریل کا خط آپ کو ملا ہوگا۔ آپ کا پوسٹ کارڈ مورخہ ۱۱ مارچ یہاں ...
- ۱۴۶ ڈاکٹر حفیظ الدین احمد ۱۴/۶/۲۰۰۰ء ڈاکٹر صاحب کے کاغذ مورخہ ۲ جون پر آپ کی تحریر نظر سے گزری۔
- ۱۴۷ ڈاکٹر نجم الاسلام ۲۰/۶/۲۰۰۰ء مکتوبات عرشی کا مسودہ مرسلہ ۱۶ مئی یہاں ۲۳ مئی کو موصول ہو جانے کی اطلاع ...
- ۱۴۸ ڈاکٹر نجم الاسلام ۷/۷/۲۰۰۰ء مکتوب گرامی ۱۴ جون اور اس کے بعد مورخہ ۲۳ جون مع مکتوبات ...
- ۱۴۹ ڈاکٹر نجم الاسلام ۷/۷/۲۰۰۰ء لفافہ مرسلہ ۱۰ جولائی یہاں ۱۷ جولائی کو پہنچا۔
- ۱۵۰ ڈاکٹر نجم الاسلام ۲۰/۸/۲۰۰۰ء آپ کے سب مرسلات (پروف کی تصحیح کا کاغذ یکم اگست کا پوسٹ کارڈ) ...
- ۱۵۱ ڈاکٹر نجم الاسلام ۲۴/۸/۲۰۰۰ء آپ کے سب مراسلت (پروف کی تصحیح کا کاغذ یکم اگست کا پوسٹ کارڈ) ...
- ۱۵۲ ڈاکٹر نجم الاسلام ۲۸/۸/۲۰۰۰ء چند روز پیشتر آپ کا ۱۴ اگست کا مکتوب ڈاکٹر غلام مصطفیٰ خاں صاحب کو ...
- ۱۵۳ ڈاکٹر نجم الاسلام ۲۰/۹/۲۰۰۰ء ڈاکٹر غلام مصطفیٰ خاں صاحب کے ۲۸ اگست کے ایروگرام میں ایک حصہ ...
- ۱۵۴ ڈاکٹر حفیظ الدین احمد ۲۶/۹/۲۰۰۰ء ۲۸ اگست کا لکھا ہوا مکتوب گرامی جو ڈاکٹر صاحب کی تحریر سے بھی مزین ہے۔
- ۱۵۵ ڈاکٹر نجم الاسلام ۳۰/۱۰/۲۰۰۰ء آپ کی طرف سے دو مقالات اور پیش لفظ کے پروف تصحیح شدہ لگے تھے۔
- ۱۵۶ ڈاکٹر حفیظ الدین احمد ۱۰/۱۱/۲۰۰۰ء مکتوب مورخہ ۳۰ اکتوبر دس دنوں کے بعد ابھی موصول ہوا۔
- ۱۵۷ ڈاکٹر حفیظ الدین احمد ۱۱/۱۱/۲۰۰۰ء عید سعید کی سال نو کی تہنیت قبول فرمائیے۔ بہت دنوں سے آپ کا کوئی خط نہیں آیا۔
- ۱۵۸ ڈاکٹر نجم الاسلام ۱۰/۱۱/۲۰۰۰ء آف پرنٹ تیار ہو کر آگے ہیں بھیجنے کے لیے تیار ہیں۔
- ۱۵۹ ڈاکٹر نجم الاسلام ۲۵/۱۱/۲۰۰۰ء لفافہ مرسلہ ۱۳ جنوری کو موصول ہوا۔
- ۱۶۰ ڈاکٹر حفیظ الدین احمد ۱۰/۱۲/۲۰۰۰ء مورخہ ۱۵ جنوری آج اور ابھی ملا آپ کا گرامی نامہ مورخہ ۱۰ جنوری کا جواب ...
- ☆ ڈاکٹر غلام مصطفیٰ خاں ۱۰/۱۲/۲۰۰۰ء گرامی نامہ ملا۔ حضرت امام حسن رضی اللہ عنہ کے دست مبارک ...

(۱)

غزالی کالج

لطیف آباد، حیدرآباد، پاکستان

۱۹۶۶/۵/۲۷ء

محترم و مکرم ڈاکٹر صاحب سلام و آداب

قومی زبان کراچی کے تازہ شمارہ سے معلوم ہوا کہ آپ نے اور مالک رام صاحب نے وہ مجلس فضلی کا کوئی نسخہ کیمے سے حاصل کر کے ایڈٹ کیا ہے اور چھپوایا ہے۔

یہ کتاب پاکستان میں کہیں دستیاب نہیں، مجھے اس کو دیکھنے کا اشتیاق ہے۔ دہلی کو کئی خط لکھ کر کتاب منگانے کی کوشش کی لیکن ناکامی ہوئی۔ اگر آپ ایک جلد تحفتاً (جس کی اجازت ہے) اس عاجز کے پتے پر روانہ کر سکیں تو بڑی عنایت ہو گی۔ ورنہ اس قدر ضرور مطلع فرمائیں کہ نسخہ آپ کو کہاں سے دستیاب ہوا اور کیا اس پر فضلی کے نام کی صراحت موجود ہے۔ یا قیاساً اسے فضلی کی تصنیف ٹھہرایا گیا ہے۔

خاکسار

نجم الاسلام

(۲)

باسمہ

مختار الدین احمد

ام اے، پی ایچ ڈی، (علیگ) ڈی فل (آکسن)

علی گڑھ

۸۷/۵/۵

محترمی و کتر، نجم الاسلام صاحب السلام علیکم

میں ایک مدت سے آپ کے قیمتی تحقیقی مضامین پڑھتا رہا ہوں اور آپ کا بڑا معترف رہا ہوں افسوس کہ خط کتابت کا آپ سے موقع نہ مل سکا اور نہ آپ کی ملاقات کی مسرت حاصل کر سکا۔ گزشتہ سال اپریل کو دودن کے لیے کراچی آیا تھا۔ ایک دن غالباً یکم رمضان کو چند گھنٹوں کے لیے حیدرآباد مشفق خواجہ صاحب اور دکتر سید معین الدین عقیل صاحب کے ساتھ گیا تھا۔ مقصد اپنے استاد زادہ پروفیسر محمود حسین سے ملاقات اور پروفیسر غلام مصطفیٰ صاحب کی زیارت تھی۔ ارادہ یہ تھا کہ یونیورسٹی آ کر آپ سے اور ڈاکٹر خنی صاحب سے ملوں گا لیکن ان دو حضرات سے ملاقاتوں کے بعد وقت نہیں رہا اور واپس آنا پڑا۔ یہ بھی معلوم ہوا کہ آپ شیعہ میں نہیں مل سکیں گے بلکہ کالج جانا ہوگا۔ میں تو حیدرآباد کے لیے اجنبی تھا لیکن میرے ددوں رفقاء کا حال یہ تھا کہ پاکستانی بلکہ ”سندھی“ ہوتے ہوئے یمن صاحب کی قیام گاہ کا پتا دو گھنٹے موٹر رکشا پر گھومنے اور دس چندرہ گلو بیئر مسافت طے کرنے کے بعد بھی لگا سکے، اب ہم لوگ بیدم ہو چکے تھے اس لیے ہم نے حیدرآباد سے روانہ ہونے والی پہلی کوچ پکڑی اور صبح کے گئے ہم شام کو کراچی پہنچے۔

جاوید طفیل صاحب نے یہ خوش خبری سنائی کہ اس سال تحقیق کا طفیل انعام آپ کو تفویض ہوا ہے مجھے بہت خوشی ہوئی۔ یقین ہے آپ کو اطلاع مل گئی ہوگی اور آپ نے اسے قبول فرمالیا ہوگا۔ اس طرح آپ نے قبول کر کے اس انعام کی عزت بڑھائی ہے۔ بہت دنوں سے آپ کو خط لکھنا چاہتا تھا۔ یہ موقع اچھا ہاتھ آیا چنانچہ عجلت میں یہ چند سطور لکھ کر جاوید صاحب کو دھلی بھجوا رہا ہوں اور وہی یہ خط ڈاک کی سپرد کریں گے۔

کیا یہ ممکن ہے کہ اپنے کسی شاگرد سے اپنے تحقیقی مقالات کی ایک فہرست مرتب کر کے آپ روانہ فرمادیں کچھ مضامین آپ کے ضرور ایسے ہوں گے جو میری نگاہ سے نہیں گزرے ہیں اور جن سے میں مستفید نہیں ہو سکا ہوں گا۔ اگر مجموعہ مضامین شائع ہو گیا ہے تو نام اور ناشر کا پتا تحریر فرمائیے گا۔

میں اپنے تعارف میں یہ لکھ ضروری سمجھتا ہوں کہ میں شعبہ عربی میں عربی ادبیات کا استاذ ہوں۔ نومبر ۱۹۸۴ء میں متقاعد ہوا۔ لیکن وائس چانسلر صاحب نے تین سال کی توسیع ملازمت میں دے دی ہے، اردو سے دلچسپی ہے، تھوڑا بہت لکھا بھی ہے لیکن وہ تحریریں آپ کی نظر سے نہیں گزری ہوں گی۔

آپ نے اپنی نئی کتاب جس کا ذکر جاوید صاحب نے مجھ سے کیا، سید حمید الدین بہاری کا ذکر ضرور کیا ہوگا ان پر ایک مختصر مضمون چالیس پینتالیس سال پہلے میں نے بھی رسالہ ندیم (گیا) میں شائع کیا تھا۔

نئی صاحب سے بوقت ملاقات میرا سلام شوق کیسے۔ امید ہے آپ بخیر وعافیت ہوں گے اور بدستور علمی کاموں میں مصروف۔

والسلام

مفتاح الدین احمد

پتہ: ناظمہ منزل ۲۸۶/۴ امیر نشان روڈ سول لائن علی گڑھ ۲۰۲۰۰۱

(۳)

یکم جون ۱۹۸۷ء

مکرم و محترم جناب ڈاکٹر صاحب! سلام و آداب، عید مبارک گرامی نامہ مورخہ ۵ مئی موصول ہوا۔ ممنون ہوں کہ خط لکھ کر آپ نے عزت افزائی فرمائی۔ آپ یہاں تشریف لائے۔ افسوس کہ میں شرف نیاز حاصل نہ کر سکا جس کی ایک مدت سے تمنا ہے۔

آپ کی بلند پایہ اور مفید علمی خدمات سے ایک عالم مستفید ہو رہا ہے۔ مجھے بھی گلشن ہند حیدری پر آپ کے ایک حاشیے نے دسمبر ۱۹۸۰ء میں خدا بخش لائبریری پٹنہ پہنچایا اور اس واسطے سے قاضی عبدالودود کی خدمت میں بھی۔

یہاں میرا تعلق سندھ یونیورسٹی سے ہے جس کے شعبہ اردو کی کلاس صبح کے اوقات میں نیو کمپس جام شورو اور شام کی کلاسیں اولڈ کمپس حیدر آباد میں ہوتی ہیں، ملاقات ان ہی دونوں جگہ ہو سکتی تھی۔

خوش خبری جس کا ذکر آپ کے خط میں ہے، میرے علم میں نہیں تھی، ویسے آپ کا ذریعہ اطلاع معتبر ہے۔ مل رہے

تحقیق شماره: ۲۵۔ جنوری تا جون ۲۰۱۳ء

گی، اگر خدا نے چاہا۔ تاہم، آپ کا شکریہ ادا کرتا ہوں کہ اس حوالے سے آپ نے خط تحریر فرمایا اور کلمات خیر سے نوازا۔
مجموعہ مضامین ابھی نہیں چھپا۔ شعبے کا مجلہ حال ہی میں چھپا ہے، اس کا ایک نسخہ جرئی ڈاک سے ارسال ہے۔
سید حمید الدین بہاری پر آپ کا مضمون دیکھنا چاہتا ہوں، رسالہ ندیم (گیا) تو یہاں دستیاب نہیں۔ ازراہ کرم عکسی نقل عنایت فرمائیے۔ جب بھی موقع ہو۔

محترمی ڈاکٹر ہاشمی صاحب! جو اب اسلام لکھواتے ہیں، بخیر وعافیت ہیں اور مخدومی ڈاکٹر غلام مصطفیٰ خاں صاحب بھی۔

آپ کا خالص

نجم الاسلام

(۴)

باسمہ

ڈاکٹر مختار الدین احمد

ناظمہ منزل امیر نشان روڈ، دودھ پور، علیگڑھ

ٹیلیفون: ۴۵۱۷

استاذ شعبہ عربی مسلم یونیورسٹی علیگڑھ

۸۸۸/۸/۳

کرمی ڈاکٹر نجم الاسلام صاحب السلام علیکم

آپ کو معلوم ہوگا کہ گزشتہ سال آپ کے صدر مملکت نے ایک کمیٹی کی تشکیل کی تھی جس کے ذمے رسالہ نقوش میں شائع شدہ تحقیقی مضامین کا انتخاب اور ترتیب کا کام تھا۔ اس کمیٹی کے معتمد جلیل جالبی صاحب ہیں جن کے فرمائش پر اس ہفتہ منتخب مضامین کی فہرست میں نے انھیں بھیج دی ہے۔ منتخب مقالات پر گفتگو اور آخری انتخاب لاہور رسالہ آباد کی ایک نشست میں ہوگا جس میں شرکت کا ارادہ رکھتا ہوں۔ آپ کے دو تحقیقی مضامین کا میں نے انتخاب کیا ہے، لیکن اگر مجموعہ دو جلدوں کے بجائے صرف ایک جلد میں شائع کرنے کا منصوبہ بنا تو میں چاہوں گا کہ بیاض تپش والا مضمون شریک اشاعت ہو۔ آپ کے خیال میں نمائندہ مضمون کوئی اور ہو (جو نقوش میں چھپا ہو) تو براہ کرم مطلع فرمائیں۔ آپ سے یہ بھی گزارش ہے کہ اگر ممکن ہو تو پسندیدہ مضمون پر آپ نظر ثانی کر دیں اسکی بہترین شکل یہ ہے کہ آپ نقوش سے اس مضمون یا مضامین کی زیر کس کا پی تیار کرالیں اور اسی پر ترمیمات و اضافے کر کے ہمیں بھیج دیں۔

مخدوم گرامی پروفیسر غلام مصطفیٰ خاں صاحب کے حسب ذیل مضامین میں نے پسند کیے ہیں: زیب النساء کے نام چند غیر مطبوعہ خطوط، فن تحقیق، دریائے عشق کا ایک ماخذ۔

آپ کا مضمون دو آہنگ (شمارہ ۱۰۵ جون ۱۹۶۶ء) میرے پاس نہیں ہے اس زمانے کے شمارے ہندستان نہیں بھیجے گئے تھے۔ مطلع فرمائیں کہ یہ کیا مضمون ہے اور اس کا موضوع کیا ہے۔

دیوان لطف اللہ ہندس کے نسخہ خیر پور کے عکس کے حصول کے لیے ایک عریفہ پروفیسر غلام مصطفیٰ خاں مدظلہ العالی کی خدمت میں پیش کر رہا ہوں، اسے پڑھ لیجئے اور عکس کے حصول کی کوشش میں پروفیسر صاحب سے تعاون کیجئے تاکہ انھیں اس سلسلے میں زیادہ زحمت نہ ہو۔

دکتر نجی احمد ہاشمی صاحب آجکل کیا لکھ رہے ہیں ان کی خدمت میں میرا سلام شوق پہنچائیے۔
تحقیق کا پہلا شمارہ ۱۹۸۷ء کا ملا تھا اس کے بعد کے شمارے دیکھنے اور ان سے استفادے کا متنی ہوں۔

والسلام
مختار الدین احمد

امید ہے مزاج بخیر و عافیت ہوگا

پروفیسر نجم الاسلام صاحب
شعبہ اُردو، نیو کیپس جام شورو، سندھ یونیورسٹی

(۵)

حیدر آباد سندھ

۲۳ اگست ۱۹۸۸ء

محترم ڈاکٹر صاحب! سلام و آداب

گرامی نامہ مورخہ ۳ اگست ملا۔ شکریہ۔ پھر جواب جلد لکھنے کی ترغیب بھی ہوگئی۔ مخدومی ڈاکٹر غلام مصطفیٰ خاں صاحب نے اپنے لفافے میں جواب بھیجنے کی سہولت مہیا فرمائی ہے۔ اس سے فائدہ اٹھاتا ہوں اور یہ چند سطر لکھتا ہوں۔
نقوش شمارہ ۱۰۵ میں، جو آپ کے پاس نہیں ہے، میرے دو مضامین شامل ہیں، تین نثری نوادر اور دو آہنگ، دونوں کی کاپی نقلیں اور بیاض پیش والے مضمون کی کاپی نقل، نظر ثانی کی ہوئی انشاء اللہ جلد ہی پیش کر دوں گا۔ انتخاب آپ کی صوابدید پر۔
تحقیق کا دوسرا شمارہ زیر طبع ہے۔ ستمبر کے آخر تک تیار ہو جانے کی توقع ہے۔ تیسرے شمارے کے لیے کوئی مقالہ عنایت کیجیے۔ ہماری حوصلہ افزائی ہوگی اور تحقیق کی عزت بڑھے گی۔

ڈاکٹر ہاشمی صاحب کو آپ کا سلام پہنچایا۔ جواباً سلام لکھواتے ہیں اور کلمات خیر سے یاد کرتے ہیں۔
دیوان مہندس مطبوعہ لاہور غالباً آپ کے دوست کی دسترس میں ہوگا، محمود بنگلوری کی کتاب تاج میں شامل ہو کر چھپا تھا۔

نیا زمند
نجم الاسلام

(۶)

باسمہ

ڈاکٹر مختار الدین

علی گڑھ

۲۶/۹/۸۸

محبی دکتر نجم الاسلام صاحب السلام علیکم

مکتوبات امام احمد رضاؒ، عکس دیوان مہندس اور آپ کے مضامین کی زیر و کس کا پنی کا پیکٹ جو آپ نے ۹/۳ کو روانہ کیے تھے مجھے بحفاظت تمام موصول ہو گئے۔ دلی شکریہ قبول فرمائیے۔

تحقیق شمارہ ۲۵: جنوری تا جون ۲۰۱۳ء

آپ کے تینوں مضامین ایک نشست میں پڑھ گیا بہت محظوظ ہوا اور بہت مستفید (ہوا) ماشاء اللہ تینوں مضامین بہت اچھے معیار کے ہیں، افسوس ہوا کہ اس سے پہلے آپ کا صرف ایک آدھ ہی مضمون کیوں دیکھ سکا۔ مجھے معلوم نہ تھا کہ پاکستان میں آپ جیسا محقق موجود ہے۔

حاکم کی تحریر شاہ کمال کے تذکرے میں لندن میں ۱۹۵۴ء میں نظر سے گزری تھی لیکن کم وقت میں صحیح نقل تیار کرنا ممکن نہ تھا اس لیے اس سے صرف نظر کرنا پڑا۔ پھر نسخہ سالار جنگ دیکھا اغلاط اس میں بھی ہیں۔ نسخہ انجمن ترقی اردو تو میرے پاس مہینوں رہا اس زمانے میں میں رقت شاگرد جرات اور سلیمان شکوہ کے اشعار کے مجموعے مرتب کر رہا تھا۔ جن کا مقابلہ میں نے نسخہ کلکتہ سے کر لیا تھا۔ پھر دوسرے کاموں میں لگ گیا یہ جامع بھی کہیں کا غذات میں دب گئے اور نسخہ مفرح الضحک بھی شائع کرنے کا خیال دور ہو گیا، آپ نے بہت اچھا کیا کہ اسے شائع کر دیا۔

بیاض تپش بڑے کام کی چیز ہے اور آپ نے اس پر نہایت خوبصورت مضمون لکھا ہے، آپ کے مضمون سے اسکی اہمیت کا احساس ہوا۔ پوری بیاض شائع کرنے کے لائق ہے۔ کم از کم یہ تو کیا جائے کہ اس کا تفصیلی تعارف ہو اور بعض اہم مند رجات کا پورا متن شائع کیا جائے۔ یہ کام اگر اب مصروفیات کے باعث نہ کر سکیں تو کسی ذی استعداد ریسرچ اسکالر کو اس کام پر لگائیے جو وہ اپنی ایچ ڈی کے کام کے طور پر آپ کی نگرانی میں اسے مرتب کرے۔

دکتر جاسی نے مجموعہ مضامین الکاس (علی گڑھ ۱۹۸۷ء) میں دو فارسی مثنویوں (نیرنگ عشق اور ناہید واختر) کا ذکر کیا ہے ناہید واختر انھوں نے چھاپ بھی دی ہے لیکن انھوں نے شاعر کا نام مبارک اختر لقب اچھے میاں اور تحفہ اختر بتایا ہے۔

آگاہ کی ایک نثری تحریر ایشاک سنگ سوسائٹی کلکتہ میں محفوظ ہے میں نے یہ اردو تحریر نقل کر لی تھی اور ابھی کئی سال پہلے تک میرے کاغذات میں تھی۔ یاد آتا ہے کہ جامعہ کلکتہ کے ایک استاد نے اسے شائع بھی کیا ہے۔ محس کا ذکر بھی کہیں نظر سے گزرا ہے۔

کیا تپش کا کوئی اردو خط ررقہ بھی بیاض میں محفوظ ہے، مجھے اردو کے قدیم خطوط کی تلاش ہے۔ پس نوشت لکھ کر آپ نے مضمون اور زیادہ مفید کر دیا ہے راجا شاگرد تپش کے دواوین پر تپش کے دیباچے اردو میں ہیں یا فارسی میں؟ مجموعی تعداد صفحات کی کیا ہے۔

دیوان شائق؟ یہ کس کا دیوان ہے؟ مضمون نقوش میں جلد نہ چھپے تو جاوید طفیل سلمہ سے اجازت لے کر کہیں اور شائع کر دیجئے۔ لیکن پہلا نقوش کا ہے جس کے لیے آپ نے مضمون لکھا ہے۔

میں نے اپنی طالب علمی کے زمانے میں حبیب گنج جا کر وقائع عبدالقادر خانی کے اہم حصے نقل کر لیے تھے۔ اب یہ نسخہ علی گڑھ آ گیا ہے آپ جب بیاض پر کام کریں تو اسوقت لکھیں مشتبہ مقامات کی تصحیح آپ کو بھیج دوں گا۔ دکتر ایوب قادری مرحوم کا ترجمہ دراصل اس نقل پر مبنی ہے جو مولوی معین الدین مرحوم نے تیار کی تھی اگر انھوں نے اصل سے اچھی طرح مقابلہ نہیں کیا ہے تو غلطیاں ترجمے میں بھی آ گئی ہوں گی۔

کسی اور شاعر کی بیاض آپ کی نظر میں ہو یا اس پر مضمون چھپا ہو تو مطلع کیجئے۔ میں ایسی تین چار بیاضوں پر جن کے مرتبین خود شاعر ہوں، مضامین ایک مجموعے میں شائع کرنا چاہتا ہوں۔ میرے پاس ”بیاض نگین“ ہے لیکن اسکی وہ اہمیت نہیں جو بیاض پیش کی ہے، لیکن خیر۔

آپ کی قاضی عبدالودود صاحب سے خط کتابت ہو یا آپ کے کسی دوست سے تو ان کے خطوط کے عکس ارسال فرمائیے۔ رشید احمد صدیقی مرحوم کے خطوط و رقعات بھی جمع کر کے شائع کر رہا ہوں۔

معاف کیجئے گا کل صبح دہلی کا سفر درپیش ہے رات کے (ساڑھے گیارہ) بج رہے ہیں آپ کے یہاں سے خبروں کے بعد قرآن شریف کی تلاوت ہو رہی ہے۔ خط غلت میں لکھ رہا ہوں۔ بدخط بھی ہوں اور باریک بھی لکھتا ہوں آپ لوگوں کو پڑھنے میں زحمت ہوتی ہوگی۔ شرمندہ بھی ہوتا ہوں، سخی صاحب کی تو میں نے کوئی تحریر نہیں دیکھی، پروفیسر غلام مصطفیٰ صاحب کا خط ایسا پاکیزہ ہے کہ پڑھنے سے پہلے چومنے کو دل چاہتا ہے اور آپ کی تحریر ایسی جاذب نظر اور خوبصورت ہوتی ہے کہ آنکھیں روشن ہو جاتی ہیں۔ یہ بتائیے آپ روشنائی کون سی استعمال کرتے ہیں؟ کیا نام ہے کہاں کی بنی ہوئی ہے؟ امید ہے آپ بخیر و عافیت ہوں گے

والسلام

مختار الدین احمد

(۷)

۱۸ نومبر ۱۹۸۸

محترم ڈاکٹر صاحب! سلام و آداب

مخدومی ڈاکٹر مصطفیٰ خاں صاحب نے اپنے نام آیا ہوا آپ کا تازہ خط بھجوایا ہے، جس سے معلوم ہوا کہ میرے تین مضامین کے عکس بھی آپ کو مل گئے۔ کلمات خیر کے لیے جو آپ نے تحریر فرمائے ہیں، تہہ دل سے شکر یہ ادا کرتا ہوں۔ ”تحقیق“ کا دوسرا شمارہ چھپ کر آیا ہے۔ ایک نسخہ ڈاک کے ذریعے ارسال کیا جاتا ہے۔

نیا زمند

نعم الاسلام

(۸)

حیدر آباد، سندھ

۲۳ دسمبر ۱۹۸۸ء

محترم ڈاکٹر صاحب! سلام و آداب

۱۸ نومبر کو ایک خط آپ کی خدمت میں ارسال کر چکا ہوں اور شعبے کے مجلے ”تحقیق“ کا شمارہ دوم بھی۔ اس کے بعد، آپ کا ۲۶ ستمبر کا خط ملا، مزید یہ کہ آج ڈاکٹر ہاشمی صاحب کے نام آپ کا اُسی تاریخ کا خط بھی پڑھنے کو ملا۔ جواب میں یہ خط لکھتا ہوں۔ حوصلہ افزائی کے لیے جو کلمات آپ نے ۲۶ ستمبر کے خطوط میں تحریر فرمائے ہیں، دل سے ان کی قدر کرتا ہوں اور

تحقیق شمارہ: ۲۵۔ جنوری تا جون ۲۰۱۳ء

آپ کا شکر یہ ادا کرتا ہوں۔ کلیات مرزا جان پٹش چھپوانے کا ارادہ ہے، بیاض پٹش چھپوانے کا بھی انتظام کیا جائے گا، جیسا کہ آپ نے توجہ دلائی ہے۔

مثنوی اچھے صاحب کے سلسلے میں آپ نے ڈاکٹر جاسکی کے مجموعہ مضامین کی طرف توجہ دلائی ہے۔ اسے حاصل کرنے کی کوشش کی جائے گی۔ نور خاں آگاہ کی مثنوی تحریر کہاں چھپی ہے اور کیسے حاصل کی جاسکتی ہے؟ پٹش کا کوئی اُردو خط ررتہ بیاض میں نہیں ہے۔ کلیات پٹش میں راجا کے پانچ دوادین کے دیباچے، اور ایک مرزا ابوالقاسم خاں قاسم (شاگرد پٹش) کے دیوان کا دیباچہ، اور کم دبیش چالیس تہنیت نامے/رقعے ہیں، یہ سب کے سب فارسی میں ہیں۔ ”بہارستان خمار“ جس کا ذکر ریاض الوفاق میں ہے اور بتایا ہے کہ اس میں پٹش اور ذوالفقار علی مست کی مکاتبت ہے، ابھی تک چھپی ہوئی ہے۔ اس کا کھوج تو شاید آپ ہی لگا پائیں۔ دیوان شائق پر مضمون ان شاء اللہ جلد چھپوایا جائے گا۔

قاضی عبدالودود اور رشید احمد صدیقی کے خطوط و رقعات یہاں ملنے کا امکان کم ہے کم سے کم میرے علم میں نہیں۔ البتہ رشید احمد صدیقی کے خطوط، حیرت شملوی مرحوم کے نام ایک بڑی تعداد میں ”حیرت شملوی اکیڈمی“ صادق آباد ضلع رحیم یار خان (بہاول پور) میں ہیں۔ رشید صاحب۔ کے سختی سے منع کرنے کی وجہ سے حیرت صاحب انھیں کہیں چھپوانے سے کٹھے۔
 وقائع عبدالقادر خانی کا اصل فارسی متن تو چھپنا چاہیے۔ اس سے رجوع کرنے کی اکثر ضرورت پیش آتی ہے۔
 ڈاکٹر صاحب! اس میں پٹش، اور شمس الدولہ اور اس کے متوسلین و اقرباء کا ذکر جہاں جہاں آتا ہے، میں اس کا اصل فارسی متن چاہتا ہوں۔ کیا اس حصے کی عکس نقل مل سکتی ہے؟

اب میں ڈاکٹر ہاشمی صاحب کے نام آپ کے خط کے حوالے سے کچھ لکھتا ہوں۔ زیر تجویز رسالہ ”مخدوم جہاں“ میں لکھنے کے لیے آپ نے ڈاکٹر صاحب (ڈاکٹر غلام مصطفیٰ خاں صاحب) کو کیوں نہیں لکھا، وہ بفضلہ اب بھی بہت کچھ لکھتے ہیں اور معیار و مقدار میں سب سے آگے ہیں۔ ملفوظات پر ایک مضمون میں بھی پیش کروں گا۔ انشاء اللہ۔ میرے پاس شاہجہانی اور عالمگیری دور کے ایک صوفی شاہ عزیز اللہ دہلوی کے سوانح پر ایک کتاب ”راحت الارواح“ قلمی ہے جس میں ملفوظات بھی بہت کچھ ہیں۔ یہ میاں میر اور ملا شاہ کے سلسلے کے قادری بزرگ ہیں جو داراشکوہ کے قتل کے بعد معتب ہو گئے تھے۔

ڈاکٹر غلام مصطفیٰ خاں صاحب کی مطبوعہ کتابوں کی ایک فہرست اس خط کے ساتھ بھیجی جاتی ہے۔ کسی کتاب کی ضرورت ہو تو مطلع فرمائیں۔ مہیا کرنے کی کوشش کی جائے گی۔ سندھ یونیورسٹی میں ذخیرہ مبینی کے مخطوطات کی فہرست آپ کو راقم کے مضمون ”بیاض مقیم“، مشمولہ تحقیق شمارہ دوم میں مل جائے گی۔ ابن خلکان کی تحریر یہاں کے کسی مخطوطے پر نہیں ہے۔ بلکہ بہت پرانا مخطوطہ بھی صرف ایک ہی ہے جس پر کیٹلاگ رکھا دیا ہوا نام ”کتاب فی اللغۃ“ درج ہے اور مالک مخطوطہ کا ایک نوٹ بھی اس میں آتا ہے، کہ یہ قلمی کتاب مولانا ہاشمی کو دکھائی تھی انھوں نے اسے دوسری، تیسری صدی ہجری کی کتاب بتایا، مزید یہ کہ مولانا مبینی نے اپنے کتاب خانے کی جو فہرست مطبوعات و مخطوطات کبھی اپنے قلم سے لکھ کر تیار کی تھی، اس کی ایک عکس نقل (۳۹ صفحات کی) پنجاب یونیورسٹی کے کتاب خانے میں ہے۔ اس کی ایک نقل حاصل کرنے کی میری بھی خواہش ہے۔ مل گی تو ایک نقل آپ کی خدمت میں بھی پیش کی جائے گی۔ اور ابن خلکان کی تحریر والے مخطوطے کا کھوج لگانے کی کوشش بھی کی جائے گی۔
 سندھ یونیورسٹی کے ذخیرہ مبینی کی کتابوں کی تعداد یہ ہے: اُردو ۹۱، عربی ۱۳۳۴، فارسی ۶۸، مخطوطات ۴۱ (رسائل و جرائدان کے

علاوہ)۔ طول کلام کے لیے معذرت، لیکن کیا کیا جاسکتا ہے دو خطوط کا جواب ایک خط میں لکھا ہے۔ ڈاکٹر صاحب! جو چٹکی اور عالمانہ انداز آپ کی شان خط میں [ہے] اس کی تو خوبی ہی جدا گانہ ہے۔ آپ کو ”بدخط“ کہا جائے گا تو بدخط کے معنی ہی بدل جائیں گے اور یہ اپنے اصل معنی کھو دے گا۔ باریک ضرور لکھتے ہیں آپ، لیکن اس میں تو ہمارا فائدہ ہے۔ آپ کے خطوط معلومات سے پر ہیں۔ خط باریک ہونے کی وجہ سے کام کی باتیں زیادہ آگئی ہیں۔

مخدومی ڈاکٹر غلام مصطفیٰ خاں صاحب اور محترمی ڈاکٹر ہاشمی رحمہ اللہ بخیر و عافیت ہیں۔

فقط

نجم الاسلام

ڈاکٹر غلام مصطفیٰ خاں صاحب کی مولفہ و مرتبہ کتابیں

- | | |
|--|---------------------------------------|
| ۱۔ سید حسن غزنوی | ۲۱۔ دیوان عظیم نحوی |
| ۲۔ فارسی پر اردو کا اثر | ۲۲۔ اثبات النبوة |
| ۳۔ تاریخ بہرام شاہ غزنوی (انگریزی میں) | ۲۳۔ رسالہ تجلیلیہ |
| ۴۔ حالی کا ذہنی ارتقاء | ۲۴۔ مکاشفات عینیہ |
| ۵۔ علمی نقوش | ۲۵۔ فضائل صحابہؓ |
| ۶۔ فارسی کے قدیم شعراء | ۲۶۔ حضرت مجدد الف ثانیؒ: تحقیقی جائزہ |
| ۷۔ رسائل مشاہیر نقشبندیہؒ | ۲۷۔ تاریخ اسلاف |
| ۸۔ ملفوظات صوفیہ | ۲۸۔ ثقافتی اردو |
| ۹۔ ارشاد رحیمہ | ۲۹۔ ضیاء القرأت |
| ۱۰۔ ہدایت الطالبین | ۳۰۔ انتخاب مکتوبات امام ربانیؒ |
| ۱۱۔ تحفہ زواریہ | ۳۱۔ سوانح امیر کلاںؒ |
| ۱۲۔ وسیلۃ القبول (دو حصے) | ۳۲۔ سعید البیان |
| ۱۳۔ ادبی جائزے | ۳۳۔ مسائل اربعین |
| ۱۴۔ تحریر و تقریر | ۳۴۔ گلشن وحدت |
| ۱۵۔ متین برہان پوری کے مرثیے | ۳۵۔ مکتوبات سیفیہؒ |
| ۱۶۔ سندھی اردو لغت | ۳۶۔ مجمع البحرین |
| ۱۷۔ اردو سندھی لغت | ۳۷۔ قرآنی عربی |
| ۱۸۔ تفسیر مولانا عبید اللہ سندھی (آخری پارہ) | ۳۸۔ برصغیر میں فارسی ادب (انگریزی) |
| ۱۹۔ ترجمہ قرآن پاک از مخدوم نوح (پہلا پارہ) | ۳۹۔ تحقیقی جائزے |
| ۲۰۔ دیوان روشن | ۴۰۔ وصال احمدیؒ |

۴۱۔	رسالہ سلوک	۵۱۔	اردو میں قرآن وحدیث کے محاورات
۴۲۔	جامع القواعد (حصہ نحو)	۵۲۔	سراج منیر
۴۳۔	مکتوبات امام ربانیؒ (تین دفتر)	۵۳۔	مولانا عبید اللہ سندھی کی سرگزشت کا بل
۴۴۔	لوائح خاتھاہ مظہریہؒ (مکتوبات)	۵۴۔	ترجمہ حضرات القدس
۴۵۔	مکتوبات معصومیہؒ (تین دفتر)	۵۵۔	خزینۃ المعارف حضرت خواجہ عبید اللہ سرہندی
۴۶۔	اردو میں دینی ادب	۵۶۔	ترجمہ زبدۃ المقامات
۴۷۔	اقبال اور قرآن	۵۷۔	مطالب القرآن
۴۸۔	معارف اقبال	۵۸۔	منتجات (منتخب مقالات)
۴۹۔	سمیل الرشاد	۵۹۔	ہمارا علم و ادب
۵۰۔	ندائے سحر	۶۰۔	دیوان مظہریہ خریطہ جواہر

(۹)

باسمہ

فون نمبر ۳۰۶۸

جامعہ اُردو، علی گڑھ

نمبر ---

علی گڑھ ۱۲/۲۷/۱۹۸۸ء

محبی نجم الاسلام صاحب السلام علیکم

مکرمت نامہ مؤرخہ ۱۲/۲۷/۱۹۸۸ء ملا مومن ہوا۔ یہ میرے خط مؤرخہ ۲۶ ستمبر کے جواب میں ہے۔

مثنوی اچھے صاحب کی زیر کوس کا پی بھیج رہا ہوں۔ نورخان آگاہ کی نثر ایشیا ملک سوسائٹی سے نقل کر کے میں دس بارہ سال ہوئے لایا تھا لیکن تلاش نہیں ملی، اس پر مضمون لکھنے کا خیال تھا لیکن معلوم ہوا ایک عزیز اسے شائع کرنا چاہتے ہیں اس لیے اس طرف توجہ نہیں کی۔ اب معلوم ہوا انھوں نے شائع کر دی ہے۔ لیکن میری نظر سے ان کا مضمون نہیں گزرا۔ ان کا نام اور پتا لکھتا ہوں: ڈاکٹر عبدالمنان IX امداد علی لین کلکتہ۔ ۱۶ لیکن مناسب ہوگا انھیں شعبہ اردو کلکتہ یونیورسٹی کے پتے پر لکھیے۔ میں نے گھر کے پتے پر ایک خط لکھا تھا جواب ضرور آتا معلوم ہوتا ہے مکان انھوں نے بدل لیا ہے۔ میں بھی کوشش کروں گا۔

وقائع عبدالقادر خانی سے پیش آپ نے لکھا ہے کہ پیش اپنا تخلص (طو سے) پیش لکھتے تھے جب وہ اس طرح لکھتے تھے تو ہم کیوں اس میں تبدیلی کریں، ہمیں پیش ہی لکھنا چاہیے اور شمس الدولہ کے متعلق اقتباسات بھجوانے کی کوشش کروں گا یونیورسٹی کھلنے کے بعد ایک صاحب شعبہ فاری میں لیکچرار ہیں وہ دہلی سے آجائیں تو یہ کام ان کے سپرد کروں ورنہ میں خود کسی دن جا کر نقل کروں گا مطمئن رہیں۔ میں حبیب گنج سے شعرا کے متعلق اہم اقتباسات نقل کر کے لایا تھا، خیال تھا کہ شائع کرادوں گا لیکن اسکا موقع نہیں ملا۔

مخدوم جہاں ابھی ابتدائی حالت میں ہے ایک عزیز کمال جعفری (یہ پروفیسر محفوظ الحق مرحوم) کلکتہ کے عزیزوں

تحقیق شمارہ ۲۵: جنوری تا جون ۲۰۱۳ء

میں ہیں اور اس وقت آل انڈیا ریڈیو ہولی سے متعلق، صوفی منش آدمی ہیں اپنی جیب سے رسالے کے اخراجات ادا کر رہے ہیں، ابھی ایسا معیار اس کا قائم نہیں ہوا ہے اس لیے پروفیسر غلام مصطفیٰ صاحب کو لکھنے میں تردد رہا۔ دوسری بات یہ ہے کہ مجھے ان کی علالت اور مصروفیات کا علم ہے، ان کے ایک عقیدت مند مصطفائی صاحب آئے تھے کہتے تھے مریدین و معتقدین کا ہجوم رہتا ہے۔ خیال یہ ہوا کہ میں انھیں لکھوں گا تو چونکہ مجھ سے بہت محبت فرماتے ہیں وہ ضرور ایک مضمون لکھنے بیٹھ جائیں گے میرا دل رکھنے کے لیے۔ لیکن اب آپ لوگوں کے خطوں میں میں نے اس بات کی طرف توجہ دلائی تھی کہ تصوف یا کسی بزرگ پر ان کا کوئی پرانا مضمون بھی مل جائے تو نظر ثانی کر کے بھیج دیجئے

پھر خیال آیا کہ ممکن ہے پروفیسر صاحب کے مضمون کی برکت سے رسالہ کامیاب ہو جائے اس لیے مصطفائی صاحب کی معرفت ایک عریضہ ان کی خدمت میں مضمون کے لیے پیش کیا ہے۔ کمال جعفری صاحب کو لکھ دیا ہے کہ اسکے دونوں شمارے بھیج دیں۔ آپ راحت الارواح پر مضمون ضرور بھیجیے، ایک آدھ مضمون اور بھی، اگرچہ یہ رسالہ ابھی ایسا نہیں ہے کہ آپ لوگوں کے مضامین کا مستحق ہو، لیکن آپ لوگ اگر اعانت کریں تو اس کا معیار بلند ہوگا ان شاء اللہ۔

کتاب فی اللغۃ دیکھ کر اسکا کچھ حال لکھ بھیجے کہ معلوم ہو یہ کیا کتاب ہے۔ ابتدا اور انتہا کی کچھ عبارتیں بھی مطلوب ہیں اگر بہت اہم کتاب ہوتی تو حضرة الاستاذ ضرور اسے شائع کرتے۔ پھر بھی اسکے متعلق معلومات چاہتا ہوں۔ کتب خانہ مبینی کی فہرست جو ان کے قلم کی پنجاب یونیورسٹی میں ہے وہ میں نے منگوائی ہے لیکن اس وقت اسکی تلاش مشکل ہے۔ جس کتاب پر ابن خلکان کی تحریر ہے وہ غالباً عمر یمن سلمہ اپنے ساتھ لے گئے، ان کی بہن صفیہ یمن نے کراچی میں مجھ سے کہا تھا کہ قیمتی ساری کتابیں وہ لے گئے ہیں۔ میرا خیال ہے استاذ نے کچھ خاص کتابیں اپنے پاس رکھ لی ہوں گی اور انھیں کتب خانہ سندھ میں داخل نہیں کیا ہوگا، یہ سب کتابیں اب امریکہ میں ان کے پاس ہوں گی۔

اگر حیدر آباد میں زیر و کس کا پی آسانی سے بن جاتی ہو اور آپکو زیادہ زحمت نہ ہو تو کلیات پیش سے دواوین راجا کے دیباچوں کی نقل بھجوا دیجئے، راجا کے بارے میں ایک نوٹ بھی۔ مرزا ابوالقاسم کے دیوان کا دیباچہ بھی۔ ان بزرگ سے میری خاص دلچسپی ہے جو غالب سے ان کے تعلقات کی وجہ سے پیدا ہوئی ہے۔ ان کا صاحب دیوان ہونا معلوم تھا شاید نسخہ نے اسکا ذکر بھی کیا ہے لیکن افسوس ہے کہ دیوان مفقود ہے۔ یہ وہی معاملہ ہوا کہ میر مہدی بجز روح کا تذکرہ طلسم راز، مفقود و معدوم ہے لیکن غالب کے دیباچے کی وجہ سے جو کلیات نثر میں موجود ہے اسکی یاد باقی ہے۔ کلیات پیش میں چالیس تہنیت ناموں اور رقصات کا آپ نے ذکر کیا ہے، کیا غالب یا اسکے سر ملکتہ کے متعلق کچھ روشنی ان خطوط سے پڑتی ہے؟ کاش مست و طیش کے خطوط کا مجموعہ مل جائے۔

ابو ان غالب کے جلسے میں شرکت کے لیے بنگلہ دیش سے دکن کلیم ہسپتال آئے ہوئے ہیں ۱۶ کروہلی میں ان سے ملاقات ہوئی تھی علی گڑھ بھی آئے والے ہیں انھیں متوجہ کروں گا کہ اسے وہاں تلاش کریں۔ لاہور سے منیر احمد شجاعت اور دکن سلیم اختر آئے ہوئے ہیں سلیم اختر صاحب ابھی اٹھ کر میرے پاس سے گئے ہیں یہ خط لکھ کر ان کے حوالے کرتا ہوں اس طرح توقع ہے کہ جلد پہنچ جائے گا۔

ریاض الوفاق کے ذکر پر یاد آیا میں نے اہم شعرا کے تراجم جرمنی میں بیٹھ کر خود اپنے قلم سے نقل کیے تھے مجھے

مضمون کی شکل میں اسی زمانے میں شائع کرنے کا خیال تھا جو پورا نہ ہو سکا۔ ایران سے اس تذکرے کا..... ناقص اڈیشن نکلا جو آپ نے دیکھا ہوگا اور پینڈے سے ناقص تر۔ اس تذکرے کے اچھے اڈیشن کی اب بھی ضرورت ہے۔
 لیجیے یہ کاغذ بزرگ کیا داستان تمام کرتا ہوں، پروفیسر غلام مصطفیٰ خاں صاحب اور ڈاکٹر سخی احمد ہاشمی صاحب کی خدمت میں سلام شوق۔ امید ہے مزاج بخیر و عافیت ہوگا۔ والسلام

خیر طلب

مفتی الدین احمد

حضرت کی تصانیف کی تعداد ۶۰ تک پہنچ گئی ہوگی یہ ہم دور افتازگان کو اگر آپ فہرست نہ بھیجتے تو کبھی معلوم نہ ہو سکتا۔ ان کتابوں میں سے ۶۰، ۵۸، ۳۸، ۱۳، ۶، ۳ سے میری دلچسپی گہری ہے ان میں سے جو بھی آسانی سے مل سکیں بھجوا دیجئے۔ حضرت کے معتقدین میں اگر کوئی اس طرف آنکھ تو مکتوبات امام ربانی اور مکتوبات معصومیہ بھی۔ مضمون کے لیے حسب ہدایت ایک عریضہ ڈاکٹر صاحب کی خدمت بابرکت میں پیش کر رہا ہوں۔

(۱۰)

۲۷ جنوری ۱۹۸۹ء

محترمی ڈاکٹر صاحب! سلام و آداب

مکتوب گرامی مورخہ ۲۷ دسمبر مجھے مل گیا تھا، اور آپ کے مطبوعہ مضامین (ڈاکٹر اسٹرن، دیوان حاتم مکتوبہ فارغ، منشی نجم الدین، اور فہرست نمائش گاہ مخطوطات و نوادر علی گڑھ)۔ دستخطی مورخہ ۱۰ دسمبر ۱۹۸۸) بھی، جن کے مطالعے سے بہت سی معلومات ملیں اور بصیرت حاصل ہوئی۔ ڈاکٹر جاسی کے مضمون کی عکسی نقل (دستخطی ۲۸ دسمبر) بھی ملی۔ تودل سے شکریہ ادا کرتا ہوں۔ اسی دوران، طہماس نامہ پر آپ کے مضمون کی عکسی نقل پروفیسر محمد اسلم صاحب (لاہور) کی مہربانی سے ملی اور میں اس سے بھی مستفید ہوا۔ خدا خوش رکھے اور آپ کے علمی فیوض کو جاری و ساری۔

اپنے استاد کی یاد میں آپ نے بہت اچھا مجلہ نکالا۔ آپ کا ارسال کردہ یہ مجلہ ڈاکٹر غلام مصطفیٰ خاں صاحب نے میرے ہی ذریعے پروفیسر محمد محمد عین صاحب کو بھیج دیا تھا اور وہ میں نے خود پہنچایا تھا۔ اُس زمانے میں، اُن کے بھائی، عمر عین بھی امریکہ سے آنے والے تھے۔ غالباً وہ مجلہ عمر عین صاحب تک پہنچ گیا ہوگا، اور اس کی قدر بھی کچھ وہی کریں گے۔ رسالہ مخدوم جہاں میں اشاعت کے لیے ڈاکٹر غلام مصطفیٰ خاں کے انگریزی مقالے کا اردو ترجمہ اس خط کے ساتھ بھیجا جاتا ہے، باقی کچھ مضامین آئندہ۔

’کتاب فی اللغة‘ کے ابتدائی چند اوراق (مع Fly Leaves) اور آخری صفحے کی عکسی نقل ارسال ہے۔ طش کے ایک دیباچے کی عکسی نقل بھی پیش کی جاتی ہے۔ اگر کسی فوری علمی کام کی تکمیل کے لیے، ناگزیر طور پر اس سے زیادہ کی ضرورت ہو تو مطلع فرمائیے۔ کلیات طش چھپوانے کا ارادہ ہے۔ طش کا انتقال غالب کے سفر کلکتہ سے کم بیش ۱۵ سال پہلے ہو چکا تھا، اس لیے کسی رقعے میں غالب کے سفر کلکتہ کے ذکر کا تو کوئی امکان نہیں۔

ایک صاحب علی گڑھ واپس جانے والے ہیں۔ آمادہ ہو گئے تو ڈاکٹر غلام مصطفیٰ خاں صاحب کی چند کتابیں جن

کے لیے آپ نے لکھا ہے، بھجوائی جاسکیں گی۔

نیازمند
نجم الاسلام

بخدمت گرامی:

جناب پروفیسر ڈاکٹر مختار الدین احمد صاحب
ناظمہ منزل، امیر نشان روڈ، علی گڑھ۔

منسلکات ۳ (حسب ذکر بالا)۔ میٹرل جداگانہ ارسال کیا جاتا ہے۔ 30.1.89
(II)

چھٹی کل پاکستان اہل قلم کانفرنس

۱۷-۱۸ اکتوبر ۱۹۸۷ء

12-2-89

محترمی ڈاکٹر صاحب! سلام و آداب

اس خط سے قبل ایک پیکٹ عکسی نقول وغیرہ کا (اور ایک خط جداگانہ) آپ کی خدمت میں رجسٹرڈ پوسٹ سے
ارسال کیا ہے۔ دیر سویرے ملے گا۔

کل ایک صاحب علی گڑھ واپس ہوتے ہیں۔ آپ کی یونیورسٹی کے فزکس ڈپارٹمنٹ سے وابستہ ہیں۔ انشاء اللہ یہ
خط، اور آپ کے لیے ڈاکٹر غلام مصطفیٰ خاں صاحب کی چند کتابوں کا پیکٹ پہنچائیں گے۔ اس میں ڈاکٹر صاحب کے نام مشاہیر
کے چند خطوط کی عکسی نقول بھی ہیں جو آپ چاہتے تھے۔ ازراہ کرم رسید سے مطلع فرمائیں۔

نیازمند
نجم الاسلام

بخدمت گرامی:

جناب پروفیسر ڈاکٹر مختار الدین احمد، علی گڑھ۔

۱۔ اور ڈاکٹر غلام مصطفیٰ خاں صاحب کے مضمون کا مسودہ برائے رسالہ محمد و مہاں۔
(۱۲)

ڈاکٹر مختار الدین

علی گڑھ

۸۹/۲/۱۶

السلام علیکم

مکرمی و کتر نجم الاسلام صاحب

مکرمت نامہ مورخہ ۲۷ جنوری ۱۴۰۸ء، ممنون ہوا۔

محمود مین بھائی نے تو رسید بھی نہیں بھیجی، آپ کے گرامی نامے سے معلوم ہوا کہ آپ نے خود مجلہ کا مین نمبر ۲

تحقیق شماره: ۲۵۔ جنوری تا جون ۲۰۱۳ء

انہیں لے جا کر دیا تھا۔ ان کے عدم التفات کا شکوہ کروں تو بیجا تو نہ ہوگا! ملاحظہ فرمائیے کہ یہ ایک ہزار صفحات کے دو شمارے میں نے کسی سندھی عالم یا ہندوستانی یا عرب مصنف پر نہیں ان کے والد ماجد پر نکالے ہیں۔ اسکی پہلی جلد عمر میں صاحب کو میں نے امریکہ بھیجی تھی، آج تک رسید نہیں آئی۔ اسے آپ کیا کہیں گے۔

اصل میں مجھ سے ایک غلطی ہوئی، مجھ و صاحب کو جواب کے لیے مجھے ایک لفاف پاکستانی لکٹ لگا کر بھیج دینا چاہیے تھا! آپ نے تحریر فرمایا ہے کہ ”عمر میں آنے والے ہیں اس مجھے کی قدر بھی وہی کریں گے“۔ آپ نے ان کی قدر دانی کا حال تو سن لیا نا؟

کتاب فی اللغة کے کچھ اوراق کا ٹکس ملا بہت ممنون ہوا۔ نسخے کے (کی) شان خط سے بھی اسکی قدامت ظاہر ہوتی ہے جب تک پوری کتاب بہت غور سے نہیں پڑھی جائے مصنف کا پتا نہیں چل سکتا نہ کتاب کا نام معلوم ہو سکتا ہے۔ ویسے جب استاذ مرحوم کو اسکا پتا نہ چل سکا کہ یہ کون سی کتاب ہے پھر تو مشکل ہی معلوم ہوتا ہے۔ اسکے صفحات کی تعداد کیا ہے؟

رہی علامہ شبلی نعمانی کی وہ تحریر جس سے ان کی کتاب کے بارے میں عدم واقفیت کا اظہار ہوتا ہے باعث تعجب نہیں اس لیے بھی کہ وہ اس میدان کے آدی نہ تھے۔

طش کا تحریر کردہ دیباچہ ملا اس کے لیے شکریہ ادا کرتا ہوں۔ بقیہ تحریریں نہ بھیجے آپ کلیات طش چھپوائے اور ہندستان سے کچھ معلومات کی ضرورت ہو یا کسی حوالے کی تو بلا تکلف لکھیے۔ بیاض طش بھی ضرور مرتب کر کے شائع کیجے آپ کے مضمون سے اندازہ ہوتا ہے کہ اس بیاض میں بڑی اہم اور مفید معلومات درج ہیں۔

تحقیق کا دوسرا شمارہ ملا۔ اس میں کئی مضامین قیمتی ہیں آپ کا مضمون خاص طور پر بہت پسند آیا۔ آپ کے ایک مضمون نگار نے سکینہ کی تاریخ ادب اردو پر میری تنقید کا بار بار ذکر کیا ہے۔ یہ آپ لوگوں کی عنایت ہے وہ تو چالیس پینتالیس سال پہلے کا مضمون ہے۔

آپ نے کسی خط میں میرے ایک مضمون کی نقل طلب فرمائی تھی، اب یاد نہیں آتا کس مضمون کی۔ عالم علی عظیم آبادی والے مضمون کی یا حمید الدین احمد بہاری (فورٹ ولیم کالج) پر جو مضمون میں نے لکھا تھا اسکی ضرورت ہے۔ یہ دونوں مضامین رسالہ ندیم (گیا) میں ۱۹۴۰ء کے لگ بھگ چھپے تھے۔

تحقیق کا تیسرا شمارہ کب تک شائع ہو رہا ہے۔

امید ہے آپ بخیر وعافیت ہوں گے والسلام

خیر طلب

مفتی الدین احمد

پروفیسر نجم الاسلام صاحب

صدر شعبہ اردو، سندھ یونیورسٹی، جام شورو (سندھ)

(۱۳)

بسمہ تعالیٰ

علی گڑھ

۸۹/۲/۱۶

محترمی جناب پروفیسر صاحب

السلام علیکم

مضمون موصول ہوا بہت اچھا مضمون ہے اور اس قدر وقیع کہ مجھے رسالہ بخود میں جہاں کو بھیجنے میں تامل تھا بہر حال یہ اس رسالے کی خوشی نصیبی ہے کہ اس میں آپ کا یہ قیمتی مضمون شائع ہو رہا ہے۔

استاذ مرحوم نے ممتاز حسن کی فرمائش پر عجمی ادب پر زبانی کچھ لکھ کر دیے تھے جو اردو نامہ (کراچی) میں شائع ہوئے تھے۔ میں نے ان کا مکس منگوا کر ترجمہ و تعلیقات کے ساتھ اپنے مجلہ الجمع العلمی الہندی (مین نمبر جلد دوم) بھی مجالس۔۔۔۔۔ عنوان سے شائع کیے تھے اس کا ایک نسخہ جناب کی خدمت میں بھیجا تھا آپ کو ملا ہوگا۔

ممنون ہوں گا اگر اس کے بارے میں اپنی رائے اور مشورے سے مستفید فرمائیں۔ علیحدہ کتابی شکل میں چھاپنے کا خیال ہے اس لیے آپ کے مشوروں کی خاص طور پر ضرورت ہے۔

یاد آتا ہے کہ ڈاکٹر ہادی حسن صاحب کی کتاب کے ساتھ یہ رسالہ بھی مسیح الدین مصطفائی صاحب کے ہاتھ بچھوایا گیا تھا۔ دعاؤں میں یاد رکھیے

نیاز مند

امید ہے مزاج گرامی بخیر و عافیت ہوگا۔ والسلام

مختار الدین احمد

(۱۴)

بسمہ تعالیٰ

نیپا ہوٹل

کراچی

۸۹/۲/۲۶

السلام علیکم

مجی پروفیسر نجم الاسلام صاحب

میں عمان سے ۲۴ کو کراچی پہنچا، دو تین دنوں میں ان شاء اللہ لاہور جا رہا ہوں۔

یہاں آپ کے بارے میں ایک تشویشناک خبر شائع ہوئی تھی لیکن مسیح الدین صاحب کہتے ہیں کہ انھیں اس واقعے کی اطلاع نہیں ہے اور وہ جمعہ کو آپ سے ملے ہیں اور بفضلہ آپ خیر و عافیت سے ہیں۔ خدا کرے خبر غلط ہو۔ اللہ آپ کا حافظہ و ناصر ہو۔

تحقیق شماره: ۲۵۔ جنوری تا جون ۲۰۱۳ء

میں حضرت کے پاس حاضر ہونے والا تھا آپ لوگوں سے بھی ملاقات کی مسرت حاصل کرتا لیکن مشفق خواجہ صاحب اور دوسرے احباب نے بتایا کہ آپ کے یہاں حالات ٹھیک نہیں ہیں۔ بہر حال خدا آپ کو اپنے حفظ و امان میں رکھے۔ تحقیق کا نیا شمارہ کب تک شائع ہوگا مطلع فرمائیے گا۔

امید ہے آپ بخیر و عافیت ہوں گے۔ والسلام

مخلص

مفتی ارالدین احمد

تردد ہے اس لیے بہت ممنون ہوں گا اگر آپ اپنی خیر و عافیت کے دو فقرے مشفق خواجہ صاحب کے پتے پر بھیج کر ممنون فرمائیں۔

(۱۵)

University of Sindh

CHAIRMAN

DEPARTMENT OF URDU

Jamshoro(Sindh), Pakistan

Tel. Add."UNISIND"

Phone off: 71292

29-6-89

محترمی ڈاکٹر صاحب سلام و آداب

سمیع الدین صاحب نے آپ کا مکتوب گرامی ۲۶ جون پہنچایا۔ تہ دل ممنون ہوں کلمات خیریت کے لیے۔ خبر درست ہے۔ دعاؤں میں یاد رکھیں۔ انفس کہ یہاں کے حالات ٹھیک نہیں، اور آپ (سے) ملاقات کا امکان جاتا رہا اس سفر کے موقع پر حالات ٹھیک نہ ہونے کی وجہ سے تحقیق شمارہ سوم کی اشاعت میں بھی دیر ہو گئی ہے۔ پچاس صفحات چھپنے باقی ہیں۔

نیا زمند
نجم الاسلام

(۱۶)

باسمہ

MUKHTAR UD DIN AHMAD

Pro-Vice-Chancellor

Jamia-i-Urdu

Aligarh.

Phone:4517

NAZIMA MANZIL

4/286, Amir Nishan Road.

Dodpur, Aligarh-202002

Dated ۸۹/۱۲/۱۹

محبی پروفیسر نجم الاسلام صاحب السلام علیکم

مجلہ تحقیق کا تیسرا شمارہ موصول ہوا۔ بہت خوش ہوا اسے دیکھ کر اور بہت متعجب ہوا اس کے مضامین سے۔ جزاک اللہ بہت اچھا اور مفید شمارہ آپ نے شائع کیا ہے۔ ایسے ناخوشگوار حالات میں ایسے اچھے مضامین لکھ کر اور دوسروں سے لکھوا کر آپ نے شائع کیے ہیں اس پر حقد ر مبارک دی جائے کم ہے۔

ان سطور کو صرف رسید سمجھیے۔ یہ شمارہ دکن نذیر احمد صاحب کو پڑھنے کو دیا ہے وہ ایران گئے ہوئے ہیں، وہ واپس آجائیں تو بعض امور کے بارے میں کچھ لکھوں گا۔

اب شمارہ (۴) تو ایک سال کے بعد شائع ہوگا لیکن میں ابھی سے اس دن کی راہ دیکھ رہا ہوں جب یہ ڈاک سے میرے پاس موصول ہوگا۔

بیدل لاہوری میں رسالہ ندیم (گیا) کی غالباً مکمل فائل ہے۔ میں نے دکن سید ظفر الحسن لاہوری کے ناظم سے کہا تھا کہ سید حمید الدین بہاری اور عالم علی عظیم آبادی پر میرے مضامین کی زیر و کس کا پی بنوا کر آپ کو بھیج دیں۔ ظاہراً اجوم کار میں وہ بھول گئے ورنہ آپ رسید سے ضرور مطلع فرماتے اور ممکن ہے کچھ مشورے بھی دیتے۔ میں انھیں دوبارہ شائع کرنا چاہتا ہوں۔

ہندستان سے کسی کتاب یا کسی مطبوعہ مضمون کی نقل کی ضرورت ہو تو فرمائش کرنے میں تکلف نہ کیجیے گا حتی الامکان حصول کی کوشش کروں گا۔

اعجاز خسروی کا یہاں انگریزی ترجمہ ہو رہا ہے تعلقات لکھنے کی ذمہ داری میری ہے۔ کام کا اصل بارڈاکٹر نذیر احمد صاحب پر ہے، تعاون متعدد حضرات کر رہے ہیں۔ نول کشوری اڈیشن ہم لوگوں کے سامنے ہے، مدوۃ العلماء کے نسخے کا کس آگیا ہے اور سالار جنگ کے نسخے سے مقابلے کے لیے ہم دونوں میں سے کوئی ایک یا دونوں حیدر آباد جانے کا ارادہ رکھتے ہیں۔ پاکستان میں کسی اچھے نسخے کا علم ہو تو لکھیے گا۔ ایک نسخہ کا ذکر تو تحقیق کے موجودہ شمارے میں ملتا ہے۔ نہ معلوم کب کا لکھا ہوا ہے اور کیا نسخہ ہے۔ اسکا کوئی دوسرا اڈیشن تو کہیں نہیں چھپا؟ ذرا موقع ہو تو مخدومی پروفیسر غلام مصطفیٰ صاحب سے استفسار کیجئے اور مجھے مطلع کیجئے۔

امید ہے آپ بخیر وعافیت ہوں گے والسلام

خیر طلب
مختار الدین احمد

(۱۷)

۱۴ جنوری ۱۹۹۰

محترم ڈاکٹر صاحب! سلام و آداب

چند روز پہلے گرامی نامہ مورخہ ۱۹ دسمبر موصول ہوا۔ شکریہ پھر اگلے دن مخدومی ڈاکٹر غلام مصطفیٰ خاں صاحب نے بھی اپنے نام آیا ہوا، آپ کا خط مورخہ ۲۰ دسمبر بھجوا دیا۔ دونی مسرت حاصل ہوئی۔ تحقیق شمارہ ۳ کے بارے میں آپ کے حوصلہ افزا کلمات کا تیر دل سے شکریہ ادا کرتا ہوں، اور مختصر ہوں کہ آئندہ خط میں ہماری رہنمائی اور رسالے کی بہتری کے لیے آپ کن امور کی نشان دہی فرماتے ہیں۔ رسالے کا ایک نسخہ ڈاکٹر نذیر احمد صاحب کی خدمت گرامی میں بھی ارسال کیا جاتا ہے۔ بیدل لاہوری کراچی کے سید ظفر الحسن صاحب کی خدمت میں، شعبے کے ایک استاد میرا رقبہ لے کر حاضر ہوئے تھے، کامیابی نہیں ہوئی۔ اب آپ کے اس تازہ خط کے حوالے سے پھر ملیں گے، توقع ہے کہ اس مرتبہ کامیابی ہوگی۔ مجھے اشتیاق ہے آپ کے ان دونوں مضامین کو دیکھنے کا جو سید حمید الدین بہاری اور عالم علی عظیم آبادی پر ہیں۔

اعجاز خسروی کا جو قلمی نسخہ یہاں سندھ یونیورسٹی میں ہے، اس کے پہلے رسالے کے خاتمے میں کاتب کا نام گرد بہاری

تحقیق شمارہ ۲۵: جنوری تا جون ۲۰۱۳ء

لعل درج ہے۔ کتابت کا سہ کبھی درج نہیں۔ ابتدائی دو صفحات کی عکسی نقل پیش کی جاتی ہے۔ ڈاکٹر صاحب! آپ نے خط میں یہ بھی لکھا ہے کہ ہندوستان سے کسی کتاب یا مطبوعہ مضمون کی نقل کی ضرورت ہو تو فرمائش کرنے میں تکلف نہ کروں۔ اس مہربانی کے بعد تو ہمت پڑ رہی ہے۔ وہ اگلے خط میں لکھوں گا۔ فی الوقت یہ معلوم کرنا چاہتا ہوں کہ کیا انجمن ترقی اردو ہندوئی دہلی کے خطوطات کی نقل مل جاتی ہے۔ اس ذخیرے میں قصہ چہار درویش منسوب بہ انجب کے دو قلمی نسخے ہیں جن میں مجھے دل چسپی ہے۔

ڈاکٹر غلام مصطفیٰ خاں صاحب کے نام آپ کے خط میں ذکر ہے کہ آپ غلام رسول مہر کے خطوط مرتب کر رہے ہیں۔ حسن اتفاق ہے کہ آج پروفیسر سید محمد سلیم صاحب، حال مقيم لاہور، حیدر آباد شریف لائے اور شرف ملاقات بخشا۔ ان کی خط و کتابت غلام رسول مہر سے طویل عرصے تک رہی ہے۔ ۶۰، ۵۰ء خط ان کے پاس ہیں۔ میں نے ترغیب دلائی ہے کہ وہ یہ سب خطوط اشاعت کے لیے آپ کو دے دیں تاکہ حقدار کو حق پہنچے۔ آپ سے بہتر کون مرتب کرے گا؟ اب آپ اس سچے پرانے سے براہ راست خط و کتابت فرمائیں: ”پروفیسر سید محمد سلیم، ڈائریکٹر ریسرچ، ادارہ تعلیم و تحقیق، 8-A، یلدار پارک، اجھڑہ، لاہور۔“ کام بننا نظر نہ آئے تو ڈاکٹر غلام مصطفیٰ خاں صاحب سے لکھوائیں: پھر خطوط ضرور مل جائیں گے۔ اس کا مجھے یقین ہے۔

جیسا کہ تحقیق شمارہ ۳ میں آپ نے اعلان دیکھا ہوگا، شمارہ ۴ ایک تہنیتی شمارہ ہوگا جس کا ایک حصہ ڈاکٹر غلام مصطفیٰ خاں صاحب کی حیات و خدمات سے متعلق ہوگا، دوسرے حصے میں مقالات ہوں گے۔ بہت جی چاہتا ہے کہ اس شمارے میں آپ کا بھی کوئی مقالہ ہو۔ کرم فرمائیں۔ اور کچھ مشورے بھی اس شمارے کے بارے میں دیں۔ آج سمیع الدین مصطفائی صاحب بھی آئے۔ وہ آپ سے تعلق خاطر رکھتے ہیں۔ آپ کا ذکر خیر رہا، اور مجھے یہ خط جلد لکھنے کی ترغیب ہوئی۔

راقم
نجم الاسلام

(۱۸)

بسم اللہ

MUKHTAR UD DIN AHMAD

Pro-Vice-Chancellor

Jamia-i-Urdu

Aligarh.

Phone: 4517

NAZIMA MANZIL

4/286, Amir Nishan Road.

Dodpur, Aligarh-202002

Dated ۱۹۹۰/۳/۶

مکرمی و کتر نجم الاسلام صاحب السلام علیکم

مکرمت نامہ مورخہ ۱۴ جنوری کا تفصیلی جواب ۲۳ فروری کو دے دیا تھا جس میں اس بات پر خوشی کا میں نے اظہار کیا تھا کہ آپ پروفیسر صاحب کی خدمت میں پیش کرنے کے لیے ارمان علمی مرتب فرما رہے ہیں۔ یہ اب بھی معلوم نہ ہو سکا کہ آپ کے شبے کے وسائل کیا ہیں اور کس ضخامت کا آپ نمبر شائع کر رہے ہیں۔ کچھ مضامین ان کی سیرت و شخصیت اور ان کے کارناموں پر ہوں اور کچھ عام علمی مضامین۔ آخر میں ان کی تصانیف اور مقالات کی جس حد تک ہو سکے مکمل فہرست مرتب کر کے شائع کیجے۔ تصاویر آپ شائع نہ کریں تو ان کی تحریر کا عکس ضرور شائع کیجے۔

پروفیسر صاحب کے کچھ خطوط بھی شائع کیجے اور اگر ان کے نام کچھ غیر مطبوعہ خطوط مشاہیر کے ہوں تو وہ بھی شائع کیے جاسکتے ہیں۔

آپ نے کچھ لوگوں کو اس سلسلے میں ضرور لکھا ہوگا۔ ہندوستان میں دکتور رفیع الدین صاحب یا کسی اور کو لکھا ہو تو مطلع فرمائیں کہ میں بھی ان [کو] کی یاد دہانی کراؤں۔ دکتور نذیر احمد صاحب کو تو میں نے اسی زمانے میں اطلاع دے دی تھی اور ایک مضمون کا وعدہ بھی انھوں نے کر لیا تھا۔ میں نے کہا تھا کہ آپ خود بھی مضمون الاسلام صاحب کو لکھیں اس سلسلے میں اور رسالہ تحقیق کے بارے میں اپنے تاثرات بھی۔ وہ کہتے ہیں میں نے خط لکھ دیا ہے۔

انجمن ترقی اردو کے دونوں خطوط کے عکس آپ کو دکتور مظہر محمود شیرانی کی معرفت اسی زمانے میں آپ کو (زائد) بھیج دیے تھے طے ہوں گے۔ ایک خط بھی لکھا تھا۔

غلام رسول مہر مرحوم کے خطوط عکس کے لیے پروفیسر سید محمد سلیم صاحب کو خط لکھا ہے اور آپ کے مشورے کے مطابق پروفیسر غلام مصطفیٰ خاں صاحب کو بھی کہ وہ سلیم صاحب کو دو چار کلمات اس سلسلے میں تحریر فرمادیں۔ امید ہے مزاج گرامی بخیر ہوگا۔ والسلام

خیر طلب
مختار الدین احمد

(۱۹)

باسمہ

MUKHTAR UD DIN AHMAD

Pro-Vice-Chancellor

Jamia-i-Urdu

Aligarh.

Phone: 4517

NAZIMA MANZIL

4/286, Amir Nishan Road.

Dodpur, Aligarh-202002

Dated ۹۰/۳/۸

مکرمی محمد الاسلام صاحب السلام علیکم

کل ایک خط آپ کو لکھا ہے آج کچھ ضروری کاغذات تلاش کر رہا تھا کہ نقوش میں چھپے ہوئے آپ کے تین مضامین کے عکس سامنے آگئے جو آپ نے ازراہ محبت مجھے بھیجے ہیں اور میرے پاس آپ کے یہی تین مضامین محفوظ ہیں۔ کاش آپ کے مضامین کا کوئی مجموعہ شائع ہو جاتا تو بہت سے لوگ ان سے مستفید ہوتے۔

اپنے کام کو چھوڑ کر آپ کا مضمون پڑھنے بیٹھ گیا اور ختم ہی کر کے اٹھا۔ بڑے اہم مضامین ہیں میں نے پہلے ہی لکھا تھا کہ فرصت نکال کر بیاض تپش (بلکہ ٹپش) جب وہ اسی طرح لکھتے تھے تو ہم الاملا میں کیوں تبدیلی کریں (مرتب کیجیے، موقع نہ ہو تو کسی مستعد شاگرد سے اس پر کام کرائیے۔ یہ بیاض مفید ادبی معلومات کا سرچشمہ ہے۔ فی الحال یہ کہجے کہ چھوٹے چھوٹے مضامین بعض مندرجات پر لکھے مثلاً ایک مضمون ان ۱۶ اخبارات کے مندرجات پر لکھے جو اس بیاض میں کسی نے درج کیے ہیں اہم معلومات علیحدہ کر کے اقتباسات نقل کیجئے۔ ایک مضمون دیباچوں پر (رقم ۱۹) دیباچے زیادہ تر چھپے ہوئے ہیں مقابلہ کر کے

تحقیق شماره: ۲۵۔ جنوری تا جون ۲۰۱۳ء

اختلاف نوٹ کر لیجے۔ آپ کے یہاں تحفہ سامی کے دونوں بلکہ تینوں اڈیشن ہوں گے۔ ایک ایرانی اڈیشن اور دو اڈیشن دکن اقبال حسین کی جو پیشہ اور پھر علی گڑھ سے شائع ہوئے۔ دیوان ہاتھ میری نظر سے نہیں گزرا ہے غیر مطبوعہ ہو تو اسکا دیباچہ اور خاتمہ نقل کر دیجئے۔ وصیت نامہ شیخ علی حزیں دیکھ لیجئے! گراس میں کوئی خاص بات نہ ہو۔ غبار خاطر کیا ڈاکٹر صاحب نے مکمل شائع کر دیا ہے، یہ تو ڈیرہ ہ مصحفیات کا تذکرہ ہے۔ معارف فروری ۶۸ء میں نے نہیں دیکھا۔

ایک مضمون میں تصرفات شعر چھاپ دیجئے۔ اسی طرح نور خان آگاہ کا محسن ایک مستقل مضمون مصنفات وزراء و امراء پر۔ طلحہ کے اردو خطوط بھی شائع کرنے کے قابل ہیں۔

آپ نے پس نوشت میں مرزا ابوالقاسم خاں قاسم کا ذکر کیا ہے یہ وہی ہے جن کا ذکر غالب کے خطوط میں ملتا ہے یا یہ کوئی اور قاسم ہیں؟ اگر یہ اول الذکر ہیں تو ان کے احوال سے مجھے دلچسپی ہے۔

دیوان شائق پر آپ کے مضمون کا سخت انتظار ہے دیکھیے نقوش میں کب شائع ہوتا ہے! طفیل مرحوم زندہ ہوتے تو ”نوادیر“ کب کا چھپ چکا ہوتا۔

تین نثری نوادر، نسخہ مفرح الضحک کا کچھ حصہ، دکن نثار احمد فاروقی نے تین تذکرے میں یاد آتا ہے نقل کیا ہے لیکن ان کے پیش نظر وہی حیدر آباد کا نسخہ ہے جس سے آپ نے استفادہ کیا ہے۔ اسکا ایک نسخہ کلکتہ میں بھی ہے اور دوسرا انجمن میں۔ دہلی گیا تو دیکھوں گا کہ اس ناقص نسخے میں حاتم کی تحریر کا متن کس درجہ صحیح نقل ہوا ہے تاکہ آپ کبھی مکمل متن شائع کر سکیں۔

کر بل کتھا کے بارے میں آپ نے صحیح لکھا ہے کہ قدام میں صرف مولوی کریم الدین کی نظر سے گزرا ہے اور انھوں نے اسے اچھی طرح پڑھا ہے۔ پھر یہ کتاب مفقود البحر رہی، ان سطور کا لکھنے والا شاید یہ دوسرا شخص ہے جسے مطالعے میں یہ کتاب آئی۔ تفصیلات آپ نے میرے مقدمہ کتاب میں دیکھی ہو [۱] گی۔ یہ کتاب نہ برٹش میوزیم میں ہے اور نہ نارنگ صاحب سے اسکا تعلق کسی قسم کا رہا۔ میں نے یہ نسخہ جنوری یا فروری ۵۵ء میں ٹوئنگن میں بھی تلاش کیا اور اس کی نقل حاصل کی۔

۵۶ء یا ۵۷ء میں علی گڑھ میں، میں نے مسعود حسن رضوی صاحب کو اسکے وجود کی اطلاع دی جب وہ اسکے مفقود ہونے پر اظہار افسوس کر رہے تھے خواجہ احمد فاروقی صاحب پاس ہی موجود تھے۔ وہ جب یورپ گئے تو حیدر رحال کر کے ٹوئنگن یونیورسٹی گئے۔

(یہ چھوٹے سے شہر میں چھوٹی سی یونیورسٹی ہے جہاں آج تک کوئی اردو کا ادیب نہیں گیا) اور اسکی مائکروفلم لاکر بہت رازداری سے اس پر کام کرانے لگ گئے۔ لیکن یہ راز راز نہ رہ سکا۔ میں اپنے اڈیشن کا خاصا کام کر چکا تھا اس اطلاع پر کہ دہلی یونیورسٹی میں

خواجہ صاحب اسے مرتب کر رہے ہیں اپنا کام میں نے روک دیا یہ خیال کر کے کہ جب اردو کے مشہور مصنف اور سنیر پروفیسر اس پر کام کر رہے ہیں جن کے وسائل مجھ سے کہیں زیادہ ہیں اور جن کا تجربہ بھی وسیع ہے، تو پھر میرے اڈیشن کی ضرورت کیا ہے۔

ایک دن اخباروں سے معلوم ہوا کہ پنڈت نہرو وزیراعظم حکومت ہند کو دو کتابیں ایک جلیبے میں پیش کی ہیں جن کے بارے میں کہا گیا ہے کہ ہندوستان کی تاریخ و ثقافت پر ان کتابوں سے روشنی پڑتی ہے۔ دکن محمد حسن جو اس زمانے میں یہاں شعبہ اردو میں لیکچرر تھے اس موضوع سے دلچسپی کی بنا پر وزیراعظم کے سکریٹری کو خط لکھ کر یہ کتابیں مطالعے کے لیے مستعار منگوا لیں۔ یہ کتابیں تھیں

تذکرہ سرور اور غالباً ۱۳۲ اصحفیات ”دہ مجلس“، فضلی کے اس لیے کہ اس وقت یہی چھپے تھے۔ محمد حسن صاحب نے دیکھ کر واپس کر

دیے غالباً انھیں ان کے کام کی کوئی چیز نہیں ملی (یہ نسخے اب نہرو میوزیم میں محفوظ ہیں) انھوں نے مجھے اس کی اطلاع نہیں (دی) غالباً انھیں معلوم بھی نہ ہوگا کہ ریل کتھا سے میری دلچسپی ہے۔ بہت دنوں کے بعد دکترو کو بی چند نارنگ کی وساطت سے یہ اوراق مجھے ملے (اور اب تک میں نے یہی ابتدائی اوراق دیکھے ہیں مکمل کتاب نہیں دیکھ سکا) دیکھ کر تعجب بھی ہوا مایوسی بھی۔ اس میں ۸۰۸ صفحات کا ایک مقدمہ تھا حواشی وغیرہ گویا نہیں، متن کی تصحیح کا بھی اہتمام نظر نہ آیا۔ ایک شعر نثر بنا کر چھاپ دیا گیا تھا مرتب کو احساس ہی نہیں ہوا کہ یہ نثر نہیں نظم ہے۔ دہلی میں معلوم ہوا کہ مائیکرو فلم سے کاغذ پر کتاب رشید حسن خاں صاحب نے منتقل کی اور انہی نے متن کی تصحیح کی ہے۔ وہ شاید یہ سمجھتے تھے کہ کتاب پر مرتبین میں خواجہ صاحب کے ساتھ ان کا بھی نام ہوگا۔ جس دن معلوم ہوا کہ کتاب پر صرف خواجہ صاحب کا نام ہوگا تو ان کی علمی دلچسپی ختم ہو گئی۔ یہی حال تذکرہ سرور کا ہوا ورنہ اس میں نہ اتنے فاحش اغلاط راہ پاتے نہ اتنی بیاضیں (لکھناز) ہوتے۔ خاں صاحب اس زمانے میں بلکہ حال تک شعبہ اردو میں اسی قسم کے ادبی معاون کی حیثیت سے ملازم تھے ان کا شعبے کی تعلیم سے کوئی تعلق نہ تھا اس لیے کہ وہ کسی یونیورسٹی کے کبھی طالب علم نہیں رہے تھے اور لیکچرر ہونے کے لیے کم از کم ام اے ہونا ضروری ہے۔ خواجہ صاحب اس بنا پر کہ وہ اسی کام پر مامور ہیں کتابوں پر ان کے نام کے اندراج کی ضرورت محسوس نہیں کرتے تھے۔ جو نامناسب بات تھی۔ بہر [حال] ان کے اس رویے نے [سے] دونوں کتابوں کا ستیاناس ہوا۔ کچھ دنوں کے بعد عرشی صاحب مرحوم نے مجھے متوجہ کیا کہ میں اپنا کام مکمل کر کے شائع کر دوں۔ میں نے غور کیا کہ خواجہ صاحب بقیہ حصہ مرتب کر کے شائع کرنے والے ہیں انھوں نے مجھے [مجھ سے] چھپے ہوئے حصے پر اپنی مایوسی کا اظہار کیا۔ قاضی عبدالودود صاحب اور مالک رام صاحب کی بھی یہی رائے ہوئی۔ ان لوگوں کے اصرار پر میں نے تکمیل و اشاعت کا عزم کیا لیکن یہ کام مکمل ہو کے اشاعت پذیر نہ ہوتا اگر مالک رام صاحب کا تعاون مجھے حاصل نہ ہوتا۔

یہاں ایک لطیفہ قابل ذکر ہے کہ جب میرے اڈیشن کا سرورق ایک مطبع میں چھپ رہا تھا تب ایک صاحب کی نظر اس پر پڑی انھوں نے خواجہ صاحب کو اسکی اطلاع دی۔ ان کی کتاب ابھی مکمل نہیں ہوئی تھی لیکن انھوں نے اسی ہفتہ ہماری زبان (دہلی) میں ایک اشتہار شائع کر دیا کہ وہ مجلس فضلی مرتبہ خواجہ احمد فاروقی شائع ہو گئی ہے شائقین شعبہ اردو دہلی یونیورسٹی سے طلب کریں۔ اسی شام کو مالک رام صاحب نے خواجہ صاحب کو ٹیلی فون کیا کہ مبارک ہو آپ کی کتاب چھپ گئی ہے۔ مجھے ایک نسخہ بھجوا دیجیے۔ بولے حضرت ابھی تو اس کے کچھ مسائل اور کچھ معاملات ہیں لیکن ان سے عہدہ برآ ہونے کے بعد کتاب ضرور پیش کروں گا۔ مالک رام صاحب نے کہا اچھا ہمارا اڈیشن بازار میں آ گیا ہے اور ان کی طلب پر ایک نسخہ بھیج دیا۔ لوگوں نے مجھے بتایا کہ ان کے بعض رفقاء نے ان سے کہا کہ مختار الدین کے اڈیشن کے بعد اب ان کے اڈیشن کی کوئی وجہ جواز نہیں۔ لیکن ایک تو یہ کہ وہ اسے بہر حال شائع کرنا چاہتے تھے دوسرے یہ کہ ایک خاصا حصہ کتاب کا چھپ چکا تھا اور وہ اسکی طباعت کے لیے یونیورسٹی سے رقم بھی حاصل کر چکے تھے اسکی اشاعت روکنا ان کے لیے ممکن نہ ہو سکا۔ ان کی کتاب کچھ عرصے بعد چھپی لیکن ایسی گمنام اور شعبے یا یونیورسٹی کے کسی گودام میں ایسی چھپی رہی کہ عام قاری تو خیر خواص بھی اس زیارت سے محروم رہے۔ گیان چند جین صاحب نے کہیں لکھا ہے اور اردو کے بعض اساتذہ نے بتایا کہ دہلی یونیورسٹی کے ام اے کے کورس میں ان کے اڈیشن کی صراحت ہے لیکن پرچہ بنانے یا کسی کام کی ضرورت پڑتی ہے تو دہلی ایڈیشن نہیں ملتا۔ ہم لوگ آپ کے اڈیشن سے کام لیتے ہیں۔ میں نے بھی آج تک یہ اڈیشن نہیں دیکھا اگر آپ کے یہاں یہ اڈیشن موجود ہو تو آپ لوگ بڑے خوش نصیب ہیں۔ جین

صاحب نے حیدر آباد یونیورسٹی کے شعبہ اُردو کی ایک تقریب میں جسمیں خواجہ صاحب مہمان مقرر تھے اعتراف کیا تھا کہ ان کے اڈیشن کے مقدمے میں اس کا بالکل ذکر نہیں کہ یہ مفقود نسخہ مختار الدین نے جرمنی میں تلاش کیا تھا اور مکمل کتاب انجمنی نے پہلی مرتبہ شائع کی۔ اسکی روداد ہماری زبان میں شائع (ہوئی) تھی۔ اس قصہ نامرضیہ کا ذکر اس تفصیل سے آج تک میں نے نہیں کیا۔ آپ کے مضمون میں بہت مختصر سا ذکر (اسوقت آپ کو نسخے کے وجود کی اطلاع نہ تھی نہ میرے اڈیشن کی) دیکھ کر بے اختیار یہ سطرین زبان قلم پر آگئیں کہ آپ پر صورت حال واضح رہے۔

اب کرئیل کتھا کا نیا اڈیشن انجمن ترقی اردو سے نکلنے والا ہے۔ آپ اگر وقت نکال کر متن و حواشی پر ایک نظر ڈال کر تصحیحات و افادات سے مطلع فرمائیں، تو مومن ہوں گا۔ مرتبین کے اوہام و سقطات کے ساتھ کتابت کے اغلاط کی طرف بھی توجہ کیجے گا۔ مالک رام صاحب تو اپنی آنکھوں کے ناقص آپریشن کے بعد اس طرف توجہ نہیں کر پائیں گے (زبان کا حصہ ان کا لکھا ہوا ہے اور میں چاہتا تھا کہ وہ نظر ثانی کا موقع نکالیں) میں اس عرصے میں اپنے مطبوعہ نسخے پر تصحیحات و اضافات کرتا رہا ہوں جبکہ ضروری حصہ شائع ہوگا۔ قدرت نقوی صاحب نے کچھ لکھ کر بھیجے کا وعدہ کیا تھا گزشتہ سفر کراچی کے موقع پر ان سے مل کر میں نے اصرار کیا ہے کہ وہ کچھ اس سلسلے میں مدد کریں لیکن اب تک ان کی طرف سے خاموشی ہے۔ قدیم الفاظ اور لغت کے مسائل پر ان کی نظر ہے لیکن وہ ایک متن کی ترتیب و تصحیح میں آجکل مصروف ہیں۔ آپ کو معلوم ہوگا وہ سب رس چانچ قلمی نسخوں کی مدد سے مرتب کر رہے ہیں۔

یہ تو خیر جملہ معترضہ تھا جو بہت طویل ہو گیا۔ اب پھر آپ کے مضمون کی طرف آتا ہوں۔ تفسیر مراد یہ یعنی ”خدائی نعمت“ پر بہت اچھا جامع مضمون آپ نے لکھا ہے۔ یہ کتاب ادبی لحاظ سے بہت اہمیت رکھتی ہے۔ اسے شائع کرنا چاہیے۔ میری کچھ دلچسپی اس میں ہے۔ طبع اول کے ساتھ ساتھ کچھ اچھے قلمی نسخے مل جائیں تو کام چلے۔ آپ کے ذاتی نسخے کی ضمانت کیا ہے؟ کسی اور اچھے نسخے کی اطلاع ملی ہے آپ کو؟ میں نے سب مطبوعہ نسخے اس تفسیر کے نہیں دیکھے، ان میں سب سے صحیح نسخہ آپ کے خیال میں کون سا ہے؟ میں چاہتا ہوں کہ کتاب اچھی طرح مرتب ہو کر شائع ہو جائے اور یہ کام آپ ہی کر سکتے ہیں۔ دواؤں ہنگ آپ نے خوب دریافت کی محمود کے متعلق مفید اطلاعات ملیں۔

سید رستم علی کی کتاب ”قصہ و احوال روہیلہ کا آپ نے بھرپور تعارف کرایا ہے الاما اور زبان پر بھی بہت اچھی اور مفید بحث ہے۔ آپ کی ان تحریروں سے بہت مسرت ہوئی مجھے یقین ہے کہ تحقیق سے دلچسپی رکھنے والے کتنے ہی اصحاب نے انھیں پسند کیا ہوگا۔ مختصر یہ کہ تحقیقی کام کرنے والوں کے لیے آپ کے مضامین شمع ہدایت ہیں۔

طول کلام اور دراز نفسی کی معذرت چاہتا ہوں کہ آپ کا بہت قیمتی وقت اس خط کے مطالعے میں صرف ہوا ہوگا۔

والسلام
خیر طلب
مختار الدین احمد

دکنتر نجم الاسلام صاحب
صدر شعبہ اردو سندھ یونیورسٹی
جام شورو (سندھ)

محترم ڈاکٹر صاحب! سلام و آداب

آج مخدومی ڈاکٹر غلام مصطفیٰ خاں صاحب نے آپ کے دو خط، ۶ مارچ اور ۸ مارچ کے لکھے ہوئے، دیے۔ دو روز پیشتر سید ظفیر الحسن صاحب نے آپ کے دو پرانے مطبوعہ مضامین (عالم علی عظیم آبادی اور حمید الدین بہاری) کی عکسی نقلیں مہیا فرمائیں۔ مزید دو روز پیشتر ڈاکٹر نذیر احمد صاحب کے خط کے ساتھ دو مخطوطات کی عکسی نقلیں ملیں۔ ان سب عنایات کے لیے تیرے دل سے شکریہ ادا کرتا ہوں۔

آپ کا ۲۳ فروری کا خط، جس کے پیچھے کا ذکر ۶ مارچ کے خط میں ہے، نہیں ملا۔ اس مخدومی پر افسوس ہے۔ ۱۹ دسمبر کے خط میں آپ نے لکھا تھا کہ ڈاکٹر نذیر احمد صاحب سے ”تحقیق“، شمارہ ۳ واپس مل جانے پر بعض امور کے بارے میں لکھوں گا۔ غالباً وہ تصدیقات اسی گم شدہ خط میں ہوں گی۔ ازراہ کرم پھر لکھیے تاکہ ہم آپ کے مشوروں سے فائدہ اٹھا سکیں۔

غلام رسول مہر کے خطوط، پروفیسر سید محمد سلیم صاحب سے آپ کو مل جائیں گے، انشاء اللہ۔ ڈاکٹر غلام مصطفیٰ خاں صاحب آپ کا خط، اپنی تحریر کے ساتھ سلیم صاحب کو بھیجیں گے۔ نیم رضامندی کا اظہار تو وہ مجھ سے بھی کر چکے ہیں۔

آپ کے ۶ مارچ کے خط سے، تہنیتی شمارے کی ترتیب کے سلسلے میں ہمیں عمدہ مشورے ملے ہیں۔ ڈاکٹر نذیر احمد صاحب نے اپنے خط میں تختہ الجلس پر ایک مختصر مقالہ بھیجے کا ارادہ ظاہر فرمایا ہے اور سالے کے حق میں اپنے حوصلہ افزا کلمات سے بھی نوازا ہے۔ ڈاکٹر صاحب! اس شمارے کے لیے آپ ہمیں کیا عنایت فرما رہے ہیں؟ رسالے کو وسائل کی کمی نہیں، چوتھے شمارے کی ضخامت تیسرے سے زیادہ ہوگی۔ یونیورسٹی کا تعاون اطمینان بخش طور پر حاصل ہے۔

آپ کا ۸ مارچ کا خط اس قدر پر از معلومات بلکہ پر از انکشافات ہے کہ ایک مؤثر مضمون کی شان رکھتا ہے۔ بیاض طش میں جن مرزا ابوالقاسم خاں کا ذکر ہے، وہ خطوط غالب کے قاسم نہیں، اور بنی شخص ہیں۔ دیوان شائق پر مضمون تحقیق کے تیسرے شمارے میں شامل ہو کر چھپ گیا ہے۔ نوادر نمبر تو شاید اب کبھی نہ چھپے۔

تہہ دل سے ممنون ہوں کہ اپنے ۸ مارچ کے خط میں آپ نے میرے چند مضامین پر تاثرات کا اظہار کیا ہے اور حوصلہ افزا کلمات سے نوازا ہے، بلکہ کتابی شکل میں لانے کی ترغیب دی ہے۔ اب تو میرا جی بھی چاہتا ہے کہ چند مضامین کتابی شکل میں آئیں اور ہر ایک کو پس نوشت کی صورت میں اپ ڈیٹ کیا جائے۔ دعا کیجیے کہ آپ کی یہ تجویز عمدہ طور پر رو بہ عمل آئے۔

فضلی کی کربل لکھا کا دہلی یونیورسٹی ایڈیشن ہماری جامعہ کے کتاب خانے میں ہے، مگر آپ کے ایڈیشن کی قوتات ہی کچھ اور ہے۔ بحالت موجود بھی اس سے آگے جانا آسان نہیں تھا، اب آپ کے خط سے معلوم ہوا کہ نیا ایڈیشن انجمن ترقی اردو کی طرف سے نکلنے والا ہے، اسے دیکھنے کا شدت سے انتظار رہے گا۔

عالم علی عظیم آبادی اور حمید الدین بہاری پر آپ کے عمدہ مضامین بڑھے اور میں ان سے مستفید ہوا۔ آپ ۳۹ء، ۴۰ء میں اپنے تصنیفی کیریئر کے آغاز میں بھی کتنا اچھا لکھتے تھے۔ ان مضامین کی عکسی نقلیں بھیجتا ہوں، شاید آپ کے پاس نہ ہوں، اور اپنے ایک مضمون کی بھی، شاید آپ سے مزید معلومات مل سکیں۔

ڈاکٹر نذیر احمد صاحب نے مہندس کی ایک غیر مطبوعہ مثنوی کے بارے میں، جو میرے پاس ہے، معلومات چاہی ہیں۔ انشاء اللہ پیش کروں گا۔ مہندس کا مثنوی فارسی ترجمہ اسناد قصیدہ بردہ کا اور منظوم فارسی ترجمہ قصیدہ بردہ کا، مطبوعہ ملتا ہے، اگر ڈاکٹر صاحب چاہیں تو وہ بھی پیش کیا جاسکتا ہے۔

نیا زمند
نجم الاسلام

(۲۱)

باسمہ

MUKHTAR UD DIN AHMAD

Pro-Vice-Chancellor

Jamia-i-Urdu

Aligarh.

Phone: 4517

NAZIMA MANZIL

4/286, Amir Nishan Road.

Dodpur, Aligarh-202002

Dated ۹۰/۵/۳

مجی نجم الاسلام صاحب السلام علیکم

مکرمات نامہ ۳۲۲ مجھے ۲۱/۱۰ کو مل گیا تھا۔ مضمون یا صاحب الجہاں بھی۔ عالم علی اور سید حمید الدین پر پچاس سال پہلے کے اپنے مضامین دیکھ کر کچھ خوشی اور کچھ حیرت ہوئی۔ آپ نے کرم فرمایا کہ ان کی زیر دس کا پی بھیج دی۔ تحقیق (۳) پر سب تفصیلی رائے لکھ کر بھیجی تھی شائد وہ خط آپ کو اب ملا ہو۔

پروفیسر سید محمد سلیم صاحب نے اب تک توجہ نہیں فرمائی ہے انتظار ہے۔ ذرا نہیں متوجہ کیجیے۔ آئندہ شمارہ ٹائپ میں چھپوا رہے ہیں یا آفسٹ سے۔ ڈاکٹر صاحب کا مضمون جارہا ہے میں بھی جلد ہی بھیجوں گا۔ یعنی دو ہفتوں میں۔ اخبار عام جہاں نما کے کچھ قدیم شماروں پر کام کر رہا ہوں جو برٹش میوزیم میں محفوظ ہیں اور جن سے غالب اور عبد غالب پر روشنی پڑتی ہے۔ کرمل کتھا کے نئے ایڈیشن سے پہلے پرانا ایڈیشن دیکھ لیں ایک دوست سے ان کا نسخہ مانگ لیا ہے۔ جلد ہی بھیجوں گا۔ ڈاکٹر غلام مصطفیٰ خاں صاحب کا والا نام مل گیا تھا ان کی خدمت میں سلام شوق۔

انڈیا آفس اور برٹش میوزیم سے زیر دس کا پی منگوانے کی کوئی آسان سہیل ہو تو لکھیے گا۔

صاحب دیوان اردو شاعرین سکھ سے آپ واقف ہیں؟ آجکل اسکا دیوان دیکھ رہا ہوں جاپان سے ڈاکٹر ظفر اقبال نے زیر دس کا پی اشاعت کے لیے بھیجی ہے۔

خدا آپ سب لوگوں کو اپنے حفظ و امان میں رکھے۔

والسلام

خیر طلب

مختار الدین احمد

(۲۲)

بسم اللہ

MUKHTAR UD DIN AHMAD

Pro-Vice-Chancellor

Jamia-i-Urdu

Aligarh.

Phone:4517

NAZIMA MANZIL

4/286, Amir Nishan Road.

Dodpur, Aligarh-202002

Dated ۹۰/۵/۶

محبی السلام علیکم

صدق جدید کے پرانے شمارے دیکھ رہا تھا کہ ۱۰ دسمبر ۵۴ھ کا پرچہ سامنے آ گیا۔ اس میں ابھرتی کرنیں مرتبہ غم الاسلام و شائع کردہ مکتبہ معیار میرٹھ پر مولانا عبدالحامد کا تبصرہ شائع ہوا ہے۔ اگر آپ میرٹھ یا مضافات میرٹھ کے رہنے والے ہیں تو یقین ہوتا ہے کہ منتخب افسانوں اور ڈراموں کا یہ مجموعہ آپ ہی کی کاوش قلم کا نتیجہ ہے۔ براہ کرم صورت حال سے مطلع فرمائیے۔

ڈاکٹر نذیر احمد صاحب نے تو اپنا مضمون بھیج دیا ہے ملا ہوگا رسالہ نائپ میں چھپ رہا ہے تو ظاہر اغلاط طباعت کم ہوں گے۔ میں بھی اپنا مضمون جلد ہی بھیجوں گا۔ طبیعت بہت متفعل رہی۔ اب صحت اعتدال پر آ رہی ہے۔

ڈاکٹر صاحب سے میری طرف سے عرض کیجیے کہ سید سلیم صاحب کو بھی متوجہ فرمائیں ابھی تک ان کی طرف سے خاموشی ہے اب تک رمضان المبارک کا مہینہ بھی ختم ہوا۔ فی الحال آپ تو ضرور لکھیں۔

کر بل کٹھا کا نسخہ آج ہاتھ آ گیا۔ مشفق خواجہ کے ذریعہ پہنچے گا ان شاء اللہ۔ فرصت نکال کر ایک نظر ڈالیے اور اغلاط طبع کے ساتھ میرے ادہام و سقطات پر بھی نظر رکھیے۔ جو کیاں نظر آئیں اس سے مطلع کیجیے۔

اسی طباعت سے آفسٹ کے ذریعہ کتاب چھاپی جائے گی آخر میں استدراکات و تصحیحات کا اضافہ کیا جائے گا۔ ڈاکٹر صاحب کے کچھ خطوط دوسروں کے نام اور کچھ اہم لوگوں کے خطوط ان کے نام بھی اس مجموعے میں شائع کرنے کی گنجائش ہو تو ضرور شائع کیجیے۔ توقیت غلام مصطفیٰ خاں بھی ضرور ہو۔

امید ہے آپ بخیر ہوں گے۔ والسلام

مختار الدین احمد

ڈاکٹر غم الاسلام صاحب

صدر شعبہ اردو، سندھ یونیورسٹی

(۲۳)

C-27, Block-C, Unit No.6,

Latifabad, Hyderabad.

9.6.1990

محترم ڈاکٹر صاحب! سلام و آداب

حسب توقع، ڈاکٹر غلام مصطفیٰ خاں صاحب کی سفارش کارگر ہوئی۔ پروفیسر سلیم صاحب نے غلام رسول مہر کے

تحقیق شماره: ۲۵۔ جنوری تا جون ۲۰۱۳ء

مکتوبات کا پیکٹ (۳۹ لفافے، ۳۸ پوسٹ کارڈ) بھیج دیا ہے اور لکھا ہے کہ میں عکسی نقلیں تیار کر کر آپ کو بھیج دوں۔
یہ ۷۷ نقلیں، اس خط کے ساتھ، رجسٹری ڈاک سے بھیجی جاتی ہیں۔ ازراہ کرم رسید سے مطلع فرمائیں، اور تحقیق کے
چوتھے شمارے کے لیے اپنا مقالہ بھی عنایت فرمائیں، جیسا کہ پچھلے خط میں بھی عرض کیا تھا۔

ڈاکٹر ندیر احمد صاحب نے نزہۃ المجالس پر مقالہ عنایت فرمادیا ہے۔ اس مہربانی کے بعد میں نے خط میں ایک اور
مقالے کی خواہش بھی ظاہر کی ہے جو ڈاکٹر غلام مصطفیٰ خاں صاحب کی کتاب ”چند فارسی شعراء“ پر ہو۔ حسب طلب، ڈاکٹر ندیر
احمد صاحب کو مہندس کی غیر مطبوعہ مثنوی ۲ جون کو بھیجی ہے، اور اس پر اپنا ایک مضمون بھی جس میں مزید چند تالیفات کی نشان دہی
ہے، وہ لاہور سے مل سکتی ہیں۔

نیاز مند
نجم الاسلام

(۲۳)

ڈاکٹر مختار الدین

باسمہ

علی گڑھ

۹۰/۷/۱۶ء

محبوب دکن نجم الاسلام صاحب

السلام علیکم

میں بیگم صاحبہ کے ساتھ ۲۲ جون کو سعودی عرب گیا تھا اور کل شام کو علی گڑھ واپس آیا، کوئی ڈیڑھ ماہ کے بعد، مکہ
معتزمہ ہو یا مدینہ طیبہ حضرت مولانا غلام مصطفیٰ خاں صاحب اور آپ کو دعاؤں میں برابر یاد رکھا بلکہ پروفیسر صاحب کے معتقد
خاص سیح الدین صاحب کو بھی۔ خدا پروفیسر صاحب کو رو بہ صحت کرے اور آپ لوگوں کو سکون و اطمینان کی دولت سے مالا مال کرے۔
ڈاک میں آپ کی رجسٹری اور گرامی نامہ مورخہ ۹ جون ملا۔ خطوط مہر کے عکس بنوا کر اور بھیج کر آپ نے بہت ممنون
کیا۔ پروفیسر صاحب قبلہ اور پروفیسر سید سلیم صاحب دونوں کا بہت شکر گزار ہوں اور آپ کا بھی کہ آپ توجہ نہ فرماتے تو یہ کام
آسانی سے انجام نہیں پاتا۔

میرے پاس ان خطوط کی نقل آ گئی تھی لیکن متعدد مقامات پر نقل نویسی مہر مرحوم کی تحریر پڑھ نہیں سکا تھا اس
لئے [کہ] بیاضیں تھیں بعض جگہ متن غلط بھی ہو گیا تھا اب اصل خطوط کے عکس سے ان شاء اللہ یہ مقامات درست ہو جائیں گے،
خدا آپ کو صحت مند اور خوش و خرم اور وہاں کی فضا میں مطمئن رکھے۔ آمین

مئی میں افسوس ہے کہ مضمون لکھ کر آپ کو نہ بھیج سکا طویل سفر کے اہتمام میں اس کا موقع ذیل سکا، اب جو آیا ہوں تو
ڈاک کا ایک انبار ہے اور اسی میں امتحانات کی کاپیاں اور تحقیقی مقالات طالب علموں کے ہیں، دو ہفتوں میں انھیں بننا کر آپ
کے لیے مضمون بھیج دوں گا۔ ان شاء اللہ۔

دکن ندیر احمد صاحب تھوڑی دیر میں تشریف لانے والے ہیں۔ آپ کا خط انھیں دکھا دوں گا۔

امید ہے آپ بخیر و عافیت ہوں گے۔ پروفیسر صاحب کی خدمت میں سلام محبت و عقیدت

والسلام علیکم ورحمۃ اللہ

مخلص: مختار الدین احمد

پس نوشت:

۹۰/۸/۱۲ء

میں واپسی کے بعد کئی ہفتے علیل رہا۔ اس لیے یہ خط پوسٹ نہوسکا۔ اب کچھ بہتر ہوں۔ دکن نذیر احمد صاحب سے گفتگو ہوئی وہ آپ کا نشانہ سمجھ سکے اور انھوں نے فارسی ادب پر ایک مضمون لکھ کر بھیج دیا۔ میں نے انھیں بتایا کہ آپ غالباً یہ چاہتے تھے کہ پروفیسر صاحب کی جوازہ کتاب اس موضوع پر آئی ہے اس پر آپ تبصرہ مضمون لکھیں کہ اس کی اہمیت واضح ہو سکے۔ اب طبیعت اعتدال پر آئے تو آپ کے لیے مضمون لکھنا شروع کروں۔

دکن نجم الاسلام صاحب

C-27, Block-C, Unit no. 6

لطیف آباد، حیدر آباد، سندھ

(۲۵)

۷ ستمبر ۱۹۹۰ء

محترمی ڈاکٹر صاحب! سلام و آداب

گرامی نامہ مورخہ ۱۶ جولائی (پس نوشت ۲۲ اگست) یہاں ۳۰ اگست کو موصول ہوا۔ شکریہ۔ اس سے قبل ۳ مئی اور ۶ مئی کے دو خط مع کتاب کر بل کٹھا بھی مل گئے تھے۔ مزید شکریہ۔ سعادت حج و زیارت مبارک۔ حرمین شریفین کی دعاؤں میں آپ نے یاد رکھا۔ خدا خوش رکھے۔ پروفیسر محمد سلیم صاحب کو آپ کے کلمات تشکر خط میں لکھ کر بھیجے ہیں، اور ڈاکٹر غلام مصطفیٰ خاں صاحب کو آپ کا خط پڑھوا دیا ہے۔ مکاتیب مہر آپ کب تک شائع کر رہے ہیں؟ تحقیق شمارہ ۴ کے لیے آپ کے مضمون کا انتظار ہے۔

ڈاکٹر نذیر احمد صاحب نے دو مضامین عنایت فرمائے ہیں، مزید یہ کہ اُن سے ایک بار پھر ڈاکٹر غلام مصطفیٰ خاں صاحب کی کتاب ”چند فارسی شعراء“ پر کچھ لکھنے کی درخواست کی ہے۔ بڑی عنایت ہوگی اگر آپ بھی ترغیب دلائیں۔ آپ نے ۳ مئی کے خط میں تحریر فرمایا ہے کہ تحقیق شمارہ ۳ پر تفصیلی رائے لکھ کر بھیجی تھی۔ ڈاکٹر صاحب! وہ تحریر تو نہیں ملی۔ نقل محفوظ ہواس کی، یا نوٹس ہوں تو ازراہ کرم پھر لکھ کر رہنمائی فرمائیے۔

انڈیا آفس اور برٹش میوزیم سے زیرِ وک کا پی مٹوانے کی آسان سبیل سوائے براہِ راست فوٹو کاپی آرڈر کے اور کوئی نہیں، مگر اس پر خرچ بہت آ رہا ہے آج کل (روپے کی قیمت میں کمی ہو جانے کی وجہ سے)۔ میں سکھ اور اس کے اردو دیوان سے متعلق میرے پاس کوئی میٹریا معلومات نہیں۔

۱۹۵۱ء سے ۱۹۵۶ء تک ماہنامہ ”معیار“ میرٹھ سے بحیثیت مدیر میری وابستگی رہی ہے۔ اس زمانے میں ”معیار“ میں چھپنے والے مختلف لکھنے والوں کے افسانوں ڈراموں کا ایک انتخاب مرتب کر کے ”ابھرتی کرنیں“ کے نام سے شائع کیا تھا جس پر ”صدق جدید“ (بابت ۱۰ دسمبر ۱۹۵۴ء) میں آپ نے مولانا عبدالمجید کا تبصرہ دیکھا ہے۔

تحقیق شمارہ ۲۵: جنوری تا جون ۲۰۱۳ء

’کر بل کتھا‘ کے نقش ثانی کے لیے، چند محروضات اپنی سمجھ کے مطابق اگے کاغذ پر پیش کرتا ہوں۔ جو درست اور قابل قبول ہوں، شامل کر لیجیے۔ خاصا مشکل ہے اب طبیعت کو اس کام پر آمادہ کرنا، لیکن آپ کے اخلاص اور آپ کی مہربانی کو دیکھتے ہوئے کچھ پیش ہے، اس نیاز مندانہ مشورے کے ساتھ کہ تمام استدراکات و تصحیحات کو متن و حواشی میں ضم کر کے نقش ثانی تیار ہونا چاہیے۔ استدراکات و تصحیحات کی فہرستوں میں مزید اضافے سے اچھا اثر مرتب نہ ہوگا۔

نیاز مند
نجم الاسلام

(۲۶)

۱۲ اکتوبر ۱۹۹۰ء

محترم ڈاکٹر صاحب، سلام و آداب
کر بل کتھا کے متعلق اور اراق غسک ہیں۔ ان کو کتاب کے ساتھ ملا کر، ڈاکٹر غلام مصطفیٰ خاں صاحب نے بھی دیکھ لیا ہے اور کہیں کہیں اضافے بھی کیے ہیں جن کو آپ ڈاکٹر صاحب کی شانِ خط سے پہچان لیں گے۔
ڈاکٹر صاحب! آپ سے درخواست ہے کہ ڈاکٹر غلام مصطفیٰ خاں صاحب کی کسی کتاب، مثلاً ”اُردو میں قرآن و حدیث کے محاورات“ پر قلم اٹھائیں تو کرم ہوگا۔

نیاز مند
نجم الاسلام

(۲۷)

باسمہ

ڈاکٹر مختار الدین

علی گڑھ

۹۰/۹/۱۷

محترمی و کتر نجم الاسلام صاحب السلام علیکم

آپ سے شرمندہ ہوں کہ مضمون بھیجنے میں اس قدر تاخیر ہو رہی ہے، طبیعتِ علیل، موسمِ خراب، حالات ناہموار، فرصت مفقود۔ ان حالات میں جن موضوعات کا انتخاب کیا تھا ان میں کسی ایک پر مضمون لکھنا تقریباً ناممکن سا معلوم ہوتا ہے۔ اخبار جامِ جہاں نما فارسی (کلکتہ) کی ایک جلد برٹش میوزیم میں موجود ہے اور اس پر تفصیلی نوٹ میں لکھ کر [لا] یا تھا۔ بعض اہم اور دلچسپ خبریں اس زمانے میں شائع ہوئی تھیں خاص طور پر غالب کے معاصر مرزا شمس الدین احمد (داغ کے والد) کے بارے میں جب انھیں فریزر کے قتل کی سازش میں شرکت پر سزائے موت دی گئی تھی اور ان کے اموال حکومتِ نیلام کر رہی تھی اور ان کے بعض متعلقین، حکومت سے اس زمانے میں رابطہ قائم کر رہے تھے۔ اور بھی مختلف قسم کی خبریں ہیں انھیں علیحدہ علیحدہ کرنے میں اور ان کے بارے میں لکھنے کے لیے فرصت چاہیے۔

اب میں آپ کے نمبر کے لیے مولانا عبدالعزیز مبین یا مشہور اسلامی مستشرق عبدالکریم جرمائوس جو بوڈاپسٹ یونیورسٹی میں عربی و اسلامیات کے پروفیسر تھے اور مشہور مصنف، ان پر کوئی مضمون لکھوں گا لیکن اگر یہ دونوں موضوعات آپ کے اس خاص نمبر کے لیے موزوں نہیں تو براہ کرم بلا تکلف فوراً تحریر فرماد دیجے۔ دونوں مضامین تاثراتی نوعیت کے ہیں لیکن پُر [از] معلومات۔

آپ سے التماس ہے کہ دو ہفتوں کی مہلت اور دے دیں اگر ممکن ہو سکے۔ دکتیر سید رفیع الدین صاحب نے لکھا ہے کہ انھوں نے اپنا مضمون بھیج دیا ہے، ملا ہوگا۔ امید ہے آپ بخیر ہوں گے۔ والسلام
نیاز مند

مفتی عبداللہ بن احمد

جناب پروفیسر نجم الاسلام صاحب

C-27، بلاک C، پونٹ نمبر 6، لطیف آباد، حیدر آباد، سندھ

میری ناقص رائے ہے کہ اس مجموعے میں زیادہ نہیں تو پانچ دس خط، مشاہیر کے ان کے نام اور اسی طرح کچھ ان کے خط دوسروں کے نام بھی شائع ہونے چاہئیں۔ تصویر شائع کرنے پر تو وہ شاید راضی نہیں کہیں عکس تحریر بھی ضرور چھاپیے۔

(۲۸)

University of Sindh

CHAIRMAN

DEPARTMENT OF URDU

Jamshoro(Sindh), Pakistan

Tel. Add."UNISIND"

Phone off: 71292

۸ اپریل ۱۹۹۱ء

محترمی ڈاکٹر صاحب! سلام و آداب

گرامی نامہ مورخہ ۸ فروری اسلام آباد سے ہوتا ہوا، ملا ہے۔ ممنون ہوں۔ اس سے بیشتر کے خط کا جواب میں دے چکا تھا، وہ آپ کو ملا نہیں۔ آپ کی علالت اور وہاں کے حالات کو دیکھتے ہوئے، آپ سے مضمون کا مزید تقاضا نہیں کیا۔ ڈاکٹر غلام مصطفیٰ خاں صاحب نے آپ کا ایک خط تحقیق ۴ میں اشاعت کے لیے عنایت فرمایا، وہ شامل کر لیا۔ اس طرح تہنیتی شمارے میں آپ کی شرکت ہوگئی۔ اس شمارے کے بعض اجزاء دوبارہ چھپ رہے ہیں اس لیے تاخیر ہوگئی۔ توقع ہے کہ چند روز بعد تیار ہو جائے گا اور عید سے قبل یا فوراً بعد پوسٹ ہوگا۔

اسی دوران کتاب ”مطالعات“ چھپ کر آگئی جس میں راقم کے بارہ مضامین شامل ہیں۔ اس کا ایک نسخہ آپ کو، دوسرا ڈاکٹر نذیر احمد صاحب کو رجسٹرڈ پوسٹ سے بھیجا ہے۔ ڈاکٹر صاحب! اس کتاب کی طباعت و اشاعت کو آپ ہی کے روحانی تصرفات میں شامل سمجھتا ہوں۔ خط میں ترغیب آپ نے دلائی، ارض مقدس میں دعا آپ نے میرے حق میں کی، اور خدوی ڈاکٹر صاحب! کبھی تقاضے کی ترغیب خط میں دی۔ خدا خوش رکھے۔ خیر خواہی کا تقاضا ہے کہ اب کتاب دیکھ کر میری غلطیوں پر بھی مطلع فرمائیں، ملتی ہوں۔

ڈاکٹر صاحب! ایک قدیم اردو شاعر کے دیوان پر آپ کے مضمون کا انتظار ہے۔ اسے ہم تحقیق شماره ۵ میں شامل کر لیں گے جو اس ماہ اپریل کے آخر میں چھپنا شروع ہو جائے گا۔

نیازمند
نجم الاسلام

۱۔ ڈاکٹر غلام مصطفیٰ خاں صاحب

بخدمت گرامی:

جناب ڈاکٹر مختار الدین احمد صاحب، علی گڑھ۔

(۲۹)

University of Sindh

CHAIRMAN

DEPARTMENT OF URDU

Jamshoro(Sindh), Pakistan

Tel. Add."UNISIND"

Phone off: 71292

۲۶ مئی ۱۹۹۱ء

محترمی ڈاکٹر صاحب! سلام و آداب

آپ کا خط جو میرے بھیجے ہوئے ۲۷ مارچ پیکٹ کی رسید اور کتاب پر اظہار رائے پر مشتمل تھا مل گیا تھا۔ میں چاہتا تھا کہ تحقیق شماره ۴ بھی آپ کو مل جائے تو جواب لکھوں۔ یہ اب تک مل چکا ہوگا۔ تدریس سے ممنون ہوں کہ آپ نے بیماری کی حالت میں بھی مفصل تحریر سے سرفراز کیا۔ خدا صحت کاملہ و عافیت عطا فرمائے۔ خط سے معلوم ہوا کہ میرے سابقہ خطوط آپ کو نہیں ملے۔ آخری خط کی عکسی نقل بھیجتا ہوں (ضروری خطوط کی عکسی نقلیں محفوظ رکھی جاتی ہیں، شبہ میں یہ بہت حاصل ہے)۔ تحقیق شماره نمبر ۴ شاید دوبارہ طبع ہونے کی جلد نوبت آئے، تیزی سے فروخت ہو رہا ہے۔ اس لیے طبع دوم کے لیے کوئی مضمون بھیجیے تو کیا ہی اچھا ہو۔

ڈاکٹر صاحب! ڈاک خرچ کوئی مسئلہ نہیں، بہت سی سہولتیں حاصل ہیں مجھے۔ بہر کیف آپ کے ہمدردانہ اور مشفقانہ کلمات کا تدریس سے شکر ادا کرتا ہوں، اور آپ کے اخلاص کی دل سے قدر کرتا ہوں۔

حسب معمول آپ کا یہ خط بھی بہت عمدہ ہے، قلم برداشتہ اس قدر معلومات خط آپ کیسی خوبی سے لکھتے ہیں؛ اس مرتبہ بہت سی جواب طلب باتیں بھی ہیں۔ شاہ عبدالعزیزؒ کے قلم کی تحریر مولانا حامد الرحمنؒ کا نہدھلی سے ملی تھی جو پہلے حیدر آباد کے قریب ”غزوہ الہ یار“ میں رہتے تھے، پھر کراچی چلے گئے تھے، اب کوشش کروں گا کہ پھر رابطہ ہو جائے اور اس مخطوطے کی عکسی نقل حاصل ہو۔ انتخاب وحید پر حسرت کے حاشیوں کے ملنے کا امکان نہیں، مالک کتاب سے رابطہ نہیں رہا۔ معلوم نہیں اب کہاں ہیں، پہلے حیدر آباد کے ایک بینک میں منبر تھے۔ ڈاکٹر صاحب کے بقیہ مخطوطات عام نصابی نوعیت کے تھے۔ کوئی ندرت نہ تھی ان میں۔

ڈاکٹر غلام مصطفیٰ خاں صاحب کی خدمت میں، آپ کے خط سے اقتباس کر کے دعا کی درخواست پہنچائی تھی۔

ڈاکٹر صاحب نے آپ کو اور ڈاکٹر نذیر احمد صاحب کو خط لکھا ہے، ملا ہوگا یا عن قریب ملے گا۔
ڈاکٹر نذیر احمد صاحب کو میں نے بھی جواباً ایک خط لکھا ہے۔ ڈاکٹر صاحب نے چند چیزوں کی عکسی نقلیں چاہی ہیں
جو انشاء اللہ جلد پیش کروں۔ آپ کے توسط سے سلام عرض کرتا ہوں۔

نیازمند
نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ
منسلک: خط مورخہ ۸ مارچ کی عکسی نقل

(۳۰)

۳۱ اگست ۱۹۹۱ء

محترم ڈاکٹر صاحب! سلام و آداب
مئی کے پہلے ہفتے میں تحقیق شمارہ ۴ (تہنیتی شمارہ) بھیجا گیا تھا۔ اس سے قبل اور بعد خطوط بھی بھیجے گئے تھے۔
رسالے کی رسید نہ ملی، خطوط کا جواب نہ ملا۔ ڈاک کا نظام بہت ابتر ہے، شاید آپ نے خط لکھے ہوں اور ہمیں نہ مل سکے ہوں۔
ڈاکٹر نذیر احمد صاحب کو بھی رسالہ بھیجا گیا تھا پہنچنے کی اطلاع نہیں ملی۔
کل ایک صاحب علی گڑھ جارہے ہیں۔ ان کے توسط سے تحقیق شمارہ ۴ کا ایک اور نسخہ اس رقعے کے ساتھ بھیجا جاتا
ہے۔ ازراہ کرم ان کے توسط سے خط بھیجیے۔ آپ کس قدر اچھا خط لکھتے ہیں۔ انتظار رہتا ہے۔
مزید یہ کہ ازراہ کرم شمارہ ۴ پر اظہار رائے کیجیے اور مستفید فرمائیے۔ گذشتہ دنوں آپ کو ایک خط ڈاکٹر غلام مصطفیٰ
خاں صاحب نے بھی بھیجا تھا۔

نیازمند
نجم الاسلام

(۳۱)

باسمہ

جامعہ اردو

علی گڑھ

مفتی خالد الدین احمد
ایم۔ اے، پی ایچ۔ ڈی (علیگ) ڈی۔ فل (آکسن)

فون: ۳۰۶۸

نائب شیخ الجامعہ

جامعہ اردو،

علی گڑھ ۹۱/۸/۱۱ء

مجی پروفیسر نجم الاسلام صاحب

السلام علیکم

ابھی جناب محمد کامل صاحب تشریف لائے اور آپ کا تحفہ محبت جملہ تحقیق (۴) دے گئے، دوسرا نسخہ ڈاکٹر نذیر احمد
صاحب کو دے دوں گا۔ قدر کر کا لطف آگیا، آپ ہم دونوں کو یہ شمارہ بھیج چکے ہیں اور میں آپ کو اس [کی] رسید اور اپنی رائے بھی
بھیج چکا ہوں شاید ڈاک میں ضائع ہوا۔

تحقیق شمارہ ۲۵: جنوری تا جون ۲۰۱۳ء

میں عمان راہوں گیا ہوا تھا واپس آ کر ڈھا کا یونیورسٹی چلا گیا جہاں ایک طالبہ ام سلمیٰ کا شغوی کا امتحان لینا تھا۔ انھوں نے اردو میں ڈاکٹریٹ کے لیے مقالہ لکھا ہے۔ تین چار دن ہوئے واپس آیا ہوں۔ ذرا سکون ملے اور ایک دوسری کام بنالوں تو آپ کے لیے مقالہ لکھنا شروع کر دوں۔ افضل الہ آبادی کے اردو دیوان پر لکھنے کا ارادہ ہے۔ اس عرصے میں کراچی یونیورسٹی کے رجسٹرار کا خط آیا کہ ڈی لٹ کا ایک مقالہ رائے کے لیے بھیجا جا رہا ہے۔ میں نے منظوری بھیج دی لیکن مقالہ اب تک موصول نہیں ہوا۔ مجھے دلچسپی تھی کہ مقالات و کتب میں دیوان افضل کا بھی ذکر تھا۔ افضل کے دو دیوان تھے ایک مجھے ملا دوسرا مفقود ہے خیال تھا کہ شاید وہاں دوسرا دیوان ہو۔ یہ بھی نہیں معلوم کہ افضل الہ آبادی کا دیوان ہے یا کسی اور افضل کا؟ شاید آپ کو کچھ معلوم ہو۔

پروفیسر ڈاکٹر غلام مصطفیٰ صاحب قبلہ کی خدمت میں بہت بہت سلام۔ پروفیسر سید رفیع الدین صاحب اور ان کی دوصاحبزادیاں کل ملنے آئی تھیں آج وہ ناگپور تشریف لے گئے۔ بچیاں تعلیم کے سلسلے میں یہاں مقیم ہیں اس لیے وہ برابر تشریف لاتے رہتے ہیں اور ان سے ملاقات کے مواقع ملتے رہتے ہیں۔ خوب آدمی ہیں۔ تحقیق کا نیا شمارہ کب تک آ رہا ہے۔ شمارہ (۴) کا نیا ڈیشن کس طور پر آپ نکال رہے ہیں یہی مضامین رہیں گے یا کچھ تبدیلی ہوگی۔ مطلع فرمائیے گا۔

امید ہے آپ بخیر وعافیت ہوں گے والسلام
خیر طلب
مفتی ارالدین احمد

(۳۲)

۳۰ ستمبر ۱۹۹۱ء

محترم ڈاکٹر صاحب سلام و آدب

گرامی نامہ مورخہ ۱۱، اگست دو روز پیشتر کامل صاحب کے توسط سے ملا۔ اس سے پہلے محترم ڈاکٹر نذیر احمد صاحب کے مکتوبات گرامی مورخہ ۴ ستمبر موصولہ ۲۳ ستمبر کے ذریعے آپ کا سلام پہنچا اور افضل الہ آبادی سے متعلق ایک تقریر۔ شکر ہے۔ ڈاکٹر صاحب! آپ کا وہ خط نہیں ملا جس میں تحقیق شمارہ ۴ پر رائے لکھی تھی۔ جب بھی وہ ملے پھر کرم فرمائیں اور افضل الہ آبادی پر مقالہ بھی عنایت فرمائیں۔

ڈاکٹر غلام مصطفیٰ خاں صاحب نے جواب کے لیے آپ کا ۱۱ ستمبر کا خط بھیج دیا ہے۔ امثالاً کچھ لکھتا ہوں:-

۱۔ سر السماء: صحیح نام ”سیر السماء“ تصنیف علامہ عبدالعزیز پر بیاروی، ۱۸۴۴ء۔ مصنف کا کتب خانہ ان کی وفات کے بعد مولوی شمس الدین بہاولپوری کے قبضے میں آیا۔ اقبال کو اس کتاب کی اطلاع مولوی صالح محمد ادیب تونسوی نے دی تھی۔ اقبال، جاوید نامہ لکھنے کی تیاری میں مشغول تھے اور مسلمان صوفیہ کی ایسی کتابوں کی تلاش میں تھے جن میں آسمانوں کی سیر سے متعلق مکاشفات کا ذکر ہو۔ بعد کو اس کتاب تک رسائی خواجہ معنی پروفیسر صادق انجرن کالج بہاولپور کے توسط سے ہوئی، اور اقبال اس نتیجے پر پہنچے کہ کتاب مذکور ان کے کام کی نہیں، دیکھیے مکتوبات اقبال بنام خواجہ معنی۔

۲۔ مولوی احمد رضا بجنوری:

مولانا سید احمد رضا بجنوری، علامہ سید انور شاہ کشمیری کے شاگرد اور داماد ہیں۔ مدرسہ ڈابھیل میں ان کے ساتھ

رہے۔ کچھ برس اخبار الحجۃ دہلی کے منیجر بھی رہے۔ (غالباً ۱۹۵۵ء کے لگ بھگ)، پھر اپنے وطن بجنور میں طبابت شروع کی، ساتھ ہی ایک تفسیری سلسلے کی طباعت کا اجرا کیا جو علامہ انور شاہ کشمیری کے درس کی یادداشتوں پر مبنی تھا، اب تک طباعت پوری کر لی ہوگی۔ ڈاک کا پتہ یہ ہے ”مکتبہ نئی ہستی، بجنور، یو پی“۔

۳۔ تکلمۃ الجار اور اس کا مصنف: مجلسی کے متعلق اقبال کی معلومات میں کمزوری ہے۔ ایک اور مکتوب بنام سراج الدین پال میں بھی یہ کمزوری ظاہر ہوئی ہے۔ مگر یہ شاید محمد طاہر کی کتاب ”مجمع بحار الانوار“ ہو (۳ جلدوں میں، مطبوعہ نول کشور ۱۲۸۳ھ) ہماری یونیورسٹی لاہور میں ہے۔ حدیث پر ہے۔ شاید اس کا کھملہ لکھا گیا ہو۔ محمد طاہر کامربی و مرشد علی نقی ہے جس کا ذکر کتاب کے دیباچے میں ہے۔

۴۔ مسئلہء زمان و مکان پر عربی کتاب، ۱۹۲۴ء: ”المباحث المشرقیہ فی علم الالہیات والطبیعات“، ۲ جلدیں، مصنف فخر الدین رازی (امام فخر الدین محمد بن عمر الرازی)۔ کتاب (المباحث المشرقیہ) ہماری یونیورسٹی لاہور میں ہے اور تفصیلات کے لیے پیش نظر ہے۔ حیدر آباد دکن سے ۱۳۴۳ھ میں شائع ہوئی جس کی مطابقت ۱۹۲۴ء سے ہوتی ہے۔ جلد اول میں حرکت و زمانہ کی بحث آتی ہے۔ علی گڑھ میں دستیاب ہوگی۔ مکتوبات اقبال سے ظاہر ہے کہ یہ کتاب سید سلیمان ندوی نے مہیا کر دی تھی؛ اس سے استفادہ، اقبال نے مولوی نورالحق پروفیسر عربی، اور نیٹل کالج لاہور کی مدد سے کیا۔

۵۔ مولوی نور الاسلام مصنف فی تحقیق المکان: رسالے کا صحیح نام ”رسالہ فی بحث المکان“، مصنف کا ذکر ”علمائے پاک و ہند“ (ص ۱۶۶، ۱۶۷) میں آتا ہے۔ نور الاسلام بن سلام اللہ بن شیخ الاسلام غنی دہلوی۔ دیگر تصانیف: رسالہ فی بحث الزمان، رسالہ فی اصول الحدیث، حاشیہ شرح مسلم (خاصی) حاشیہ شرح میرزا ہدو وغیرہ۔

۶۔ رسالہ اتفاق فی ماہیۃ الزمان: صحیح نام ”رسالہ اتفاق العرفان فی ماہیۃ الزمان“۔ اس کا ترجمہ محمود احمد برکاتی نے کیا ہے، اقبال اکاڈمی لاہور نے مارچ ۱۹۸۳ء شائع کیا۔

۷۔ ہندی فلسفی ساکن پھلوری، مصنف ”تسویلات فلسفہ: حافظ محمد ظہور الحق پھلوری م ۱۸۱۹ء، کتاب عربی میں ہے۔ حیدر آباد دکن سے شائع ہو چکی ہے۔

۸۔ مولانا فاخر الہ آبادی (ممدوح گرامی): مولانا فاخر بنیو والہ آبادی (وفات ۵ جولائی ۱۹۳۰ء)، یہ مولانا محمد فاخر زائر الہ آبادی ابن شاہ خوب اللہ الہ آبادی م ۱۱۴۴ھ کی اولاد میں سے تھے۔ اور خانقاہ اہملی، دائرہ شاہ اجمل کے سجادہ نشین تھے۔ ان کے حالات خالد میاں فاخری مقیم کراچی (مترجم مآثر الکرام، مطبوعہ کراچی ۱۹۸۳ء) نے اپنی تالیف ”تذکار اولیاء“ مطبوعہ کراچی میں لکھے ہیں۔ مولانا فاخر بنیو خلافتی لیڈر تھے اور اس تحریک کے سلسلے میں قید با مشقت بھی کافی تھی۔ ایک اسکالر کے استفسار کے جواب میں (جو راقم کی نگرانی میں کام کر رہے تھے) خالد میاں فاخری نے اپنے مکتوب مورخہ ۷ دسمبر ۱۹۸۶ء میں صراحت کی کہ ”گرامی الہ آباد کر خانقاہ اہملی دائرہ شاہ اجمل میں مولانا فاخر بنیو کے پاس مقیم بھی ہوئے تھے اور دونوں میں گہرے مراسم تھے“۔ ڈاکٹر نذیر احمد صاحب کی خدمت گرامی میں میرا سلام پہنچا کر، مجھے ممنون کیجیے۔ انھیں الگ خط میں لکھتا ہوں۔ ڈاکٹر رفیع الدین اشفاق صاحب کی خدمت میں بھی آپ کے توسط سے سلام پیش کرتا ہوں۔ اُن سے ڈاکٹر غلام مصطفیٰ خاں صاحب کے دوست کدے پر ایک بار ملاقات ہو چکی ہے۔ آپ کا اب تک غائبانہ نیاز مند ہوں۔ مگر دسمبر میں شاید ملاقات حاصل ہو۔ ڈاکٹر

نذیر احمد صاحب نے ازراہ کرم غالب سیدنا کا دعوت نامہ بھجوایا ہے جس کا لیٹر آف ایکسپنڈیچس (Acceptance) میں اُن کے دہلی کے پتے پر بھیج چکا ہوں۔ فقط

نیاز مند
نجم الاسلام

30.9.1991

بخدمت فاضل گرامی ڈاکٹر مختار الدین احمد صاحب، علی گڑھ۔

(۳۳)

باسمہ سبحانہ

فون: ۳۰۶۸

جامعہ اردو

نائب شیخ الجامعہ، جامعہ اردو،

مختار الدین احمد
ایم۔ اے، پی ایچ۔ ڈی (علیگ) ڈی فل (آکسن)

علی گڑھ

علی گڑھ ۹۱/۱۰/۴

السلام علیکم

مکرمی و محترمی

سبح الدین مصطفائی صاحب آئے اور آپ کی خیر و عافیت کی خبر لائے۔ آپ کی مصروفیات کا بھی علم ہوا اور اس سے خوشی ہوئی لیکن یہ جان کر کچھ تردد ہوا کہ آپ کی طبیعت کچھ مضطرب رہتی ہے۔ یہ شاید کثرت کار کی وجہ سے ہے، اگر ایسا ہے تو صحت کا خیال رکھ کر کام کیجئے، اس عمر میں اگر ایک بار صحت بگڑ جائے تو پھر سنبھالنا مشکل ہو جاتا ہے۔

دکتر نذیر احمد صاحب ایران جانے والے ہیں۔ میں نے انہیں اطلاع دی تھی کہ حیدر آباد سے ایک صاحب آنے والے ہیں، متعدد مضامین آپ کے زیر تحریر ہیں ایک مضمون تحقیق کے لیے مکمل کر لیں تو وہ صاحب اپنے ساتھ لیتے جائیں۔ پرسوں ڈاکٹر صاحب صبح کو تشریف لائے تھے کہ مضمون مکمل ہو گیا، کل مصطفائی صاحب گھوم پھر کر اور دہلی کے تمام مزارات مقدسہ پر فاتحہ خوانی کے بعد تشریف لائے تو میں نے ان کے پاس بھیجا، چنانچہ جب وہ رات آئے تو مضمون ان کے ہاتھ میں تھا۔

میں نے بھی اس یادگاری کتاب کے لیے مضمون تیار کر لیا ہے بس ایک آٹھ کی کسر باقی رہ گئی ہے اس ماہ کے آخر تک ان شاء اللہ بھیج دوں گا۔ اصل میں ایک تذکرے خازن الشعراء کی تلاش ہے جس میں دائرۂ شاہ اجمل کے بزرگوں کے حالات ہیں اس کے ایک ہی نسخے کا پتا چلا ہے جو جناب اجمل صاحب کے پاس ہے جن سے میرے ایسے تعلقات نہیں کہ ان سے اصل یا کس منگواؤں۔ اس ہفتے معلوم ہوا ہے کہ اس کا عکس مجھے مشفق خواجہ صاحب کے پاس ہے، وہ اتنے مصروف رہتے ہیں کہ انہیں زحمت دیتے ہوئے کچھ اچھا نہیں معلوم ہوتا۔ لیکن لکھوں گا۔ وہ بھی کیا کہیں گے کہ دہلی میں کتاب موجود ہے جو علی گڑھ سے (غزین سے) دو گھنٹے کے فاصلے پر ہے، لیکن منگوار ہا ہوں عکس کا عکس جو دوسرے ملک کے آخری صوبے کے آخری شہر میں ہجیرہ عرب پر واقع ہے ہے نالطیفی بات۔ اس تذکرے پر بہت دن ہوئے خواجہ احمد فاروقی صاحب کا مضمون چھپا تھا، اور مدت ہوئی حسرت موہانی مرحوم نے اردوئے معلیٰ میں اسکے اقتباسات شائع کیے تھے۔

کیا آپ کے علم میں خازن الشعراء کا کوئی نسخہ ہے؟

اقبال نے مولانا گرامی کی اس فارسی رباعی کی تعریف ایک خط میں کی ہے جو انھوں نے مولانا فاخر [الہ آبادی] کی مدح میں لکھی ہے (مکاتیب اقبال بنام گرامی مرتبہ محمد عبداللہ قریشی لاہور ۱۹۸۱ ص ۱۶۳، ص ۱۶۵)۔ قریشی اور ہاشمی صاحبان نے ان کے متعلق کچھ نہیں لکھا، کلیات مکاتیب اقبال کے مرتب برنی صاحب دائرۃ الجمل کے ان مولانا فاخر کو گرامی کا مدوح سمجھتے ہیں جن کا ذکر نزہۃ الخواطر اور تذکرۃ علماء ہند وغیرہ میں ہے۔ میں نے انھیں لکھا کہ اقبال و گرامی کے معبود ذہنی وہ نہیں ہو سکتے جن کی وفات ۱۱۰۰ھ کے بعد ہوئی ہے۔ یہ تو کوئی معاصر ہوں گے۔ مولانا سید ابوالحسن علی ندوی صاحب سے میں نے پوچھا انھوں نے بھی انھی بزرگ کا ذکر کیا جن کا ترجمہ نزہۃ الخواطر میں ہے۔ میں نے خاتہ دائرۃ الجمل اور الہ آباد کے اصحاب کو کوئی ایک درجن خط لکھے کوئی کچھ نہیں بتا سکا۔

مجھے یاد آتا ہے والد صاحب رحمۃ اللہ علیہ ان کا ذکر کرتے تھے وہ ان کے دوستوں میں تھے، خلافت اور پھر کانگریس کی تحریک سے وابستہ تھے۔ مولانا عبدالماجد ربیادی زندہ ہوتے تو وہ ضرور بتاتے بلکہ مجھے یقین ہے انھوں نے اپنے اخبار میں ان کی وفات پر کچھ لکھا بھی ہو۔ بعد کو ان کا سال وفات ۱۹۳۰ء معلوم ہوا اس زمانے کی سچ یا صدق کی فائلیں تلاش کے باوجود یہاں نہیں ملیں۔ والد مرحوم کا معاصر ہونا اور سال وفات ۱۹۳۰ء معلوم ہونے کے بعد مجھے یقین ہوتا ہے کہ گرامی نے انھی کا ذکر اپنی رباعی میں کیا ہے جس کا ایک مصرع ہے: سجادہ نشین شاہ اجل، فاخر

مشکل یہ ہے کہ دونوں فاخر دائرۃ شاہ اجل کے بزرگوں میں ہیں۔ پھر مجھے ایک نام مولانا شاہد فاخری کا یاد آیا خیال ہوا یہ ضرور مولانا فاخر کے بیٹے ہوں گے۔ ان کی تاریخ وفات ۳/ رمضان ہے (خاتہ والے سال وفات مجھے نہ بتا سکے، تاریخ تو اس لیے ازبر ہوگی کہ اس تاریخ کو وہاں ان کا عرس ہوتا ہوگا)۔ بہر حال ان شاہد فاخری صاحب کے چار بیٹے ہیں، سید محمد زاہد فاخری، سید محمد ناصر فاخری، سید محمد طاہر فاخری، یہ تینوں صاحبزادگان دائرۃ شاہ اجل میں متمکن ہیں لیکن ان سے توقع نہیں کہ اپنے والد ماجد یا اپنے جد امجد کے بارے میں کچھ لکھ سکیں۔ معلوم ہوا ان میں سب سے فائق مولانا شاہد فاخری کے بڑے بیٹے مولانا خالد فاخری مقیم کراچی ہیں۔ انھیں زحمت دی گئی، آج تک جواب نہ آیا۔ ان کا پتا میں نے معلوم کر لیا ہے ذیل میں درج کرتا ہوں:

مولانا خالد فاخری، ایف ۳۴، فیڈرل کپٹل ایریا، کراچی۔ ۱۹

ان کا ٹیلیفون نمبر معلوم نہ ہو سکا ورنہ وہ بھی لکھتا خواجہ صاحب کو لکھوں گا کہ ڈائرکٹری دیکھ کر لکھ بھیجیں۔ ممکن ہو تو خالد فاخری صاحب سے مولانا فاخر کے بارے میں کچھ معلومات حاصل کر کے اطلاع دیجئے۔ کچھ حالات زندگی اور تاریخائے ولادت و وفات معلوم ہو جائے کچھ حالات زندگی اور سب سے اہم بات یہ کہ فاخر و گرامی کے تعلقات کا کچھ پتا چلے، گرامی کے بلکہ ممکن ہے اقبال کے کچھ خطوط بھی اس خاندان میں ہوں۔ سال ڈیڑھ سال سے یہ ساری تک و دو صرف اس بات کے لیے ہے کہ اقبال کے خط میں جس فاخر کا ذکر ہے اس کی تشخیص ہو جائے اور چار پانچ سطروں کا ان پر ایک نوٹ لکھ دیا جائے اس مجموعہ خطوط کے لیے جو حلی سے شائع ہو رہا ہے۔ اسے میرے محترم دوست سید مظفر حسن برنی صاحب مرتب کر کے دہلی اردو اکیڈمی سے شائع کر رہے ہیں۔ پہلی جلد کلیات مکاتیب اقبال کی شائع ہو چکی ہے دوسری جلد ایک دو مہینے میں شائع ہو جائے گی۔

پروفیسر محمود مین کے نام ایک لفافہ بھیج رہا ہوں جس میں استاذ مرحوم کے سلسلے کی بعض تحریرات ہیں مجموعہ بھائی

تحقیق شماره: ۲۵۔ جنوری تا جون ۲۰۱۳ء

سے مجھے ملی تھیں اور جن کا ایک بار انھوں نے آپ سے ذکر بھی کیا تھا۔ میں ڈاک سے بھیجنا نہیں چاہتا تھا آجکل رجسٹری بھی محفوظ نہیں ہے (دکتر نذیر احمد صاحب نے آپ کو کئی ماہ [ہوئے] اپنا مضمون رجسٹری سے بھیجنا تھا، جو آپ کو نہیں ملا، عابد رضا بیدار نے رجسٹری سے جرنل کے پرچے دکتر خالد حسن قادری کو لندن بھیجوائے اور نہیں ملے) میں کسی امین و فرض شناس شخص کی تلاش میں تھا اب مصطفائی صاحب سے بڑھ کر فرض شناس کون ہوگا۔ چاہتا ہوں کہ یہ لفاف آپ محمود بھائی کو خود پہنچا دیں اور صورت حال انھیں اچھی طرح سمجھا دیں۔ تقریر کا ایک کیسٹ بھی بھیج رہا ہوں وقت نکال کر اسے سن لیجے گا اور موقع ہو تو کچھ حصے ڈاکٹر صاحب کو بھی سنا دیجئے۔ اسے بعد کو دکتر جمیل جالبی صاحب کو بھیجا دیجئے۔ دوسرا کیسٹ کسی معتبر آدمی یا ڈاک کے ذریعہ مشفق خواجہ صاحب کو کہ وہ بن کر اگر چاہیں تو لطف اللہ خان صاحب (کراچی) کے حوالے کر دیں۔ خط کی طوالت کی معذرت

والسلام

مختار الدین احمد

(۳۴)

University of Sindh

CHAIRMAN

Jamshoro(Sindh), Pakistan

Tel. Add."UNISIND"

DEPARTMENT OF URDU

Phone off: 71292

۱۹ اکتوبر ۱۹۹۱ء

محترم ڈاکٹر صاحب! سلام و آداب

سیح الدین مصطفائی صاحب کا لایا ہوا آپ کا مکتوب گرامی (مورخہ ۴ اکتوبر) مع کیسٹ ایک عدد ڈاکٹر غلام مصطفیٰ خاں صاحب نے چند روز پیشتر دیا۔ شکریہ، بالخصوص کیسٹ کا کہ اس میں آپ کی آواز سننے کو ملی۔ ممنون ہوں ذرہ نوازی کے لیے کہ اس میں آپ نے مجھے کلمات تحسین سے نوازا، اور دل بڑھایا، ورنہ اپنی حدیں خوب پہنچاتا ہوں۔

آپ کا بھیجا ہوا پریکٹ بحفاظت تمام پروفیسر محمد محمود مین صاحب کے ہاتھوں میں پہنچ گیا۔ میں خود لے کر ان کی خدمت گرامی میں حاضر ہوا تھا اور درخواست کی تھی کہ ایک خط میں اس کی رسید سے آپ کو مطلع کریں گے، مگر توقع کم ہے کہ وہ ایسا کریں۔ بہر کیف وہ بحمد اللہ اچھے ہیں، محنت اچھی ہے اور اچھی طرح گذرتی ہے۔

ڈاکٹر نذیر احمد صاحب کا ایک اور مقالہ مع خط موصول ہوا۔ ممنون ہوں، ان کا بھی، اور آپ کا بھی کہ اس میں آپ کا تصرف یا تقاضا بھی شامل ہے۔ ڈاکٹر نذیر احمد کس قدر اچھا لکھتے ہیں۔ ان کا یہ مقالہ تحقیق شمارہ ۵ میں شامل کرنے کا ارادہ ہے، اور جب ”نذر علی“ چھاپنے کی نوبت آئے گی تو اس میں بھی اسے شامل کریں گے۔ اب آپ کے مقالے کا انتظار ہے۔

ڈاکٹر صاحب! خازن الشعراء کا کوئی نسخہ میری دسترس یا میرے علم میں نہیں۔ گرامی سے متعلق آپ کے استفسار کے جواب میں عرض ہے کہ اپنے ۳۰ مکتبہ کے خط میں اس کا جواب لکھ چکا ہوں، شاید وہ خط نہ ملا ہو۔ اس لیے اس جواب کی عکسی نقل پھر منسلک کرتا ہوں، اس میں چند اور معلومات بھی ہیں۔

آپ کس قدر اچھے خط لکھتے ہیں۔ ان کو شائع ہونا چاہیے۔ ڈاکٹر نذیر احمد صاحب کو الگ خط لکھتا ہوں۔ میری طبیعت کے انحراف کی وجہ شکر کی شکایت ہے جس کی وجہ سے مجھے ہونے والے پر چلنا پڑتا ہے۔ فقط۔

نیا زمند:
نجم الاسلام

بخدمت فاضل گرامی ڈاکٹر مختار الدین احمد صاحب
فاطمہ منزل، ۲۸۶/۴، امیر نشان روڈ، سول لائنس، علی گڑھ ۲۰۲۰۰۲۔
(۳۵)

باسمہ سبحانہ

علی گڑھ

شعبہ، ۲۶/۱۰/۹۱ء

مکرمی پروفیسر نجم الاسلام صاحب السلام علیکم
مکرمیت نامہ مورخہ ۳۰ ستمبر قدرے تاخیر سے ملا۔ ممکن ہے ہوائی لفافہ کا محصول 3.75 سے کچھ زائد ہو۔ یہاں سے 4-0 میں جاتا ہے بہتر ہے ڈاک گھر سے پوچھ لیا جائے۔

خطوط اقبال کے سلسلے میں آپ کے قیمتی اشارات ملے، آپ نے مجھے تلاش کی زحمت سے بچا لیا، بہت ممنون ہوں، آپ کا بھی اور ڈاکٹر صاحب قبلہ کا بھی۔ ڈاکٹر سید مظفر حسن برنی سے آپ غائبانہ طور پر واقف ہوں گے۔ یہ انگریزی کے طالب علم رہے ہیں غالباً آئی اے ایس ہیں حکومت ہند کے مختلف محکموں میں رہے۔ دو بار دوصوبوں کے گورنر رہے۔ پھر اقلیتی کمیشن کے سربراہ مقرر ہوئے۔ اقبال سے انھیں دلچسپی ہے اسی بنا پر انھوں نے کلیات مکتب اقبال کی ترتیب کا کام اپنے شوق کی بنا پر شروع کیا۔ میرے ان کے تعلقات نہیں تھے لیکن جب مکتب کی پہلی جلد شائع ہوئی تو میں نے خط لکھ کر ان کے شوق کو سراہا محنت کی داد دی اور ترتیب و تجزیے میں جو کمی تھی اس کی طرف ان کی توجہ منعطف کرائی۔ ان کا بہت اچھا سا خط آیا اور دوسری جلد کے حواشی لکھنے کے سلسلے میں مدد چاہی۔ میں نے ان کی ذوق و شوق کو دیکھ کر اور یہ خیال کر کے کہ وہ یونیورسٹی کے آدھی نہیں ہیں عمر سرکاری ملازمت میں گزار رہے ہیں پھر بھی ادبی ذوق رکھتے ہیں ان کی مدد کا وعدہ کیا اور بہت سے مصنفین و مصنفات پر نوٹس لکھ کر بھیج دیئے۔ کچھ مدد انھیں اور اصحاب نے بھی دی، یہ جلد اب چھپ گئی ہے، آجکل انڈکس وغیرہ کی طباعت ہو رہی ہے۔ اب تیسری جلد کے لیے انھوں نے استفسارات کی فہرست بھیجی ہے بیشتر کے جواب انھیں لکھ کر بھیج دیے ہیں۔ کچھ کے اب کچھ ہوں گا۔ کہیں اور سے پہلے آگئے ہوں تو پھر محنت ضائع ہونے کا بھی خدشہ ہے۔ بہر حال۔

۱۔ فہرست میں سر السماء درج تھا لیکن کہیں میں نے سیر السماء اور اس کے مصنف عبدالعزیز کا نام دیکھا تھا لیکن بالکل یاد نہیں رہا کہاں؟ آپ نے جو اطلاع بھیجی ہے وہ میرے لیے اہم ہے یہ کہاں کے رہنے والے تھے آپ نے انھیں ”پرہیزاری“ لکھا ہے۔ سال ولادت شاید معلوم نہ ہو سکا کتب اقبال بنام خواجہ منجمی کا مکمل حوالہ بھی عنایت ہو۔

۲۔ مولوی احمد رضا بجنوری کا نام انھوں نے صرف لکھا ہے۔ میں نے ان سے پوچھا ہے کہ اقبال نے کس سلسلے میں ان کا

تحقیق شماره: ۲۵۔ جنوری تا جون ۲۰۱۳ء

ذکر کیا ہے بلکہ اقبال کی عبارت کی نقل منگوائی ہے ان کے نام کا اقبال کا خط اقبال نامہ ۲۲/۲۳ میں بعد کوئل گیا جس نے مولوی نور الحسن راشد (مفتی الحی بخش اکیڈمی کا نذہلہ) سے ان کے متعلق استفسار کیا تھا، انھوں نے لکھا وہ زندہ ہیں اور بجنور میں مقیم ہیں اگرچہ پتا انھوں نے کچھ اور لکھا ہے۔ میں آپ کے بھیجے ہوئے پتے پر بھی انھیں خط لکھوں گا خدا کرے ان کی صحت ایسی ہو کہ وہ خط کتابت کر سکیں۔ انور شاہ کشمیری پر جو کتابیں لکھی گئی ہیں ان میں اور مدرسہ دیوبند کی تاریخ میں بھی ان کا ذکر مل جاتا چاہیے۔ انھوں نے پتا یہ بھیجا ہے: رضا لاج، بخارہ روڈ، بجنور، یوپی،

۳۔ برنی صاحب نے تاملہ مجمع البحار ای لکھا ہے۔ ظاہر مجمع بحار الانوار مراد ہے۔ اقبال کے خط کا عکس بھیجیں تو معلوم ہوا [ہو]۔ میرے پاس مکاتیب اقبال کے سارے مجموعے نہیں اس لیے بار بار ان سے خطوں کی نقل منگوائی پڑتی ہے۔

۴۔ آپ کا خیال صحیح معلوم ہوتا ہے مسئلہ زمان و مکان ۱۹۲۴ کی چھپی ہوئی عربی کتاب رازی کی المباحث المشرقیہ ہی ہوگی، اسکے متعدد نسخے یہاں موجود ہیں اور میں نے شعبے کے لیے بھی منگوائی تھی۔ میں سمجھ رہا تھا کہ اقبال شرق وسط کی کسی مطبوعہ کتاب کا ذکر کر رہے ہیں۔

۵۔ برنی صاحب نے پہلے صرف مولوی نور الاسلام لکھا، پھر نور الاسلام صدیقی بجنوری تحریر کیا اور یہ لکھا کہ عبدالرحمن بجنوری کے عزیزوں میں ہیں اس لیے بجنوری کے ایک بھانجے کو جو علی گڑھ میں ہیں میں نے خط لکھ کر حالات منگوائے ہیں۔ میں ان سے تو نہیں دکتور شہید الاسلام سے ملا وہ ان کے واقف تھے لیکن ضروری معلومات بہم نہ پہنچا سکے۔ میں نے تلاش سے جمع کیے۔ باقیات بجنوری کا نسخہ برنی صاحب کے ذریعہ جامعہ ملیہ کے کتابخانے سے منگوا یا، پھر کراچی میں بہت عرصہ ہوا ایک مجموعہ اسی قسم کا چھپا تھا۔ اسکے عکس دکتور معین الدین عقیل اور سید انیس شاہ جیلانی نے بھیج دیے۔ نوٹ مرتب کر کے برنی صاحب کو بھیج دیا۔ لیکن یہ خیال بار بار آتا رہا کہ اقبال کا ان سے کیا تعلق رہا ہوگا۔ بس یہ خیال تھا کہ مولوی صاحب کی بیشتر زندگی بلوچستان میں گزری۔ شاید اقبال سے ذاتی تعلقات ہوں۔ ایک دن سید صاحب کے نام اقبال کے خط پر نظر پڑی معلوم [ہوا] یہ تو زمان و مکان والے نور الاسلام ہیں۔ برنی صاحب کو لکھا کہ پچھلا نوٹ روک لیں اس کی کتابت نہ کرائیں آپ نے نور الاسلام بجنوری لکھ کر گرا کیا۔ پھر مولانا عبدالسلام خان (رام پور) کو اور دوسرے اصحاب کو لکھا۔ بشیر احمد خاں غوری صاحب یہیں علی گڑھ میں متمکن ہیں ان سے تو کچھ معلوم نہ ہو سکا، لیکن مولانا عبدالسلام نے لکھا کہ نور الاسلام کا رسالہ فی المکان رام پور میں ہے فی الزمان ظاہر مفقود ہے۔ خیال ہوا نذہ الخواطر میں دونوں کتابوں کا ذکر ہے ممکن ہے ندوہ میں موجود ہو، مولانا سید ابوالحسن علی ندوی صاحب کو لکھا گیا ہے ابھی جواب نہیں آیا۔ افسوس کہ سید سلمان ندوی کے خطوط بنام اقبال ظاہر محفوظ نہیں ورنہ ان امور پر بہت اچھی روشنی پڑتی۔

۶۔ اتفاقاً ماہیہ الزمان کوئی ایک سال ہوا محمود احمد برکاتی صاحب نے بھیج دیا ہے۔ دوسری جلد کے لیے مولانا بركات احمد پر نوٹ لکھنے کے سلسلے میں ان سے اور فرید احمد برکاتی (جے پور) سے خط کتابت رہی تھی۔

۷۔ ہندی فلسفی ساکن پھلپوری، حافظ ظہور الحق ہی ہوں گے بہت قیمتی اطلاع آپ نے دی ہے کتاب اگر دائرۃ المعارف نے چھاپی ہے تو آسانی سے مل جائے گی۔ اب شاہ ظہور الحق کے حالات دریافت کرنے ہوں گے۔ میں نے بہت زمانہ ہوا بہار میں اردو نثر پر ایک مضمون لکھا تھا ”یہ خوب سے خوب تر“ کی تلاش میں اب تک شائع نہیں ہو سکا، شاہ صاحب

کے حالات مختصر طور پر ہیں نے لکھے تھے، اس موضوع پر ایک عزیز کی کتاب کئی سال ہوئے پڑنے سے شائع ہوئی ہے اس میں حالات مل جائیں گے۔

۸۔ میں برنی صاحب کو تین بار خط لکھ چکا ہوں کہ اقبال کے معبود یعنی فاخر زائر (۱۱۲۰ھ-۱۱۵۹ھ) نہیں فاخر بیجو ہیں یہ والد صاحب کے دوستوں میں تھے خلافت تھے۔ ۳۰ سال وفات کی اطلاع الہ آباد کی خانقاہ سے ملی صدق اس زمانے کا نہیں مل سکا ان کی وفات [پر] مولانا عبد الماجد نے ضرور لکھا ہوگا۔ میں نے برنی صاحب کو لکھا جو نوٹ آپ نے کسی سے لکھوایا ہے اسکی نقل دیکھی اسے ضائع کر دیجئے یہ فاخر اقبال و گرامی کے معاصر ہیں، ورنہ گرامی، ڈھائی سو سال پہلے کے کسی شخص پر مدیہ رباعی کیا لکھتے۔ دائرہ شاہ اجل سے تاریخ وصال "۹ صفر ۱۹۳۰ء" معلوم ہوئی سخن اللہ مہینہ قمری اور سال شمس مولانا شاہد فاخری انھی فاخر بیجو کے بیٹے تھے انھیں میں نے دیکھا تھا، ان کے بیٹے سید محمد زاہد فاخری، سید محمد ناصر فاخری، سید محمد طاہر فاخری الہ آباد میں مقیم ہیں لیکن ظاہر اپنے بزرگوں سے کوئی کچھ تعلق نہیں رکھتے۔ مجھے بتایا گیا بڑے بیٹے مولانا خالد فاخری (۳۳۴ فریڈرل کینسل ایریا کراچی-۱۹) معلومات بہم پہنچانیں گے۔ برنی صاحب نے میرے کہنے پر انھیں خط لکھا، کوئی جواب نہیں آیا۔ کم از کم ایک دو ماہ پہلے تک آتا تو وہ مجھے ضرور لکھتے۔ میں نے یہ بھی معلوم کرایا تھا کہ اقبال یا گرامی اور مولانا فاخری کی خط کتابت ان کے پاس محفوظ ہے یا نہیں۔ دو چار دن ہوئے حسرت کے اردوئے معلیٰ میں بیجو کے اشعار ملے۔ آپ نے یہ لکھ کر کہ دونوں میں مراسم تھے اور گرامی الہ آباد بھی بیجو دے ملنے گئے تھے میرے خیال کی تصدیق کر دی۔

اقبال کا یہ خط رفیع الدین ہاشمی اور محمد عبداللہ قریشی نے اپنے مجموعوں میں شائع کیے ہیں [کیا ہے] ہاشمی نے میرے خط کے جواب میں فاخر بیجو کے بارے میں تو کچھ نہیں لکھا صرف وہ رباعی نقل کر دی۔ جو قریشی اپنے فٹ نوٹ میں درج کر چکے ہیں اور جو رباعیات گرامی میں بھی موجود ہے۔ قریشی صاحب کا بھی جواب نہیں آیا ہے۔ تو صاحب یہ ہے تحقیق کا معاملہ اور یہ ہے اسکی دروسری اور اس کا انعام جو محققوں کو ملتا ہے وہ آپ کو معلوم ہے۔ صاحب، خالد میاں فاخری کی مآثر الکرام اور تذکار اولیاء کے نسخے میرے لیے پیدا کیجئے، ضرور۔ وہ جب گورنر کے خط کا جواب نہیں دیتے تو مجھے کتاب کیا بھیجیں گے اس لیے آپ کو زحمت دے رہا ہوں۔ اب زحمت فرما کر خواجہ عبدالواحد محمود الصواف فاسی اور ابن شیبہ کے متعلق اطلاع دیجئے۔ الصواف کا ذکر اقبال نے اسرار خودی کے دیباچے میں کیا ہے جہاں ابن شیبہ کا بھی نام آیا ہے۔ علما تو ہم میں سب سے پہلے غالباً ابن شیبہ علیہ الرحمہ اور حکماء میں واحد محمود نے اسلامی تخیل کے اس ہمہ گیر میلان کے خلاف صدائے احتجاج بلند کی مگر افسوس ہے واحد محمود کی تصانیف آج ناپید ہیں۔ دبستان مذاہب میں اس حکیم کا تھور، سا تذکرہ لکھا ہے جس سے اس کے خیالات کا پورا اندازہ نہیں ہو سکتا۔

مجھ سے ابن ابی شیبہ پر نوٹ مانگا تھا میں نے ان پر اور اسکی المصنف پر لکھ کر بھیج دیا اور وہ چھپ بھی جاتا لیکن اسرار خودی کے مقدمے کی عبارت سے اندازہ ہوا کہ یہ ابن شیبہ ہیں ابن ابی شیبہ نہیں اور یہ مشہور محدث نہیں کوئی اور ہیں (خیر یہ نوٹ اقبال نامہ حصہ اول ص ۱۹۱ کے ایک خط نام سید صاحب کام آجائے گا) الصواف مراقتی ہیں تیسری صدی ہجری میں گزرے ہیں۔ فصوص الحکم میں انھیں "شیخنا السابق" کہہ کر یاد کیا گیا ہے۔ یہ پہلے کثرت میں وحدت کے قائل تھے لیکن بعد کو اس خیال سے انھوں نے رجوع کر لیا تھا حیدر آباد کے ایک صاحب کے نام اپنے ایک انگریزی خط مورخہ ۱۰ جولائی ۲۲ء میں جو اقبال ربوہ

اکتوبر ۶۹ اور جنوری ۷۰ء میں چھاپا ہے Dr Lucy اور کتاب الفجر کا ذکر آیا ہے خالد خلیل بک پر معلومات مطلوب ہیں قسطنطنیہ میں پروفیسر تھے کچھ عرصے تک کبرئج میں بھی رہے تھے۔ ان کے نام اقبال کا ایک طویل انگریزی خط ہے جس کا ترجمہ سہیل علی گڑھ میں اور پھر ایک مجموعے میں صفحہ ۱۰۱ پر علم الانساب کے عنوان کے تحت۔ ان چاروں اصحاب کے متعلق جو کچھ معلوم ہو سکے لکھ کر بھیج دیجے ممنون ہوں گا۔

سیح الدین صاحب آپ لوگوں کے نام خطوط، کیسٹ وغیرہ لے کر ۶ کروڑا نہ ہوئے ہیں نہ ان کا کوئی خط خیریت کا آیا اور نہ آپ لوگوں کا اس لیے تردد ہے ڈاکٹر صاحب کی خدمت میں سلام کہیے۔ مخلص مختار الدین احمد ہاں ایک بات کام کی بتاؤں۔ حسین قلی خاں عاشق عظیم آبادی کا تذکرہ نشر عشق (۱۲۳۳/۱۸۱۷ء) تابع محقق اے۔ جان فیدو نے پانچ جلدوں میں روس سے شائع کر دیا ہے۔ معارف کے ایک نوٹ سے اطلاع ملی، سفارت خانے کو آپ لکھیں تو یہ کتاب ممکن ہے تھوڑے آپ کے کتابخانے کو مل جائے۔ پتا معلوم ہو سکے تو براہ راست بھی لکھا جاسکتا ہے۔

(۳۶)

باسمہ تعالیٰ

Prof. M.D. Ahmed

ALIGARH MUSLIM UNIVERSITY
ALIGARH

Dated ۹/۱۲/۳۰ء

بھائی میں طویل ہو گیا تھا اب رو بصحت ہوں۔

۱۹ اکتوبر کا گرامی نامہ اور اس سے پہلے ۳۰ ستمبر کا مکتوب سامی بھی ملا۔ تو جہات کا ممنون ہوا۔ میں نے ۳۰ ستمبر کے خط کی رسید اور شکریے میں ایک خط ۲۹ اکتوبر کو لکھا ہے جو ملاحظے سے گزرا ہوگا۔ جس دن آپ کو خط پوسٹ کیا اسی دن کچھ دیر کے بعد آپ کا ۱۹ کا والا نامہ موصول ہوا۔

۱۔ سیر السماء پر دو چار سطریں اور لکھ دیجئے۔ مصنف کے حالات کس کتاب میں ملتے ہیں؟

۲۔ تصویلات فلسفہ (ظہور الحق پھلواروی) فی الحال یہاں نہ مل سکی، آپ کے یہاں موجود ہو تو دیکھ کر دو چار سطریں اس کے بارے میں اور کچھ مصنف کے بارے میں تحریر کر دیجئے۔ اس کتاب کا ذکر اقبال نامہ جلد اول میں ہے۔ مکتوب بنام سید سلیمان ندوی۔

۳۔ دکتر نذیر احمد صاحب نے خوش خبری سنائی کہ آپ نے غالب انسٹی ٹیوٹ کے سمینار میں شرکت کا وعدہ کر لیا ہے۔ بہت خوشی ہوئی۔ آپ بہت زمانے سے ہندستان نہیں آئے ہیں۔ ضرور آئیے اور موقع ہو تو علی گڑھ پنشنہ کا بھی ویزا ضرور بنوائیے کہ آپ یہاں کے کتب خانوں سے بھی مستفید ہو سکیں اور کچھ لوگوں سے مل بھی سکیں۔ خیال ہے کہ اس زمانے میں چند دنوں کے لیے نالندہ راجپور جا نا ہوگا۔ لیکن صرف چند دنوں کے لیے۔

ممکن ہو تو اپنے ساتھ ماثر الکرام (مترجم) مطبوعہ کراچی ۱۹۸۳ء اور تذکار اولیا کا ایک ایک نسخہ لیتے آئیے۔ پچھلے خط میں بھی لکھ چکا ہوں۔ آپ نے خالد فاخری صاحب سے خط کتابت کا ذکر کیا ہے۔ آپ کی نگرانی میں جس اسکالرنے کام کیا ہے ان کا موضوع کیا تھا۔

۴۔ مولوی احمد رضا بجنوری کے نام کا خط اقبال نامہ جلد دوم ص ۲۴۱ میں ہے۔ برنی صاحب خط کے مندرجات پر نوٹس چاہتے ہیں۔

۵۔ اب مسئلہ خواجہ عبدالواحد محمود الصوفی فاسی کا رہ جاتا ہے جن کا ذکر دیباچہ اسرار خودی میں ہے۔ دبستان مذاہب میں مختصر سا ذکر ان کا ملتا ہے اور کتاب الفجر کا۔ اقبال ۱۰ جولائی ۲۳ کو صیب احمد علی ہاشمی حیدر آباد کو لکھتے ہیں

The earlier 'الفجر' a book which give you an idea of that muslim sufism is Work on Bufim is, I think

میں الصوف کے بارے میں لکھ چکا ہوں کہ یہ تیسری صدی ہجری کے ممتاز صوفی تھے۔ ابن العربی نے فصوص الحکم میں ان کے لیے اشیانہ السابقی لکھا ہے۔ یہ امور ۲۹ کے خط میں لکھ چکا ہوں۔ احتیاطاً پھر لکھ دیا ہے کہ آجکل ڈاک کے انتظامات کچھ ٹھیک نہیں۔ آپ کا وقت بہت قیمتی ہے، جو کچھ آسانی سے معلوم ہو سکے لکھ کر بھیج دیجئے گا، زیادہ وقت ان امور پر صرف نہ کیجئے۔

آپ سے خط کتابت باقاعدہ تو اب شروع ہوئی ہے لیکن پرانے کاغذات میں کل آپ کا ایک پوسٹ کارڈ ۶۶/۵/۲۷ کا لکھا ہوا ملا جو آپ نے غزالی کا لطف آباد کے دوران قیام بھیجا تھا جس میں پوچھا تھا کہ ”دو مجلس فضلی کا جو نسخہ آپ کو ملا ہے کیا اس پر فضلی کے نام کی صراحت موجود ہے یا قیاساً اسے فضلی کی تصنیف مٹھرایا گیا ہے“ چتے پر آزاد لاہور بری مسلم یونیورسٹی لکھا ہوا ہے۔ ۶۶ء میں میں انشٹی ٹیوٹ آف اسلامک اسٹڈیز میں ریڈر تھا اور وہاں سے مجلہ علوم اسلامیہ شائع کرتا تھا۔ ۱۱ مئی ۶۸ء کو میں پھر شعبہ عربی میں پروفیسر اور صدر کی حیثیت سے آیا۔

مالک رام صاحب اب کچھ دنوں میں اپنے ۸۰ سال پورے کر لیں گے۔ یہ تحفہات میں ہے۔ دل چاہتا ہے کہ اس موقع پر ان کی خدمت میں ایک کتاب پیش کی جائے۔ دس بارہ مضامین بھی اچھے جمع ہو گئے تو بات بن جائے گی۔ دل چاہتا تھا کہ آپ جب دہلی تشریف لائیں تو اس کے لیے ایک علمی و تحقیقی مضمون لیتے آئیں۔ اپنے مسودات کی فائل دیکھیے کوئی غیر مکمل مضمون لکھا ہوا مل جائے تو اسی کو مکمل کر دیجئے، اگر آپ کوئی نیا مضمون نہ لکھ سکیں۔ ان کی کسی تصنیف پر بھی آپ مضمون لکھ سکتے ہیں۔ پروفیسر غلام مصطفیٰ خاں صاحب قبلہ کو بھی لکھوں گا لیکن کچھ ٹھہر کر۔

مالک رام صاحب اس عمر میں بھی صحت کی خرابی اور بصارت کی کمزوری کے باوجود لکھنے پڑھنے میں مصروف ہیں۔ مکاتیب ابوالکلام کی پہلی جلد سادھیہ اکادمی دہلی نے کچھ دن پہلے شائع کی ہے۔ تذکرہ ماہ و سال اس صفحے چھپ گئی ہے، ابھی میرے پاس نہیں آئی ہے۔ اب وہ مذکورہ بالا دونوں کتابوں کی دوسری جلد کی تکمیل میں لگ گئے ہیں۔ ایسے اشخاص کی قدر کرنی چاہیے۔ اب یہ نسل بھی ختم ہو رہی ہے اور افسوس ہے کہ دوسرے لوگ ان کی جگہ لینے والے مفقود ہیں۔ آپ دہلی آئیں تو ان سے ضرور ملیں۔ پروفیسر ریاض الاسلام صاحب (کراچی) آجکل علمی دررے پر ہندستان آئے ہوئے ہیں۔ بمبئی سے رام پور پہنچ گئے ہیں۔ ان کا رتھ آیا ہے، علی گڑھ سے وہ پٹنہ جائیں گے۔

خانان الشرا کا پتا چل گیا ہے۔ دائرۃ اہلیہ الہ آباد کا نسخہ اس خانوادے کے ایک فرد اجمل اتھلی صاحب کے پاس ہے جو اب جامعہ مگر دہلی میں مقیم ہیں۔ نقل کی کوئی صورت نہیں نکلتی۔ عرصہ ہوا ایک پارسی حج مقیم الہ آباد نے اس کی نقل تیار کرانی تھی جو اب برٹش میوزیم میں محفوظ ہے، اس کا کسک مشفق خواجہ صاحب منٹو اکرا شاعت کے لیے مرتب کر رہے ہیں۔ تین چار دن ہوئے ان کا خط آیا ہے۔ لکھنے میں نسخہ بہت غلط نقل ہوا ہے۔ حسرت موہانی کے پاس غالباً نسخہ الہ آبادی تھا جس سے کچھ تحقیق شمارہ: ۲۵۔ جنوری تا جون ۲۰۱۳ء

شعراے دائرہ اہملیہ کے تراجم انھوں نے اردوے معلیٰ میں شائع کیے تھے۔ خواجہ احمد فاروقی صاحب نے بہت دن ہوئے رسالہ اردو میں اس پر ایک مختصر سا تعارفی مضمون لکھا تھا۔ نسخہ انھیں اجمل اہملی صاحب سے ملا ہوگا۔ مجھے افضل الہ آبادی کے سلسلے میں اس تذکرے کی تلاش تھی۔ اقتباسات حاصل ہو جائیں تو مضمون مکمل کر دوں۔ اس پر دو چار سطروں کا نوٹ کافی ہو جائے گا۔ پھر اس حدیث کے متعلق تو بہر حال معلومات درکار ہوں گے۔ مسعود عالم مرحوم کو ایک خط میں لکھا ہے کہ ترکوں کے متعلق، مایوس نہ ہونا چاہیے (اقبال نامہ ۶۱: ۳۰۶)

۶۔ نظام الدین کی کوششوں سے خواجہ اقبال کو اطلاع ملی تھی کہ یہ مولوی احمد سعید بھاول پور کے پاس ہے، غالباً قلمی سر السماء کون سی کتاب ہے مصنف کا نام عبدالعزیز بتایا گیا ہے۔ اقبال نامہ ۱۷: ۳۸۲، ۳۸۰، ۳۷۹، ۳۷۵

۷۔ مولوی احمد رضا بخجوری؟ (اقبال نامہ ۲۴: ۳۳۲، ۳۳۱، ۳۳۰، ۳۲۹، ۳۲۸، ۳۲۷، ۳۲۶، ۳۲۵، ۳۲۴، ۳۲۳، ۳۲۲، ۳۲۱، ۳۲۰، ۳۱۹، ۳۱۸، ۳۱۷، ۳۱۶، ۳۱۵، ۳۱۴، ۳۱۳، ۳۱۲، ۳۱۱، ۳۱۰، ۳۰۹، ۳۰۸، ۳۰۷، ۳۰۶، ۳۰۵، ۳۰۴، ۳۰۳، ۳۰۲، ۳۰۱، ۳۰۰، ۲۹۹، ۲۹۸، ۲۹۷، ۲۹۶، ۲۹۵، ۲۹۴، ۲۹۳، ۲۹۲، ۲۹۱، ۲۹۰، ۲۸۹، ۲۸۸، ۲۸۷، ۲۸۶، ۲۸۵، ۲۸۴، ۲۸۳، ۲۸۲، ۲۸۱، ۲۸۰، ۲۷۹، ۲۷۸، ۲۷۷، ۲۷۶، ۲۷۵، ۲۷۴، ۲۷۳، ۲۷۲، ۲۷۱، ۲۷۰، ۲۶۹، ۲۶۸، ۲۶۷، ۲۶۶، ۲۶۵، ۲۶۴، ۲۶۳، ۲۶۲، ۲۶۱، ۲۶۰، ۲۵۹، ۲۵۸، ۲۵۷، ۲۵۶، ۲۵۵، ۲۵۴، ۲۵۳، ۲۵۲، ۲۵۱، ۲۵۰، ۲۴۹، ۲۴۸، ۲۴۷، ۲۴۶، ۲۴۵، ۲۴۴، ۲۴۳، ۲۴۲، ۲۴۱، ۲۴۰، ۲۳۹، ۲۳۸، ۲۳۷، ۲۳۶، ۲۳۵، ۲۳۴، ۲۳۳، ۲۳۲، ۲۳۱، ۲۳۰، ۲۲۹، ۲۲۸، ۲۲۷، ۲۲۶، ۲۲۵، ۲۲۴، ۲۲۳، ۲۲۲، ۲۲۱، ۲۲۰، ۲۱۹، ۲۱۸، ۲۱۷، ۲۱۶، ۲۱۵، ۲۱۴، ۲۱۳، ۲۱۲، ۲۱۱، ۲۱۰، ۲۰۹، ۲۰۸، ۲۰۷، ۲۰۶، ۲۰۵، ۲۰۴، ۲۰۳، ۲۰۲، ۲۰۱، ۲۰۰، ۱۹۹، ۱۹۸، ۱۹۷، ۱۹۶، ۱۹۵، ۱۹۴، ۱۹۳، ۱۹۲، ۱۹۱، ۱۹۰، ۱۸۹، ۱۸۸، ۱۸۷، ۱۸۶، ۱۸۵، ۱۸۴، ۱۸۳، ۱۸۲، ۱۸۱، ۱۸۰، ۱۷۹، ۱۷۸، ۱۷۷، ۱۷۶، ۱۷۵، ۱۷۴، ۱۷۳، ۱۷۲، ۱۷۱، ۱۷۰، ۱۶۹، ۱۶۸، ۱۶۷، ۱۶۶، ۱۶۵، ۱۶۴، ۱۶۳، ۱۶۲، ۱۶۱، ۱۶۰، ۱۵۹، ۱۵۸، ۱۵۷، ۱۵۶، ۱۵۵، ۱۵۴، ۱۵۳، ۱۵۲، ۱۵۱، ۱۵۰، ۱۴۹، ۱۴۸، ۱۴۷، ۱۴۶، ۱۴۵، ۱۴۴، ۱۴۳، ۱۴۲، ۱۴۱، ۱۴۰، ۱۳۹، ۱۳۸، ۱۳۷، ۱۳۶، ۱۳۵، ۱۳۴، ۱۳۳، ۱۳۲، ۱۳۱، ۱۳۰، ۱۲۹، ۱۲۸، ۱۲۷، ۱۲۶، ۱۲۵، ۱۲۴، ۱۲۳، ۱۲۲، ۱۲۱، ۱۲۰، ۱۱۹، ۱۱۸، ۱۱۷، ۱۱۶، ۱۱۵، ۱۱۴، ۱۱۳، ۱۱۲، ۱۱۱، ۱۱۰، ۱۰۹، ۱۰۸، ۱۰۷، ۱۰۶، ۱۰۵، ۱۰۴، ۱۰۳، ۱۰۲، ۱۰۱، ۱۰۰، ۹۹، ۹۸، ۹۷، ۹۶، ۹۵، ۹۴، ۹۳، ۹۲، ۹۱، ۹۰، ۸۹، ۸۸، ۸۷، ۸۶، ۸۵، ۸۴، ۸۳، ۸۲، ۸۱، ۸۰، ۷۹، ۷۸، ۷۷، ۷۶، ۷۵، ۷۴، ۷۳، ۷۲، ۷۱، ۷۰، ۶۹، ۶۸، ۶۷، ۶۶، ۶۵، ۶۴، ۶۳، ۶۲، ۶۱، ۶۰، ۵۹، ۵۸، ۵۷، ۵۶، ۵۵، ۵۴، ۵۳، ۵۲، ۵۱، ۵۰، ۴۹، ۴۸، ۴۷، ۴۶، ۴۵، ۴۴، ۴۳، ۴۲، ۴۱، ۴۰، ۳۹، ۳۸، ۳۷، ۳۶، ۳۵، ۳۴، ۳۳، ۳۲، ۳۱، ۳۰، ۲۹، ۲۸، ۲۷، ۲۶، ۲۵، ۲۴، ۲۳، ۲۲، ۲۱، ۲۰، ۱۹، ۱۸، ۱۷، ۱۶، ۱۵، ۱۴، ۱۳، ۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱)

۸۔ تکریمۃ البحار اور اس کے مصنف؟ بحار الانوار الجامعہ لدور اخبار ائمۃ الاطہار ملا باقر مجلسی (۱۰۳۷ھ۔ ۱۱۱۱ء) کی مشہور کتاب ہے جو ۳۵ جلدوں میں شائع ہوئی ہے۔ ظاہراً اس کتاب کا کلمہ کسی اور نے لکھا ہے جو یہاں موجود نہیں لیکن آجکل اسکا ریفرنس تلاش کر رہا ہوں۔ یہ بھی محقق نہیں کہ اقبال کی مراد البحار سے یہی مجلسی کی بحار الانوار ہے یا کچھ اور؟ [برنی صاحب نے خط میں تکریمۃ البحار لکھا ہے ابھی اقبال نامہ ۱۹۱/۱ دیکھا اس میں نام تکریمۃ مجمع البحار ہے]

۹۔ مسئلہ زمان و مکان پر تازہ ترین کتاب عربی میں ۱۹۲۳ء میں شائع ہوئی تھی جسکا اقبال نے ایک خط میں ذکر کیا ہے یہ کون سی کتاب ہے اور کس کی تصنیف؟ یہ بھی نہیں لکھا کہ ہندوستان میں چھپی ہے یا عرب دنیا میں۔

۱۰۔ ایک خط میں کسی ہندو عالم کا ذکر ہے جو علم حدیث کا ماہر ہے یا تھا۔ میں کسی حدیث کے ماہر ندوی بزرگ سے واقف نہیں، اقبال کی مراد علامہ سید سلیمان یا عبدالحمید (حمید الدین) فراہی سے نہیں۔ ویسے دونوں عالم تھے لیکن خاص طور پر حدیث کے ماہر نہ تھے۔

۱۱۔ مولوی نور الاسلام مصنف فی تحقیق المکان مخطوطہ رام پور۔ (اقبال نامہ ۱۷۸: ۱۷۸)

۱۲۔ ”رسالہ اتفاق فی مابینہ الزمان [مصنف حکیم برکات احمد بہاری ٹوکی] آج مل گیا۔ ہندی فلسفی ساکن پھلواری مصنف ”تسویلات فلسفہ“ کا نام کیا ہے؟ اور طبع نہیں ہوئی تو قلمی نسخہ کہاں سے دستیاب ہوگا؟“ بنام سید سلیمان ندوی اقبال نامہ ۱۶۵: ۱۶۵۔

پٹنہ کے قریب پھلواری ایک علمی مرکز رہا ہے دو خانقاہیں ہیں وہاں شاہ بدر الدین قادری مجھی اور شاد سلیمان پھلواری وہاں کے مشہور لوگوں میں ہیں۔ یہ ہندی فلسفی کون ہے؟ تسویلات ملی یا نہیں اقبال کو کچھ نہیں معلوم۔ سید صاحب کا جواب اگر محفوظ ہوتا تو کچھ بتا چلتا۔

جناب سید مظفر حسین برنی سابق گورنر ہریانہ جواب حکومت ہند کی اقلیتی کمیشن کے چیئرمین ہیں اقبال سے گہری دلچسپی رکھتے ہیں۔ وہ کلیات مکاتیب اقبال کئی جلدوں میں مرتب کر رہے ہیں اس میں اقبال کے سارے مطبوعہ وغیرہ مطبوعہ خطوط ایک جگہ جمع کر دیے گئے ہیں پہلی جلد شائع ہو چکی ہے دہلی سے دوسری جلد چھپ گئی ہے آجکل فہرستیں مرتب ہو رہی ہیں۔ وہ اعلام پر نوٹس شائع کرنے کا بھی التزام کر رہے ہیں لیکن سرکاری کاموں میں ایسے مصروف آدمی کے لیے اقبال جیسی شخصیت کے خطوط کی ترتیب و تشبہ ایک مشکل کام ہے لیکن آفرین ہے ان کی ہمت پر کہ وہ مشکلات کے باوجود اس کام کی تکمیل کا بیڑا اٹھائے۔

یہ ہیں۔ پہلی جلد کے حواشی میں طوالت بیجا بھی ہے اور کہیں کہیں صحت واقعات سے انحراف بھی۔ میں نے انھیں ایک تفصیلی خط لکھ کر بعض امور کی طرف انھیں متوجہ کیا۔ انھوں نے ناراض ہونے کے بجائے جسکا مجھے خاصا خدشہ تھا انھوں نے

تحقیق شمارہ ۲۵: جنوری تا جون ۲۰۱۳ء

بہت اچھا خط لکھا اور بہت شکر یہ ادا کیا۔ اب وہ کبھی کبھی بعض مشکل امور کے بارے میں مجھ سے مشورہ کرتے ہیں اور بعض مصنفین و شعرا پر نوٹ لکھنے کی فرمائش کرتے ہیں جو علمی کام ہونے کی وجہ سے اپنی مصروفیات کے باوجود پوری کر دیتا ہوں۔ وہ اس سلسلے میں خطوط تو متعدد اصحاب کو لکھتے ہیں لیکن عدم تعاون کے شاکر رہتے ہیں۔ اس مجموعے کی طباعت پر کوئی لاکھ سو لاکھ خرچ ہوگا جو حکومت ہند دے رہی ہے، ایسی ضخیم کتابیں بار بار شائع نہیں ہوتیں اس لیے میں نے برنی صاحب کو مشورہ دیا ہے کہ اس کی ترتیب و تصحیف پر جہاں تک ان سے ممکن ہو سکے۔ توجہ کریں۔ لیکن اس راہ میں مشکل مقامات آتے ہیں جنہیں آسان کرنے کی ہمیں کوشش کرنی چاہیے۔ لاہور میں جن لوگوں کو اقبال سے دلچسپی ہے ان سے وہ خط کتابت کرتے ہیں لیکن کامیابی بہت کم ہوتی ہے کہ ہر شخص اپنے اپنے کام میں الجھا ہوا ہے۔

دریافت طلب امور پر بہت زیادہ وقت صرف کیے بغیر آپ کچھ توجہ فرما کر لکھ سکیں تو ہم دونوں آپ کے ممنون ہوں گے۔ ان مشکلات کا اندازہ آپ کو ضرور ہوگا۔ یہاں صرف ایک امر کی طرف اشارہ کرتا ہوں۔

اقبال نے مولانا گرامی کے نام ایک خط میں فارسی رباعی کی تعریف کی ہے جو انھوں نے مولانا فاخر (الہ آبادی) کی مدح میں لکھی تھی۔ مرتب کا خیال ہے کہ یہ ان مولانا فاخر کی مدح میں ہے جو الہ آباد کے تھے اور زائر تخلص کرتے تھے اور جن کا ذکر نزہۃ الخواطر میں ہے۔ میں نے انھیں لکھا کہ ان کا سال وفات ۱۱۱۹ھ ہے گویا یہ عہد اورنگ زیب کے آدمی تھے۔ گرامی دوسو سال پہلے کے ایک بزرگ پر مدح رباعی لکھیں جن سے ان کے کسی قسم کے تعلق کا بھی حال معلوم نہیں مستبعد ہے۔ میں نے مولانا سید ابوالحسن علی ندوی صاحب سے استفسار کیا، ان کے پیش نظر بھی نزہۃ الخواطر تھی انھوں نے بھی زائر کا نام لکھ بھیجا۔ میرا خیال ہے اقبال کے معبود ذہنی مولانا فاخر زائر الہ آبادی نہیں بلکہ مولانا محمد فاخر (عرف راشد جہاں) سجادہ نشین دائرہ شاہ اجمل الہ آباد جن کی وفات ۱۹۳۰ میں ہوئی۔ یہ مشہور عالم اور مقرر تھے، جمعیۃ العلماء اور کانگریس سے تعلق رکھتے تھے، والد صاحب مولانا ظفر الدین قادری (متوفی ۱۹۶۲ء) کے ملنے والوں میں تھے، خانقاہی تھے سنی صحیح العقیدہ اور بریلوی مسلک کے بزرگوں کے قریب تھے۔ یہ اقبال اور گرامی دونوں کے معاصر تھے۔ گرامی نے ان کی مدح میں رباعی لکھی ہو یہ زیادہ قرین قیاس ہے ان کے وصال کے بعد ان کے بیٹے مولانا شاہد فاخری سجادہ نشین ہوئے ان کی تاریخ وفات ۲۲ رمضان ہے۔ ان کے بیٹے حسب ذیل ہیں۔

سید محمد زاہد فاخری۔ سید محمد ناصر فاخری، سید محمد طاہر فاخری یہ تینوں دائرہ شاہ اجمل میں رہتے ہیں۔ سجادہ نشین حال سے استفسار کیا گیا اپنے دادا کے بارے میں کچھ نہ بتا سکے الہ آبادی تین چار اصحاب کو اور دوسرے مقامات پر کچھ لوگوں کو میں نے خطوط لکھے کہ وہ مولانا فاخر کے حالات لکھ بھیجیں اور گرامی اور اقبال سے تعلقات پر بھی ممکن ہو روشنی ڈالیں، کسی نے توجہ نہیں کی۔ پھر معلوم ہوا مولانا شاہد فاخری کے بڑے صاحبزادے (یعنی مولانا محمد فاخر کے پوتے) کراچی میں مقیم ہیں اس کا پتا معلوم کر کے برنی صاحب سے خط لکھوایا آج تک جواب نہ آیا۔ پتا یہ ہے: مولانا خالد فاخری ایف ۳۴ رافیلڈ رل کپٹل ایریا۔ کراچی ۱۶۔ مختصر حالات زندگی مع تاریخائے ولادت و وفات مطلوب ہے اور یہ کہ اگر گرامی و اقبال کے تعلقات کا علم ہو تو اسکے بارے میں اطلاع۔ گرامی کے (اور ممکن ہے اقبال کے بھی) کچھ خطوط ان کے پاس ہوں۔ میں نہیں چاہتا کہ کلیات مکتب اقبال کے حواشی میں ایک غلط اطلاع شائع ہو، جس سے لوگ بعد کو گمراہ ہوں۔ موقع ہو تو کراچی میں کسی کو زحمت دیجئے۔

آج صبح دکنر نذیر احمد صاحب کے یہاں گیا تھا وہ دہلی سے رات واپس آئے آپ کا گرامی نامہ انھوں نے پڑھا۔

تحقیق شماره: ۲۵۔ جنوری تا جون ۲۰۱۳ء

حضرت بختیار کاکیؒ کے مفروضہ دیوان پر ان کا مضمون پچھلے سال معارف میں شائع ہوا ہے۔ اسوقت تلاش سے نہیں ملا، میں نے کہا ہے کہ جواب آپ فوراً دے دیجئے اور مضمون کی زیرکس کا پی ساتھ ہی بھیج دیجئے۔ کل سیح الدین صاحب ان سے ملیں گے۔ خط کی طوالت کی معذرت چاہتا ہوں لیکن جتنی دیر خط لکھتا رہا ایسا معلوم ہوا کہ آپ کے سامنے بیٹھا ہوا آپ سے مخاطب ہوں اس سے بہت تسکین ہوئی آپ کی صحت و عافیت کے لیے میں اور بیگم مخصوص اوقات میں دعا کرتے ہیں خدا آپ کو صحت مند و توانار رکھے۔

دکتر غلام مصطفیٰ خاں صاحب کو میرا سلام شوق۔ امید ہے آپ بخیر و عافیت ہوں گے والسلام مع الاکرام

نیا زمند:

مختار الدین احمد

امید ہے آپ بخیر و عافیت ہوں گے۔ آپ کے عارضے کا بہترین علاج صبح چار بج میل کی سیر ہے جیسا کہ وہاں مشفق خولجہ صاحب اور یہاں اسلوب احمد انصاری صاحب پابندی سے عمل کرتے ہیں آپ بھی کوشش کیجئے۔ والسلام

مختار الدین احمد

(۳۷)

8.4.92

جناب ڈاکٹر صاحب!

سلام و آداب

آپ نے محترم ڈاکٹر نذیر احمد صاحب کے ایروگرام میں اپنے قلم سے سلام تحریر فرما کر ممنون فرمایا۔ خدا خوش رکھے۔ ڈاکٹر غلام مصطفیٰ خاں صاحب کے نام ۱۰ مارچ کے خط پر بھی اسی طرح آپ نے مجھے یاد رکھا تھا۔ شکریہ ادا کرتا ہوں۔ جنوری کے آخری ہفتے میں ایک صاحب (ماسٹر لیاقت علی خاں، محلہ خویہ یسکیان، خورجہ ضلع بلند شہر) واپس اپنے وطن بھارت جانے والے تھے۔ ان کے توسط سے میں نے تین مطبوعات آپ کو بھیجی تھیں۔ تحقیق شمارہ پنجم، اردو ترجمہ ناشر اکرام از خالد فاخری، تذکار اولیاء از خالد فاخری۔ نہ پہنچی ہوں تو خط لکھ کر پہنچانے کی یاد دہانی کر ادیں۔ وہ کہتے تھے کہ ان کے اعزاء یونیورسٹی میں ہیں۔ پھر خورجہ تو خاصا قریب ہے۔ آپ نے سیر السماء پر ایک نوٹ لکھنے کی طرف مجھے متوجہ کیا تھا۔ معذرت خواہ ہوں اب تک نہیں لکھ سکا۔ ڈاکٹر صاحب پچھلے دنوں میری طبیعت ٹھیک نہیں رہی جس کی وجہ سے ضروری کاموں اور خط لکھنے کے معمولات میں بھی بڑا فرق آیا۔ آپ اس کتاب پر اپنے طور پر ایک نوٹ اقبال نامے کی دووں جلدوں کی مدد سے تیار فرمائیں تو کرم ہوگا، اور میں خود کو آپ سے شرمندہ محسوس نہ کروں گا۔ جیسا کہ اب ہوں۔ شکریہ

نیا زمند

نجم الاسلام

خدمت فاضل گرامی ڈاکٹر مختار الدین احمد صاحب، علی گڑھ۔

MUKHTAR UD DIN AHMAD

Pro-Vice-Chancellor

Jamia-i-Urdu

Aligarh.

Phone:24517

NAZIMA MANZIL

4/286, Amir Nishan Road.

Dodpur, Aligarh-202002

Dated ۹/۵/۱۳

السلام علیکم

محبی مکرئی و محترمی پروفیسر نجم الاسلام صاحب

مؤرخہ ۸/۱۱/۱۹۹۲ء مل گیا تھا اور پرسوں پروفیسر نذیر احمد صاحب اس خط کی عکسی نقل بھی دے گئے جو ازراہ کرم آپ نے ارسال فرمائی تھی۔ خیال تھا کہ کتابیں آجائیں تو آپ کو ایک ساتھ رسید اور شکریہ کا خط لکھوں۔ میں نے تو یہ سمجھ لیا تھا کہ کتابیں حیدرآباد میں نہیں مل سکیں اور کراچی کے بازار میں بھی مفقود ہو گئی ہیں۔ مصنف سے منگوانا آپ نے مناسب نہیں سمجھا ہوگا اس لیے میں خاموش بیٹھ گیا، لیکن مشفق خواجہ صاحب کو لکھ دیا تھا کہ آپ اپنے طور پر حاصل کر کے بھیج دیں۔ آپ کے خط آنے کے بعد میں نے انھیں لکھ دیا کہ اب زحمت نہ کریں، کتابیں نجم الاسلام صاحب نے بھیج دی ہیں اگر چاہا تک مجھے نہیں ملی ہیں۔

آپ نے بہت زحمت فرمائی خدا آپ کو خوش و خرم رکھے اور ہمیشہ صحت مند کہ اس سلسلے میں تردد رہتا ہے آپ کے قاصد تو بڑے سست رفتار نکلے کہ چار ماہ کے بعد بھی ۳۵ کلومیٹر کی مسافت طے نہ کر سکے۔ ایک دن ایک عزیز کو مامور کیا کہ وہ خوجہ جا کر کتابیں لے آئیں، پھر خیال ہوا کہ آپ نے لکھا ہے کہ ان کے بعض اعزاء علی گڑھ میں ہیں، ممکن ہے وہ کتابیں ان کے حوالے کر کے مطمئن ہو گئے ہوں اور ان حضرات کو اس کا موقع نہ مل سکا ہو کہ وہ کتابیں لے کر آجائیں یا مجھے بھیج دیں۔ اس کا امکان تھا کہ وہ عزیز جب خوجہ پہنچیں تو انھیں اطلاع ملے کہ کتابیں فلاں صاحب کے حوالے کر دی گئی ہیں۔ بہر حال کتابیں دیر سویر پہنچ جائیں گی آپ تردد نہ فرمائیں ویسے پرسوں میں نے ماسٹر لیاقت علی خاں صاحب کو خط لکھا ہے، دیکھیے پردہ غیب سے کیا ظہور میں آتا ہے۔

اکمل اجملی کی کتاب نقش دوام کی مہینوں سے تلاش ہے، بلا مبالغہ دس پندہ خط الہ آباد، دہلی کا ندھلہ، رام پور، پٹنہ لکھے ہیں اس کے حصول کے لیے، الہ آباد سے خانقاہ سے تو کوئی جواب نہیں آیا۔ یونیورسٹی کے عربی و فارسی شعبے کے صدر میرے شاگرد ہیں (انھوں نے نواب صدیق حسن خان صاحب پر عربی میں ڈاکٹریٹ کی ہے) ان کا جواب آیا کہ تین چار مستعد آدمی لگا رکھے ہیں لیکن ان لوگوں سے ملاقات ہی نہیں ہوتی۔ ایک اور عزیز نے لکھا کہ اکمل اجملی صاحب، اجمل اجملی صاحب کے پاس جامعہ مگر گئے ہوئے ہیں جہاں موخر الذکر بہت طویل ہیں۔ اب وہ آئیں تو ان سے کتاب ضرور حاصل کر کے بھیج دوں گا۔ لیکن تین چار دن ہوئے الحاج عبید الرحمن خاں شروانی مرحوم کی تعزیت کے لیے مالک رام صاحب دہلی سے آئے اور حسب معمول دوپہر کو انھوں نے میرے یہاں قیام فرمایا۔ ان کی اطلاع سے کہ میں نے تمہارے لیے نقش دوام کا ایک نسخہ اجمل اجملی سے منگوا لیا تھا انھوں نے جواب دیا کہ اس کا کوئی نسخہ ان کے پاس بھی اب نہیں ہے۔ مشفق خواجہ کے پاس وہ کتاب ہے اور وہ اس

کاکس بنوا کر بھجوا سکتے ہیں۔ لیکن اگر آپ کے شعبے میں زیروکس کی مشین ہے جس کے بارے میں میرا اندازہ ہے موجود ہے تو پھر آپ سے درخواست کروں گا کہ آپ اس کتاب کی زیروکس کاپی بنوا کر بھیج دیں۔ زحمت تو آپ دونوں کو ہوگی لیکن خواجہ صاحب کو کتاب لے کر بازار جانا ہوگا اور کس بنوانا ہوگا، نسخہ آپ کے پاس ضرور ہوگا، آپ کا کام دفتر میں دفتر کے لوگ کر دیں گے اور آپ کو ان کے مقابلے میں زحمت شاید کم ہو۔

پرسوں ڈاکٹر صاحب آئے تو آپ کا خط لیتے آئے۔ ہم دونوں بہت متاثر ہوئے۔ صحت کی خرابی کے باوجود ماہ جون میں (پڑ جائیں ابھی آپ ایلے اکبر کے بدن پر پڑھ کر جو کوئی پھونک دے اپریل مئی جون) سندھ کے ریگستان کا سفر کر کے ۱۸ کو آپ کا پہنچنا اور میوزیم کے محدود وقت میں فرہنگ تو اس کے نسخے پر اسقدر جامع، اسقدر مفصل اور اسقدر پر معلومات نوٹ لکھ کر بھیجنا شاید کسی اسکالر سے متوقع نہیں (تانا بخشد خداے بخشنده)۔ خدا آپ کو بڑا خیر دے اور جلد صحت بخشنے اور ہمیشہ صحت مند رکھے۔

جب آپ فرہنگ تو اس وغیرہ کی زیروکس کاپی (جو شاید ممکن نہیں) یا انکر و قلم کے لیے میوزیم کو لکھیں تو ایک مخطوطے کا اپنے خط میں اضافہ کر دیں۔ بہت دن ہوئے ڈاکٹر معین الدین عقیل صاحب نے میوزیم کی اردو کتابوں کی ایک مختصر فہرست بھیجی تھی اس میں نواب وقار الملک مرحوم کی ایک مختصر ڈیڑھ کڑی کا اندراج بھی ہے۔ ڈیڑھ کیا ہے شاید دس پندرہ صفحوں میں ان کے اخراجات روزمرہ کا اس میں اندراج ان کے قلم سے ہے۔ یہ میری دلچسپی کی چیز ہے۔ عقیل صاحب کو میں نے لکھا تھا لیکن وہ اس زمانے میں اپنا سامان اور کتب خانہ نئے مکان میں منتقل کر رہے تھے اس لیے توجہ نہ کر سکے، پھر میں نے بھی یاد دہانی نہیں کرائی، کتابوں کے انبار میں وہ مختصر فہرست کہیں دب گئی ہے اس لیے اس کا مکمل حوالہ نہیں لکھ سکتا۔ خیال ہے کہ آپ کے پاس یا کتب خانے میں وہ مطلوبہ فہرست ضرور ہوگی اس سے نمبر کتاب دیکھ کر اپنے خط میں صراحت فرما دیجیے۔ فہرست نہ ملے تو عقیل صاحب سے پوچھ لینے میں بھی مضائقہ نہیں۔ ان کا ٹیلیفون نمبر ہے 659 153 خط شعبہ اردو کے پتے پر بھیجا جا سکتا ہے۔

سیر السماء پر آپ کی موجودہ صحت کا خیال رکھتے ہوئے درخواست ہے کہ توجہ نہ فرمائیں۔ دو چار سطریں جو آپ نے لکھی ہیں ان سے کام چلا لوں گا۔ مصنف علامہ عبدالعزیز کے بارے میں کسی ممکن الحصول ماخذ میں ذکر ہو تو اس سے اطلاع دیجیے اور بس۔ وہ کتاب یہاں موجود ہوئی تو حالات کا اضافہ اپنے نوٹ میں کر دوں گا۔ کلیات مکاتیب اقبال کی تیسری جلد کے خطوط کی کتابت ہوگئی ہے اب حواشی کی کتابت ہونی باقی ہے۔ مصنف سیر السماء کا ذکر اگر گزرتھا انخواطریں ہے تو دیکھ لوں گا ورنہ کوئی اور کتاب بتائیے۔ لیکن اس کے لیے کتب خانے جانے کی ضرورت نہیں۔ اقبال نامہ کا میرا نسخہ گم ہے لیکن کتب خانہ آزاد میں مل جائے گا۔ دیکھ لوں گا۔

مولوی احمد رضا بجنوری کے نام اقبال کے دو خط ہیں اس لیے ان پر نوٹ لکھتا ہے نور الحسن راشد صاحب نے ان کا پتا لکھا تھا میں نے انہی کو لکھا کہ مولانا کو خط لکھ کر ان کے مختصر حالات منگوا دیجیے مع سنین اور تصانیف کے نام مع سنین طبع۔ ایک ماہ سے زائد کا عرصہ گزر گیا جواب نہ آیا، ممکن ہے وہ اتنے معمر ہو گئے ہوں کہ جواب نہ دے سکے ہوں۔ میں نے دیوبند کی تاریخ میں انہیں تلاش کیا، پھر معلوم ہوا وہ وہاں کے تعلیم یافتہ نہیں ہیں اسی لیے ان کا ذکر نہیں۔

نور الحسن راشد صاحب سے آپ واقف ہوں گے۔ مفتی الہی بخش (کاندھلہ) کے عزیزوں میں ہیں۔ انہی کے نام پر انھوں نے ایک اکیڈمی قائم کی ہے۔ ان کا خاندانی کتابخانہ بہت اچھا ہے نادر مطبوعات و مخطوطات یہاں تھے لیکن خاندان کے بعض اعزہ نے کچھ تو اور پاکستان میں اور یہاں علی گڑھ وغیرہ میں فروخت کر دیے۔ کشف الاصطلاحات کانسخہ بخط مصنف علی گڑھ میں آ کر محفوظ ہو گیا ہے جسکے بارے میں وہ کہتے ہیں سرسید مرحوم نے مطالعے کے لیے منگوا یا تھا ان کی وفات کے بعد یہیں رہ گیا ایک بار وہ یہاں آ کر لاہور میں سے ملے تھے اس سلسلے میں اور ڈاکٹر عبدالعلیم صاحب مرحوم جب وائس چانسلر تھے بعض اعزہ ان کے ملے تھے ان سے اور بعض شواہد بھی پیش کیے تھے لیکن اس سلسلے میں کچھ نہ ہو سکا۔ راشد صاحب بہت اچھا علمی شوق رکھتے ہیں۔ کبھی کبھی آتے ہیں اور اپنی پسندیدہ کتابیں پڑھنے کو لے جاتے ہیں پھر بحفاظت تمام واپس کر دیتے ہیں۔ کوئی خاص ضرورت ہوئی تو کتابیں انھیں ڈاک سے بھیج دیتا ہوں، حالانکہ اس طرح بھیجتا محفوظ نہیں لیکن ان کے علمی ذوق دیکھتے ہوئے یہ بھی کر لیتا ہوں سرسید اور غالب اور ان کے معاصرین سے ان کی خاص دلچسپی ہے۔ اسلم صاحب (لاہور) کئی بار یہاں آ کر ان کا کتب خانہ دیکھنے گئے ہیں۔ اب میں نے وعدہ کیا ہے کہ اسلم صاحب آئے تو ان کے ساتھ ضرور آؤں گا۔ انھوں نے اپنے یہاں ایک زیر کس مشین بھی لگوا رکھی ہے اس لیے مطبوعات کی نقل پر بہت آسانی ہو جاتی ہے۔ تحقیقی مضامین توجہ سے لکھتے ہیں آپ تحقیق کا شمار بھیج سکتے ہیں اور مضمون بھی طلب کر سکتے ہیں۔

مولوی نور الاسلام، مسئلہ زمان و مکاں، ہندی فلسفی وغیرہم موضوعات پر تعلیقات کچھ لکھ کر برنی صاحب کو بھیج دیے تھے، انھوں نے کچھ لکھ کر کچھ اضافہ کر کے نوٹس مکمل کر لیے ہیں۔ کلیات مکاتیب اقبال ج ۲ کے تعلیقات بھی خالی از غل نہیں لیکن جلد اول کے مقابلے میں کم ہیں۔

۲۶ مئی ۱۹۹۱ء کے مکتوب گرامی میں آپ نے شاہ عبدالعزیز کے قلم کی تحریر مولانا حامد الرحمن کاندھلوی (نشد والد آباد۔ کراچی) سے حاصل کرنے کی کوشش کا ذکر کیا تھا انتخاب وحید پر حسرت کے حواشی کے حصول سے اگرچہ مایوسی کا آپ نے ذکر کیا تھا لیکن بہر حال یہ بات خیال میں رکھیے، کیا معلوم کب کامیابی ہو جائے۔

”ذخیرہ مبینی“ کے نسخہ قلمی ”کتب فی اللغۃ“ سے بھی میری دلچسپی کم نہیں ہوئی ہے۔ مناسب موقع پر اس کی زیر کس کا پی بوا لیجیے گا۔ جن تین امور کے بارے میں ابھی میں نے لکھا انھیں اپنی کامل صحت اور فرصت پر اٹھا رکھیے ان کی کوئی جلدی نہیں۔ احتیاطاً لکھ دیا کہ آپ کے خیال میں رہے۔

تحقیق (۶) کی طباعت کتنی ہو گئی؟ اس شمارے میں گنجائش ہو اور آپ پسند کریں تو کلیات اقبال جلد اول پر تبصرہ لکھ کر بھیج دوں۔ دیوان افضل پر مضمون کا وعدہ اپنی جگہ پر ہے گا۔

آپ نے شاید صحیح البہاری شریف کا نیا ایڈیشن اب تک دیکھ لیا ہوگا۔ طبع اول کا ایک آخری نسخہ میرے پاس تھا وہ مصطفائی صاحب کے ذریعہ ڈاکٹر صاحب کی خدمت میں بھیج دیا تھا کہ شاید وہاں اس کی دوبارہ اشاعت کا انتظام ہو جائے۔ یقین بالکل نہیں تھا کہ ایسا ہو سکے گا، لیکن خدا کو یہ کام ڈاکٹر صاحب سے لینا تھا اسکے اسباب پیدا ہو گئے اور میرے دل میں یہ خیال۔ مجھے یک گونہ حیرت ہوئی کہ انھوں نے لکھا کہ طباعت کا کام یہاں ہو جائے گا تم اس پر ایک مقدمہ لکھ دو۔ میں نے سمجھا چھ مہینے آٹھ مہینے تو لگ ہی جائیں گے یہاں تک کہ ان کا دوسرا والا نامہ آیا کہ کتاب چھپ گئی ہے مقدمہ جلد بھیج دو۔ میں نے

مؤلف کی زندگی و تصانیف پر لکھنا شروع کیا تو قدم قدم پر معلومات کی کمی کی وجہ سے رکاوٹیں پیدا ہوئیں۔ جتنی مدت میں میں نے مضمون لکھا اس سے زیادہ مدت کا تب جفا شعار نے کتابت میں لگائی پھر تصحیح در تصحیح کا مسئلہ چلاتا خیر سے مقدمہ حیدر آباد پہنچا۔ ڈاکٹر صاحب نے کچھ لکھا تو انہیں لیکن ان کی خاموشی سے اندازہ ہوا کہ مقدمہ انھیں پسند نہیں آیا۔ یہ ایسی عجلت میں لکھا گیا کہ پسند آنا بھی نہیں چاہیے تھا مقدمہ طویل بھی تھا تاخیر سے بھی پہنچا اس سے ڈاکٹر صاحب کبیدہ خاطر بھی ہوئے ہوں تو تعجب نہیں۔ یہ بھی ممکن ہے کہ وہ چار پانچ صفحوں کا مقدمہ کتاب پر چاہتے ہوں میں نے طویل مضمون مؤلف پر لکھ کر بھیج دیا، بہر حال آپ مناسب سمجھیں تو کسی اچھے موقع پر میری مجبور یوں اور معذور یوں بعنوان احسن ان سے ذکر فرمادیں کہ گرد مال دھل جائے خط کی طوالت کی معذرت چاہتے ہوئے رخصت ہوتا ہوں۔ والسلام

خیر طلب
مفتی رالدین احمد

(۳۹)

ڈاکٹر مختار الدین احمد

باسمہ

علی گڑھ

دوشنبہ ۱۸ مئی ۱۹۹۲ء

محبی پروفیسر نجم الاسلام صاحب السلام علیکم

آپ کو خط ۱۳ کو لکھ دیا تھا لیکن ڈاک گھر سے ٹکٹ منگوا یا تو معلوم ہوا بڑے ٹکٹ موجود نہیں ہیں ۱۵ کو معلوم کرنے پر معلوم ہوا کہ اب تو چھوٹے ٹکٹ بلکہ پوسٹ کارڈ تک نہیں ہیں اب آج دوشنبہ کو یہ لفاف ڈاک گھر بھیجتا ہوں۔ اگر زیادہ ٹکٹ نہیں ملے تو ہوائی ڈاک سے تو بھیجوں گا لیکن غیر رجسٹری شدہ بھیجوں گا۔ یا شہر کے بڑے ڈاک گھر کسی کو بھیجوں گا لیکن موسم اتنا خراب ہے کہ کسی کو بھیجنے کی ہمت نہیں ہوتی۔

اس دوران میں چند خطوط اور لکھ لیے ان پر ایک نظر ڈال لیجے ضرور اور پھر انھیں پوسٹ کرادیجے زحمت دہی کے لیے عفو خواہ ہوں۔ ڈاکٹر صاحب اس ملاقات کے بعد ایک دن اور تشریف لائے تھے آپ کا ذکر خیر رہا۔ اب تک ان کا خط مل گیا ہوگا۔ مجھے لوگ گئی تھی وہ عیادت کے لیے تشریف لائے تھے، اب بفضلہ بخیر ہوں۔

آپ کی صحت کی طرف سے تردد رہتا ہے۔ خدا آپ کو شفا عجلہ و کاملہ عطا فرمائے۔ والسلام

مفتی رالدین احمد

آج ۱۸ تاریخ تک تو خورجہ سے کوئی اطلاع نہیں آئی۔ پرسوں سے یونیورسٹی تعطیل گرما میں بند ہوگئی۔ اب تو ان کے اعراب بھی خورجہ پہنچ گئے ہوں گے۔

جناب ابوالفتح محمد صغیر الدین صاحب (لطیف آباد) کے خط کا جواب ۱۱/۱۱/۹ کو دے دیا تھا ان کا جواب نہ آیا۔ انھوں نے لکھا تھا کہ آئندہ خط میں وہ اپنا تعارف کرائیں گے۔ وہ یہ بھی لکھیں کہ ان کا تعلق بہار کے کس کس گاؤں سے ہے اور اپنے کچھ بزرگوں کے نام لکھیں۔ میں ان کا شجرہ نسب والد صاحب کی کتاب میں اگر ملا تو نقل کر کے انھیں بھیج دوں گا ان شاء اللہ دکنجنی احمد ہاشمی سے کبھی ملاقات ہو تو سلام کہیے اور مسیح الدین صاحب کو تو خاص طور پر۔

ناظمہ منزل ۱۲۸۶/۲ میرنشان روڈ علی گڑھ ۲۲۰۰۱، ٹیلیفون: ۲۳۵۱۷

University of Sindh

CHAIRMAN

Jamshoro(Sindh), Pakistan

Tel. Add. "UNISIND"

DEPARTMENT OF URDU

Phone off: 71292

Dated:28-5-1992

محترم ڈاکٹر صاحب! سلام و آداب

ہوائی ڈاک سے بھیجا ہوا آپ کا لافنا یہاں ۲۶ مئی کو موصول ہوا۔ جس میں ۱۳ مئی اور ۱۸ مئی کے تحریر کردہ دو عنایت نامے میرے نام، ایک ڈاکٹر غلام مصطفیٰ خاں صاحب کے نام مکتوب اور چار مزید مختلف حضرات کے نام ملفوف تھے۔ کل ڈاکٹر غلام مصطفیٰ خاں صاحب کے نام خط پہنچا دیا گیا اور باقی چار خط پوسٹ کر دیے گئے ہیں۔

ممنون ہوں کہ ۱۳ مئی کے مفصل خط سے سرفراز فرمایا۔ ماسٹر لیاقت علی خاں کا درست تر اور مکمل پتہ یہ ہے (۲۷۰، محلہ خورشیدیاں، خورجہ، ضلع بلند شہر)۔ میں خود بھی انھیں خط لکھ رہا ہوں۔ مہربانی کر کے اس پتے پر جس میں مکان نمبر بھی ہے، آپ پھر لکھیے۔ ایک مطبوعہ کتاب ”غایۃ الامکان“ از محمود اشٹنوی مرتبہ نذر صابری کا عکس آپ کے لیے تیار رکھا ہے۔ یہ اقبالیات کے سلسلے کی اہم چیز ہے۔ چند مزید چیزیں جن کی طرف آپ نے خط میں متوجہ کیا ہے، اور مل جائیں تو بھیجے گا بندوبست کیا جائے۔ میوزیم کے اردو مخطوطات کی مطبوعہ فہرست مرتبہ ڈاکٹر ظفر اقبال میرے پاس موجود ہے اس میں وقار الملک کی ڈائری کو پراسانی فرمیں کیا جاسکتا ہے۔ انشاء اللہ اس کے لیے کوشش کی جائے گی۔

ڈاکٹر صاحب! کلیات مکاتیب اقبال، جلد اول پر آپ کا تبصرہ ہمیں قبول ہے لیکن وہ بصورت مضمون ہو، اور بہت مختصر نہ ہو۔ تحقیق شمارہ نمبر ۶ زیر طبع ہے۔ اس میں آپ کا تبصرہ شامل کر کے ہمیں بہت خوشی ہوگی۔

صحیح البہاری کی طباعت میں دیر جو کچھ ہوئی آپ کی طرف سے تھی۔ ڈاکٹر صاحب مستجاب الدعوات بھی ہیں اور خدا نے ان کے عمل میں برکت بھی دی ہے۔ بہت سے اوصاف حمیدہ کی بنا پر وہ اس زمانے میں اللہ کی نشانیوں میں سے ایک نشانی معلوم ہوتے ہیں۔ خدا انھیں اور آپ کو سلامت باکرامت رکھے۔ ڈاکٹر نذیر احمد صاحب کا ۱۱ مئی کا خط ملا ہے۔ انھیں ایک مخطوطے کے مطلوبہ اوراق کا عکس ۱۶ مئی کو بھیج چکا ہوں۔

اور اب الگ سے خط بھی لکھتا ہوں۔

نیاز مند:

نجم الاسلام

بخدمت فاضل گرامی ڈاکٹر مفتی رالدین احمد صاحب، علی گڑھ۔

پس نوشت:

۱۸ مئی والے آپ کے خط سے معلوم ہوا کہ آپ کی طبیعت پچھلے دنوں ناساز رہی اور اب بفضلہ بغیر ہیں، ڈاکٹر صاحب! آپ بھی اپنا خیال رکھا کریں، اور اپنے باقی ماندہ علمی کاموں کو پورا کرنے کے لیے بہت سادقت نکالیں۔ کربل کتھا کا دوسرا ایڈیشن آپ کب لا رہے ہیں؟ آپ نے پہلے ارادہ ظاہر کیا تھا کہ جلد لا رہے ہیں۔ اشتیاق ہے اسے دیکھنے کا 28-5-92

تحقیق شمارہ: ۲۵۔ جنوری تا جون ۲۰۱۳ء

پس نوشت: وقار الملک کی ڈائری، ”فہرست مخطوطات اردو“ قومی عجائب گھر پاکستان کراچی، مرتبہ ڈاکٹر ظفر اقبال میں شامل نہیں ہے۔ اب اس کے ملنے کا امکان بہت کم رہ گیا ہے 29-5-92

(۴۱)

باسمہ

MUKHTAR UD DIN AHMAD

Phone: 24517

NAZIMA MANZIL

4/286, Amir Nishan Road,

Dodpur, Aligarh-202002

۹ رزوالحجہ ۱۴۱۲ھ

Dated: ۱۹۹۲ء جون ۱۱

محبی پروفیسر نجم الاسلام صاحب السلام علیکم

جس رقعے میں آپ نے ماسٹر لیاقت علی خان (خورجہ) کے ہاتھ جنوری میں دو کتابیں اور تحقیق (۵) بھیجنے کا ذکر کیا تھا وہ مجھے مل گیا تھا، پھر انکی ذر و کس کا پانی بھی اس خط کے سات مل گئی تھی جو آپ نے پروفیسر نذیر احمد صاحب کو ۸ مارچ کو بھیجا تھا۔ لیاقت صاحب کو کتابیں بھیجنے کا موقع نہ مل سکا ہوگا، یا دوسری مصروفیات رہی ہوں گی۔ بہر حال میں نے انھیں وسط اپریل میں لکھ دیا تھا کہ یا تو کتابیں آپ اپنے کسی عزیز کے ہاتھ مجھے بھجوادیں یا تحریفہ مانیں میں کسی کو بھیج دوں گا۔ جواب نہ آیا تو دوسرا خط لکھا کہ دو خیزہ رحال کر کے ان کتابوں کی محبت و شوق میں اس گرمی میں بھی ۹۰ کلومیٹر کا سفر کرنے کو تیار ہوں بشرطیکہ معلوم ہو جائے کہ کتابیں آپ کے پاس ہیں اور یہ کہ کس وقت آپ مل سکیں گے۔ یہ خط بھی لا جواب رہا تو پرسوں پھر ایک خط لکھا ہے دیکھیے اس کا بھی جواب آتا ہے یا نہیں۔

یہ دریافت کچھ کہ ماسٹر صاحب جنوری میں یا اس کے بعد سبکی وہاں سے چلے بھی ہیں یا وہیں کہیں موجود ہیں۔ اگر مراجعت کی ہے تو کتابیں لائے ہیں یا انھوں نے وہیں چھوڑی ہیں۔ جواب نہ آنے سے ہر طرح کی تشویش ہے۔ وقار الملک کی ڈائری (مخزنہ کراچی میوزیم) کے عکس کا خیال رکھیے گا۔

چند دن ہوئے ڈاکٹر صاحب نے ٹیلیفون پر آپ کا سلام شوق پہنچایا تھا والسلام علیکم ورحمۃ وبرکاتہ وہ مجھہ بخیر ہیں۔ دو خط بھیج رہا ہوں انھیں پڑھ کر پوسٹ کرادیجیے ممنون ہوں گا۔ پڑھنے کی تاکید اس لیے کر رہا ہوں کہ آپ مطالب سے واقف رہیں۔ ہاں اب اکمل اچلی کی کتاب نقش دوام بھیجنے یا اسکے عکس بخوانے کی ضرورت نہیں۔ ایک عزیز و کتر سراج الافاق نے مصنف کی والدہ سے مل کر کتاب حاصل کر کے بھیج دی ہے۔ بڑی مایوس کن کتاب ہے۔

امید ہے پہلے سے آپ بہت اچھے ہوں گے مولیٰ تعالیٰ شفاے عاجلہ وکالمہ آپ کو عطا فرمائے۔ آمین

والسلام

مختار الدین احمد

محترمی جناب پروفیسر نجم الاسلام صاحب السلام علیکم

مؤرخہ ۵/۲۸ بہت تاخیر سے ۶/۲۲ کو ملا۔ تاخیر کی کچھ وجہ سمجھ میں نہیں آئی۔ رات جناب لیاقت علی خاں صاحب اپنے ایک عزیز کے ساتھ جو قریب ہی رہتے ہیں تشریف لائے اور آپ کی مرسلہ دونوں کتابیں اور تحقیق (۵) دے گئے، انھیں سارے خطوط ملتے رہے، کہتے تھے خط لکھنے میں بہت سست ہوں۔ بہر حال شکر ہے کہ کتابیں بحفاظت تمام پہنچ گئیں۔ رات کتابیں دیکھ گیا۔ آپ نے عکس بنوانے کی زحمت گوارا کی اور مزید کرم یہ کیا کہ مآثر الکرام کا اپنا ذاتی نسخہ بھیج دیا۔ بہت ممنون ہوا۔ میرے پاس مآثر الکرام کا قدیم ایڈیشن ہے لیکن اسکے کچھ اوراق ضائع ہو گئے ہیں۔ اب اس اردو ترجمے سے فائدہ اٹھاؤں گا، معلوم نہیں ترجمے پر اعتماد کیا جاسکتا ہے یا نہیں۔ حواشی تو غنیمت ہیں لیکن یہ ابتدا کے ۹۰ صفحات کیوں ضائع کیے گئے۔ غایۃ الامکان اطمینان سے موقع ملنے پر بھیجے گا اب اسکی کوئی جلدی نہیں۔

خلیل قدوائی صاحب نے دو تین ماہ ہوئے لکھا تھا کہ اردوئے مصطفیٰ کا نیا ایڈیشن مکاتیب عبدالحق کے نام سے شائع ہو گیا ہے۔ کل دکتور معین الدین عقل صاحب کا خط آیا ہے کہ بازار میں ابھی نہیں آیا ہے، جیسے ہی دستیاب ہوئی بھیجوں گا۔ یہ بات کچھ سمجھ میں نہیں آئی، کیا آپ کی نظر سے یہ ایڈیشن گزرا ہے؟

وقار الملک کی حساب کتاب والی بی بی (ڈائری) کراچی میوزیم میں نہیں پیشل آرکائیوز اسلام آباد میں محفوظ ہے۔ عقل صاحب نے لکھا ہے کہ آرکائیوز نے وقار الملک پیپر کا علیحدہ کیٹلاگ چھاپا ہے جس میں ان کے خطوط کے علاوہ ڈائری ہی ایک اہم چیز ہے۔ اسے تلاش کرنے میں کسی قسم کا [کے] اہتمام کی ضرورت نہیں، کیٹلاگ کا حوالہ بھی ضروری نہیں۔ اگر وہ حوالہ لکھ بھیجتے تو شاید آسانی ہوتی۔ ڈاکٹر صاحب عام طور پر ایسی کتابیں اور کتابچے بھیجتے رہتے ہیں معلوم نہیں یہ کیٹلاگ کیوں نہیں بھیجا۔ بہر حال یہ آپ کے پاس موجود ہوگا، اسلام آباد میں یہ کام آپ کسی سے کرا سکتے ہوں تو کوشش کچے۔ آپ تو وہاں بہت زمانے سے نہیں گئے ہوں گے، معلوم نہیں خطوط وقار الملک کے کتنے ہیں اور کیسے ہیں۔ اگر یہ وہی خطوط ہیں جو ان کے صاحبزادے مشتاق صاحب علی گڑھ سے شائع کرا چکے ہیں تو پھر ان خطوط میں میری دلچسپی نہیں۔ کچھ ایسا خیال ہوتا ہے کہ وہ اپنے ساتھ یہ خطوط وہاں لیتے گئے ہوں اور وہاں آرکائیوز میں انھوں نے دے دیئے ہوں۔ اور اگر یہ خطوط ان سے علیحدہ ہیں تو ان کی اہمیت ظاہر ہے۔ کیٹلاگ سے کچھ ہٹا چلے تو لکھیے گا۔ یقین ہے کیٹلاگ آپ کے پاس ضرور ہوگا۔

کلیات مکاتیب پر تبصرہ لکھوں گا لیکن اس میں کچھ تاخیر ہوگی، اس شارے کے لیے، کب تک آپ کو بھیج دوں؟ کرل کتھا ضخیم کتاب ہے اور ایسی کتابوں کی مانگ بہت کم ہے اس لیے ناشرین ہمت نہیں کرتے۔ انجمن اسکی اشاعت پر اس لیے تیار تھی کہ وہ عکسی ایڈیشن شائع کرنا چاہتی تھی، لیکن جب میں نے دوبارہ کتابت کرانے پر اصرار کیا آپ کے مشورے کے مطابق تو اشاعت میں ان کی دلچسپی کم ہو گئی۔

میں نے اپنے کسی خط میں صحیح البہاری کی طباعت میں تاخیر کا تو ذکر شاید نہیں کیا ہوگا۔ ظاہر ہے تاخیر تو مقدمے

کی وجہ سے ہوئی، مجھے تو اس بات پر حیرت پُر مسرت ہوئی کہ پوری کتاب کا متن اسقدر جلد کیسے چھپ گیا۔ خداؤ اکثر صاحب اور آپ لوگوں کو جزائے خیر دے کہ یہ مفید کام انجام پا گیا ورنہ یہاں تو اسکی دوبارہ اشاعت کا خیال بھی کسی کو نہیں ہو سکتا تھا اسے اسطر پھیلانے کی کوشش کرنی چاہیے۔ شرق اوسط اور دوسرے مقامات بھیجتا تو مشکل ہوگا لیکن وہاں سے آنے جانے والا کوئی مل جائے تو اس کے ہاتھ بھیجا جاسکتا ہے۔

پروفیسر نذیر احمد صاحب آجکل دہلی میں ہیں۔ ان کی بیٹی ریحانہ خاتون تہران گئی ہوئی تھی وہاں اس پر قلب کا دورہ پڑا، ڈاکٹروں نے دیکھا اور کچھ ٹیسٹ کرائے تو معلوم ہوا اس کے دماغ میں ٹیومر ہے اب وہ آل انڈیا میڈیکل انسٹی ٹیوٹ میں داخل ہیں آجکل میں اس کا آپریشن ہوگا۔ دعا فرمائیے۔ یہ وہی بچی ہے جس نے مشعر (سراج الدین علی خان آرزو) مرتب کی ہے جسے پروفیسر ریاض الاسلام صاحب (کراچی) کے ادارے نے دوامہ ہوئے شائع کی ہے۔ جو آجکل تہران میں مقیم ہیں حکیم حبیب الرحمن مرحوم کی کتاب ثلاثہ غسالہ لاہور سے شائع کرنے والے تھے۔ کچھ معلوم ہے کہ کتاب شائع ہوئی یا نہیں۔ تین سال پہلے میں نے ان کا تیار کردہ مسودہ دیکھا تھا دو سال ہوئے انھوں نے اطلاع دی تھی کہ کتابت ہوگئی ہے۔ پھر نہ ان کا خط آیا نہ کتاب کی اشاعت کے بارے میں کوئی اطلاع ملی۔

پروفیسر غلام مصطفیٰ خاں صاحب کی خدمت میں جب آپ سے ملاقات ہو سلام شوق کہدیں اور عزیزی سبجہ الدین سلمہ کو دعا

لیجیے درق تمام ہوا اور مدح باقی بخیر، کتنی گفتنی باتیں ناگفتنی رہ گئیں۔ امید ہے آپ بخیر وعافیت ہوں گے والسلام
مختار الدین احمد

کل ہی پروفیسر نظیر صدیقی کا کراچی سے خط آیا ہے۔ چین سے واپسی کے بعد سے پریشان ہیں متقاعد ہو چکے تھے اس لیے بے روزگار ہیں بچوں کی تعلیم شادی سب کچھ باقی ہے۔ لکھا ہے کہ ”پاکستان کی کسی یونیورسٹی، کسی ادارے کو نظیر صدیقی کی ضرورت نہیں“ ہاتھ پاؤں مار رہے ہیں آجکل فری لانسنگ کر رہے ہیں، ”مسلم“ میں کالم لکھتے ہیں اور اردو کالج میں جزوقتی لکچر ہیں۔ کچھ مناسب شکل نہیں نکلی تو جولائی میں وہ اسلام آباد واپس چلے جائیں گے۔ میری ان کی صرف دو ملاقاتیں ہوئیں اسلام آباد میں۔ ممکن ہے ان کی پریشانیوں میں ان کی افتاد طبع کو بھی دخل ہو، لیکن بہر حال بحیثیت ادیب اور استاد کے وہ وہاں کے بہت سے حضرات سے اچھے ہوں گے۔ کچھ نہ ہو تو انھیں مناسب مشورے دیتے اور ان کی ہمت بڑھائیے۔ مضطرب پریشان کو کبھی کبھی ہمدردی کے دو بول اور ایک آدھ مسکراہٹ سے بڑی تقویت مل جاتی ہے۔

ان کا پتہ یہ ہے کراچی 38:- Federal B Area Karachi Block 20 Relax Apartments A 29

اسلام آباد: House no 1915, st.11, Sector 1-10/2 Islamabad

(۴۳)

۲۰ جولائی ۱۹۹۲ء

محترم ڈاکٹر صاحب! سلام و آداب

گرامی نامہ مورخہ ۹۲-۶-۲۷ (ایروگرام) مجھے مل گیا تھا۔ شکر ہے، لیاقت علی خاں صاحب نے کرم فرمایا اور

تینوں مطبوعات آپ تک پہنچادیں۔ اُردو مصفیٰ کے نئے ایڈیشن کے بارے میں مجھے علم نہیں، ڈاکٹر عقیل صاحب بہر طور پر بتا سکیں گے۔ نیشنل آرکائیو اسلام آباد میں کسی صاحب سے میری شناسائی نہیں۔ ڈاکٹر جالبی صاحب شاید اس سلسلے میں آپ کے کام آئیں۔ کلیات مکاتیب اقبال پر آپ کے مضمون کا انتظار رہے گا۔ ازراہ کرم ترجہا اس پر قلم اٹھائیں۔ کرنل کٹھا آپ کا خاص کام ہے، اس کے نئے ایڈیشن کو بھی وقت دیجیے۔ پرانے ایڈیشن پر تصحیح اغلاط، متن میں، سیال سفیدے کے ”Correction Pen“ کی مدد سے کوئی بھی کاتب کر سکتا ہے، پھر فوٹو پرنٹ سے کتاب چھپ سکتی ہے۔ آپ فرمائیں تو یہ کرکیشن پین بھیجا جاسکتا ہے، روزمرہ کے تحریری کاموں کے لیے میرے استعمال میں ہے۔ آپ کے خط سے پروفیسر نذیر احمد صاحب کی صاحبزادی کی علالت کی اطلاع ملی، پھر پروفیسر صاحب کے ۳ جولائی کے ایروگرام میں بھی ذکر تھا۔ اللہ اپنا فضل فرمائے۔ یہاں ہم سب دست بردعائیں۔

پروفیسر نذیر احمد صاحب کو رجسٹرڈ بک پوسٹ سے ایک پیکٹ ۱۵ جولائی کو اور دوسرا ۱۶ جولائی کو میں نے بھیجا ہے۔ ان میں دو قلمی کتابوں کے عکس ہیں۔ ازراہ کرم پروفیسر صاحب کو بتادیں۔ پندرہ بیس دن میں مل جائیں گے۔ بصورت دیگر، پھر بھیجے جاسکتے ہیں۔ ڈاکٹر غلام مصطفیٰ خاں صاحب کو آپ کا سلام پہنچا دیا۔ سید الدین مصطفائی صاحب سے ملاقات ہونے پر دعا پہنچائی جائے گی۔

نیازمند
نجم الاسلام

(۴۴)

(نوٹ: درج ذیل خط کا ابتدائی حصہ حاصل نہیں ہو سکا۔)

پس نوشت: آپ کے خط میں ایک پرائیویٹ، اور کوئٹہ نیشنل نوٹ ایک پریشان دوست کے حق میں ہے۔ بجز دعائے خیر کے اور کیا کیا جاسکتا ہے۔ مشورے دیئے اور ہمت بڑھانے کی تو ہمت نہیں پڑتی۔ اپنی حدیں پہنچاتا ہوں۔ ۸ ستمبر ۱۹۹۲ء
نجم الاسلام

حالیہ شدید ترین علالت کے دوران آغا خاں ہسپتال کراچی میں یہ شعر کہے گئے ہیں، جو میری حالت کے آئینہ دار ہیں۔ مخلصین و محبین واعزہ واقرباء کی خدمت میں دعائے صحت کا مل و عاجلہ و مستمرہ کی التجا کے ساتھ پیش کیے جاتے ہیں۔

اپنا ماضی یوں گزرتا ہے بشر کے سامنے
بوجھ کاندھوں کا اثاثوں میں بدل دے اے خدا
روسیاہی کے سوا ہے پاس اپنے اور کیا
میری بیماری بفضل شانی مطلق بھلا
اب کے پھر آئے اگر اللہ کے گھر سے تو ہم
نیند اُڑ جاتی ہے شب کو کس لیے، کس فکر میں؟
بند ہو جاتی ہیں آنکھیں خود بخود، کس واسطے؟

بدلے بدلے سے نظر آتے ہو کیوں کچھ ان دنوں

محتاج دعا

نجم الاسلام

سی 27، بلاک سی، یونٹ نمبر 6، لطیف آباد، حیدرآباد، سندھ

(۳۵)

باسمہ

Professor

Mukhtar-Ud-Din Ahmad

علی گڑھ

۹۲/۹/۲۵

مکرمی پروفیسر نجم الاسلام صاحب السلام علیکم

ڈاکٹر صاحب کے خط نمبر ۲۲ ستمبر سے آپ کی علالت کی اطلاع پا کر تردد ہوا۔ خدا آپ کو صحت عاجلہ و کاملہ عطا فرمائے۔
یرقان کا یہاں بھی بڑا زور ہے۔ گھر میں ایک بچہ ڈیڑھ ماہ سے اور بیگم صاحبہ ایک ماہ سے اسی مرض کا شکار ہیں اللہ رحم
کرے اور شفا دے۔ علاج تو آپ جانتے ہیں اس مرض کا کچھ خاص نہیں ہے۔ پرہیز اور آرام اصل چیز ہے وہ آپ کر رہے
ہوں گے۔ جگر کا خاص طور پر خیال رکھنا ہے۔ کدو، پیپٹا، اور گنے کا رس اطباء مجید بتاتے ہیں۔
ایک خط آپ کو اور ڈاکٹر صاحب کو ۸ اگست کو دکتور وفاراشدی صاحب کے ذریعہ بھیجا دیا تھا اب معلوم ہوتا ہے کہ
پورالغاف ہی ضائع ہوا راہ میں۔

سیرالسماء کے مصنف کا حال کہاں آپ نے دیکھا تھا۔ ننہہ انخواطر پیش نظر ہے اس میں سال وفات ہجری میں دیا ہے۔ آپ
نے عیسوی سال لکھا تھا، یہ آپ کو کہاں سے ملا۔ زیادہ زحمت نہ کچے، ایک کارڈ پر کتابوں کے نام لکھ دیجئے کہ میں یہاں تلاش
کروں۔ یہ کس جگہ کے رہنے والے تھے، ملتان کے آس پاس کے ہوں گے۔ سیرالسماء چھپی تھی یا منشی شمس الدین صاحب کے
پاس قلمی تھی۔ یہ شمس الدین وہی مشہور لاہور کے تاجر کتب ہیں یا کوئی اور؟

دکتر نذیر احمد صاحب بخیر ہیں۔ غالب نامہ کا تازہ شمارہ انھوں نے بھیجا ہوگا۔

یقین ہے یہ خط جب آپ کو ملیگا اس وقت آپ مکمل طور پر صحت یاب ہو چکے ہوں گے۔ والسلام۔ خیر طلب

مختار الدین احمد

(۳۶)

University of Sindh

CHAIRMAN

DEPARTMENT OF URDU

Jamshoro (Sindh), Pakistan

Tel. Add. "UNISIND"

Phone off: 71292

۳۱ اکتوبر ۱۹۹۲ء

محترم ڈاکٹر صاحب! سلام و آداب

گرامی نامہ مورخہ ۲۵ ستمبر، جس میں میری علالت کی خبر سن کر دعائے صحت سے ممنون فرمایا تھا، محترمی مشفق خواہ

صاحب کے توسط سے مجھے مل گیا تھا۔ ڈاکٹر صاحب! میرا قان کا حملہ بہت سخت تھا۔ بس یوں سمجھیے کہ بحالیء صحت کی صورت میں نئی زندگی ملی۔ اب بھی کچھ کسر باقی ہے اور میں طویل طبی رخصت پر ہوں۔ صحت کاملہ و مستمرہ کے لیے مزید دعا کی درخواست ہے۔

آپ کا ۸ اگست کا خط نہیں ملا۔ علامہ عبدالعزیز پر ہیا رومی مصنف سیرالسماء کی وفات کے بعد، یہ غیر مطبوعہ رسالہ (سیرالسماء) ان کے کتب خانے کے ساتھ مولوی شمس الدین بہاول پوری کے قبضے میں چلا گیا تھا، اس کی موجودگی کی اطلاع اقبال کو مولوی صاحب محمد تونسوی (ادیب تونسوی) سے ملی تھی۔ پھر اس کتاب کی عبارت نقل کر کے، اقبال کو خوب اہم شجرار معنی پروفیسر صادق ایچرٹن کالج بہاول پور نے ارسال کی جس سے اقبال کو اندازہ ہوا کہ یہ کتاب ان کے مطلب کی نہیں (دیکھیے اقبال نامہ شیخ عطاء اللہ، اول و دوم)۔ یہ مولوی شمس الدین بہاول پوری، لاہور کے مولوی شمس الدین تاجر کتب سے مختلف تھے۔ مولوی شمس الدین لاہوری مرحوم (م ۱۹۶۸ء) کو تو ذاتی طور پر میں بھی جانتا ہوں۔ بہت شفقت فرماتے تھے۔ شمس الدین بہاول پوری کا ذکر شاید رسالہ اخیر بہاول پور کے کتب خانہ نمبر میں ملے۔ یہ نمبر میرے پاس ہے لیکن اس وقت تلاش کرنے پر مل نہیں رہا ہے۔

نیاز مند
نجم الاسلام

بخدمت گرامی:

ڈاکٹر مختار الدین احمد صاحب، علی گڑھ۔

پس نوشت:- پروفیسر ایس ایم آر انصاری (فزکس ڈپارٹمنٹ، علی گڑھ مسلم یونیورسٹی) کا ایک خط بنام نیاز ہمایونی مورخہ ۸ اگست ۱۹۹۲ء، پھرتا پھرتا، مخدومی ڈاکٹر غلام مصطفیٰ خاں صاحب کے پاس پہنچا ہے۔ اور انھوں نے جواب کے لیے میرے پاس بھجوایا ہے۔ مکتوب نگار رسالہ ہیئت از ابوطالب کی نقل چاہتے ہیں۔ ازراہ کرم رابطہ کر کے انھیں بتا دیجیے کہ رسالہ مذکورہ ڈویژن پبلک لائبریری خیر پور سندھ میں ہے؛ ایک صاحب کو نقل حاصل کر کے بھیجنے کے لیے لکھا ہے، ملنے پر بھجوایا جائے گا، خاطر جمع رکھیں۔ (دستخط)

31-10-92

[یہ قلمی رسالہ حکیم مظفر حسین حیدر آباد دکن (مرقع دہلی والے) کے ذخیرہ مخطوطات میں ہے جو قیام پاکستان کے بعد ریاست خیر پور نے خرید لیا تھا، اب ڈویژن پبلک لائبریری خیر پور میں محفوظ ہے]۔

۱۔ فون 2900 (71 05)۔ [نقل مطابق اصل: خط میں اسی طرح درج ہے۔]

(۴۷)

باسمہ

Profassor

Mukhtar-Ud-Din Ahmad

علی گڑھ

۹۲/۱۱/۲۰

محترمی پروفیسر نجم الاسلام صاحب السلام علیکم

مکرمات نامہ مورخہ ۳۱ اکتوبر ڈاکٹر نذیر احمد صاحب کے ذریعہ ۱۶ نومبر کو موصول ہوا۔ آپ کے ہاتھ کی تحریر دیکھ

کر بہت خوشی ہوئی۔ مولیٰ تعالیٰ نے بڑا فضل کیا، دعا ہے کہ وہ آپ کو صحت کاملہ عطا فرمائے۔

علامہ عبدالعزیز مصنف سیر السماء کا وطن کہاں تھا آپ نے انہیں ”پرہیزداری“ لکھا ہے، پرہیزداری کون سی جگہ ہے کہاں واقع ہے۔ نزہۃ الخواطر میں انہیں الفرہیزداری الملتانی لکھا ہے۔ یہ قریب کا مشہور علاقہ ہوگا ملتان ضلع میں۔

سال وفات (پچھلے خط میں) آپ نے ۷۰ لکھا ہے میں نے کسی خط میں اس اطلاع کا ماخذ پوچھا تھا۔ نزہۃ الخواطر میں شیخ قادر بخش خلیلی شجاع آبادی کا قول نقل کیا ہے کہ عین شباب میں ۳۰ سال کی عمر میں وفات پائی۔ سال وفات معلوم نہ ہو سکا (۲۸۵/۷) ہے۔ نزہۃ الخواطر میں ان کی تصنیف النہر اس فی شرح العقائد (عربی) کا سال تصنیف ۱۲۳۹ لکھا ہے، اس کے بعد بھی وہ زندہ رہے ہوں گے۔

مصنف نے سال ولادت نہیں لکھا ورنہ ۳۰ سال کا اضافہ کر کے سال وفات کا تعین ہو سکتا تھا۔ اس لیے جو سال وفات آپ نے لکھا ہے اسکی اہمیت بڑھ جاتی ہے۔ ماخذ آسانی سے معلوم ہو جائے تو اچھا ہے۔

یہ بزرگ تو صاحب تصانیف کثیرہ نکلے اور اس کا بھی امکان ہے کہ ان کی بعض تصانیف کا علم مصنف کو نہ ہو سکا ہو۔ میں نے ماخذ اس لیے پوچھا تھا کہ معلوم ہو نزہۃ الخواطر کے علاوہ کسی اور کتاب میں بھی ان کا ذکر ملتا ہے، تاکہ آپ کی تحریر کے ساتھ اسکا بھی حوالہ دے سکوں۔ یہ بات اگر آسانی سے معلوم ہو سکے تو لکھیے، اس کے لیے موجودہ صحت کی بنا پر کچھ تحقیق و تلاش کرنا نہ موزوں ہے نہ ضروری۔

پروفیسر سید رفیع الدین صاحب سے ملاقات ہوئی ہوگی۔ بہت خوب آدنی ہیں آپ ان سے مل کر بہت خوش ہوئے ہوں گے۔ میں نے ان سے التماس کیا تھا کہ آپ نجم الاسلام صاحب کے پاس ایک بار میری طرف سے جائیں اور ان کا مزاج پوچھیں اور جب آپ واپس آئیں تو ان کے موجودہ حالت سے مفصل طور پر اطلاع دیں۔

اب تو وہ اگر ہندوستان کے لیے روانہ ہو نہیں سکے ہوں گے تو روانہ ہونے والے ہی ہوں گے۔

دکتر رضا اللہ انصاری صاحب میرے دوستوں میں ہیں اور بہت اچھے اسکالر۔ میں نے انہیں ٹیلیفون کر دیا تھا اور آپ کی مساعی کا ذکر بھی۔ بہت خوش ہوئے۔ وہ آجکل میں آنے والے ہیں میرے پاس آئیں گے تو آپکا خط بھی دکھا دوں گا۔ وہ ہمدرد یونیورسٹی (تغلق آباد) سے ایک علمی رسالہ بھی شائع کرتے ہیں، آئیں گے تو کہوں گا کہ آپ کو وہ دو شمارے بھیج دیں جو انھوں نے مرتب کیے ہیں۔ علوم اسلامی پر مشتمل عربی فارسی کے مرتب کردہ متون بھی چھاپتے ہیں کہ عربوں اور ہندوستانی (جسمیں پاکستان بھی شامل ہے) علماء کی علمی وراثت محفوظ رہے۔

امید ہے مزاج گرامی اب پہلے سے بہت بہتر ہوگا۔

والسلام

خیر طلب

مختار الدین احمد

پس نوشت:

(۱) آپ ضیاء الاسلام میرٹھی سے واقف ہیں؟ نوجوان شاعر اور قانون دان تھے اقبال کے خطوط میں ان کا ذکر ہے۔ ۳۵ء کے لگ بھگ انہیں میرٹھ میں ہونا چاہیے۔

تحقیق شماره: ۲۵۔ جنوری تا جون ۲۰۱۳ء

(ii) تذکرہ اولیائے ہندو پاکستان مرتبہ اختر گورگانی میں کسی شاگرد سے کہیے شاید شاہ محمد غوث گولیار کے اس رسالے کا نام مل جائے جو آسمانوں اور سیاروں کی سیر سے متعلق ہے۔ اسکی اقبال کو تلاش تھی۔

(۴۸)

باسمہ

Profassor

Mukhtar-Ud-Din Ahmad

علی گڑھ

۹۲/۱۱/۲۹

محترمی ڈاکٹر نجم الاسلام صاحب السلام علیکم

مؤرخہ ۳۱ اکتوبر کا جواب ۱۱/۲۰ کو میں نے بھیجا ہے یہ آپ کا خط وکٹر نذیر احمد صاحب نے ۱۶ کو بھیجا دیا تھا۔

آج بلکہ ابھی عبدالحکیم عرف قادری صاحب نے تذکرہ اکابر اہلسنت کا نسخہ بھیجا ہے اس میں مولانا عبدالعزیز پر ہیاردی مصنف سیر السماء کے حالات دیکھے۔ آپ سے سال وفات ۱۳۳۹ کی تصدیق چاہی تھی اس میں مولانا پر خوردار ملانی مؤلف حاشیہ نیر اس کا حوالہ ملا، آپکی اطلاع کا ماخذ یہی ہے یا کچھ اور؟

اقبال نامہ ج ۱ میں آپکی توجہ دلانے پر اقبال کا خط شجاع معنی کے نام دیکھا۔ شکریہ

دکتر رضاء اللہ انصاری کو ٹیلیفون پر ابوطالب کے رسالہ علم ہیئت کے عکس کے حصول میں جو کوشش کر رہے ہیں اطلاع دے دی تھی۔ بہت خوش ہوئے یہ انگریزی میں بہت اچھا علمی رسالہ شائع کرتے ہیں جو زیادہ تر طب، ہیئت اور دوسرے اسلامی علوم کے مسائل پر مشتمل ہوتا ہے اور کبھی کبھی عربی و فارسی متون بھی شائع کرتے ہیں۔

دکتر رفیع الدین صاحب سے آپ کی ملاقاتیں رہی ہوں گی اور یقین ہے آپ ان سے مل کر بہت خوش ہوئے ہوں گے۔ والسلام

آپکی خیریت کے لیے دعا گو

مختار الدین احمد

(۴۹)

باسمہ

ڈاکٹر مختار الدین احمد

۹۳/۱۲/۳

محبی پروفیسر نجم الاسلام صاحب السلام علیکم

ڈاکٹر صاحب قبلہ کا خط آیا جس نے یہ مرثدہ سنایا کہ آپ مجھ صحت یاب ہو گئے ہیں۔ بہت خوشی ہوئی مولیٰ تعالیٰ آپ کو صحت کاملہ عطا فرمائے کہ آپ بدستور علم و ادب کی خدمت کرتے رہیں۔

یہ زمانہ کچھ ایسی پابندی میں گزرا کہ گھر سے باہر قدم نہیں نکال سکتا تھا، اس سے ایک فائدہ تو یہ ہوا کہ یکسوئی سے مطالعے کا موقع ملا۔ اگرچہ کچھ لکھنے کی طرف طبیعت مائل نہیں ہوئی لیکن بہت سی کتابیں جن میں زیادہ تر انگریزی اور اردو کے مصنفین و شعرا کی خود نوشت سوانح حیات تھی پڑھنے کا موقع ملا اور کچھ وہ کتابیں بھی دیکھ لیں جن کے پڑھنے کی فرصت اب تک نہیں ملی تھی۔

تحقیق شماره: ۲۵۔ جنوری تا جون ۲۰۱۳ء

دکتر نذیر احمد صاحب کل تشریف لائے تھے انھیں بھی آپ کی خیر و عافیت معلوم ہو گئی ہے۔
غالب نامہ کا ایک مخصوص شمارہ پروفیسر مسعود حسن رضوی پر شائع ہو رہا ہے اگلے ماہ تک، آپ کے پاس پہنچ جائے گا۔
کبھی کبھی دو چار سطریں خیر و عافیت کی لکھ کر بھیج دیا کچے۔ غیر معتدل حالات کی وجہ سے تردد رہتا ہے۔
کیا ہمارے خواجہ تاش دکنر نبی بخش بلوچ صاحب اولڈ یونیورسٹی کمپس میں آ کر سکونت پذیر ہو گئے ہیں؟ کبھی خط لکھیے تو ان کا پتا بھیجے گا۔

امید ہے آپ بخیر و عافیت ہوں گے والسلام
مخلص
مختار الدین احمد

(۵۰)

باسمہ

مختار الدین احمد

علی گڑھ

۹۳/۴/۳

مجی دکنر نجم الاسلام صاحب السلام علیکم

ابھی دکنر معین الدین عقیل صاحب کے نام کا لفافہ ڈاک گھر بھیج رہا تھا جس میں ڈاکٹر صاحب قبلہ اور آپ کے نام کے رقعے بھی تھے، کہ ڈاک سے آپ کا لفافہ مرسلہ ۱۸ موصول ہوا۔ واقعی دل کدول سے راہ ہوتی ہے۔
آپ کا خط پڑھ کر مسرور ہوا جو تحریرات آپ نے بھیجی ہیں۔ انھیں پاکر ممنون ہوا۔
سیر السماء پر نوٹ کی برنی صاحب نے کتابت کرائی ہے لیکن اگر کچھ ترمیم و اضافے کی گنجائش ہوئی تو استدراک کے طور پر چندہ طور کا اضافہ کرانے کی کوشش کروں گا۔ ویسے اب خود مجھے مصنف سے کچھ دلچسپی ہو گئی ہے اور میں نے ایک مضمونچہ تیار کر لیا ہے لیکن اشاعت کے لیے کہیں نہیں بھیجا ہے، اب مرسلہ کو کاغذ کی روشنی میں مضمون میں ترمیم و اضافے کا موقع آپ نے فراہم کر دیا تو اس سے فائدہ اٹھاؤں گا۔ اشعار آپ کے جذبات کے ترجمان ہیں اور خوب ہیں۔ دکنر نذیر احمد صاحب کو پڑھواؤں گا اور خط تو آج ہی انھیں بھیج دوں گا اور دکنر رضاء اللہ انصاری صاحب کو ٹیلیفون کروں گا کہ مرسلہ اوراق کے عکس آ کر لے جائیں۔

بھٹی صاحب کی کتاب سے آپ نے عکس بنوا کر بھیجا، بہت ممنون ہوا۔ شفقت اللہ صاحب کا مقالہ مکمل ہو جائے / شائع ہو جائے تو اسے دیکھ کر مسرور ہوں گا۔ انھوں نے لکھا ہے کہ اقبال نے نلامہ کا سال وفات ۱۳۶۰ لکھا ہے۔ یہ میری نظر سے کہیں نہیں گزرا۔ معلوم نہیں ان کا ماخذ کیا ہے۔ یہ صحیح ہوتا تو آپ ضرور تحریر فرماتے۔
میں نے تو اس طرف آپ کی علالت و ضعف کی وجہ سے خط کتابت قصداً کم کر دی تھی، اب آپ کی صحت یابی کی خبر سے بہت خوشی ہوئی۔ خدا آپ کو ہمیشہ صحت مند اور شاد کام رکھے والسلام

مختار الدین احمد

محترم ڈاکٹر صاحب! سلام و آداب

امید ہے کہ آپ مع الخیر ہوں گے۔ ایک عرصے سے آپ کی خیریت کی خبر نہیں ملی، مراد یہ کہ آپ نے خط سے سرفراز نہیں فرمایا۔ قصور میرا بھی ہے کہ میں بھی نہیں لکھ پایا۔ آج کل آپ کے شاگرد ابوسفیان اصلاحی صاحب آئے ہوئے ہیں، ان [کے] سپردیہ خط کرتا ہوں۔ ڈاکٹر غلام مصطفیٰ خاں صاحب بخیریت ہیں۔ ان کی ایک تازہ ترین کتاب، طوبیٰ لہم، اس خط کے ساتھ بھیجتا ہوں۔ رسید سے مطلع فرمائیں۔ شکریہ
تحقیق شماره ۶ مارچ میں بھیجا گیا تھا، ملا ہوگا۔

نیازمند
نجم الاسلام

بخدمت فاضل گرامی ڈاکٹر مختار الدین احمد صاحب
ناظمہ نزل، امیر نشان روڈ، علی گڑھ۔

باسمہ

Prof. M .D. Ahmad

DEPARTMENT OF ARABIC
ALIGARH MUSLIM UNIVERSITY
ALIGARH-202001

Dated ، ۹۳/۷/۲۵

مکرمی دکتر نجم الاسلام صاحب السلام علیکم

کسی دوست کے ذریعہ آپ کی اور پروفیسر غلام مصطفیٰ خاں صاحب کی خدمت میں دو دریختے پیش کیے تھے، جواب نہ آیا، ممکن ہے یہ خطوط آپ لوگوں کو نہ پہنچائے گئے ہوں۔ یہ جواب طلب بھی نہ تھے۔ صرف آپ لوگوں کی خیریت ان خطوں میں دریافت کی گئی تھی، پہلے تو جواب نہ آنے سے کچھ تردد ہوا۔ پھر ڈاکٹر ضیاء الدین مرحوم کا ایک فقرہ No News good News یاد آ گیا۔ گھر سے خط نہ آنے سے طلبہ پریشان ہوتے تو وہ یہی فقرہ کہتے، کہتے تھے اگر گھر پر خدا نہ خواستہ کوئی بات ایسی ویسی ہوتی تو خط بھی آتا اور تار بھی۔ اس لیے اب تردد نہ کرو۔

۲۳ اپریل کو تحقیق شماره (۶) مل گیا تھا۔ خاص طور پر اس کی رسید لکھی ہو یا نہیں آتا، غالباً نہیں لکھی اس کے لیے عنو خواہ ہوں، آپ ایسا اچھا علمی تھنہ بھیجیں اور میں آپ کو رسید بھی نہ بھیج سکوں کیسے افسوس کا مقام ہے، لیکن اگر وہ گم شدہ ۲۳ اپریل کے بعد کا تھا جس کے قرائن ہیں تو اس میں مجلہ کی رسید ضرور ہوگی۔ اب تو شمارے (۷) کا انتظار ہے جس میں ڈاکٹر نذیر احمد صاحب کا مضمون چھپ رہا ہوگا۔

آپ کا تازہ خط مورخہ ۷/۵ ابوسفیان صاحب ۱۸ کو دے گئے۔ بڑی ندامت ہوئی کہ مجھے تو آپ کی خیر و عافیت

تحقیق شماره ۲۵۔ جنوری تا جون ۲۰۱۳ء

دریافت کرنی چاہیے تھی، اور یہاں آپ مجھ سے میری خیریت پوچھ رہے ہیں۔ کئی ماہ سے کتب خانہ درست کر رہا ہوں، دو تین اسباب آتے ہیں دن اسی میں گزر جاتا ہے، رات کو تھک کر چور ہو جاتا ہوں۔

طوبیٰ لکھنؤ کا نسخہ ملا۔ خوب کتاب ہے اور پہلے مضمون کا تو کیا کہنا۔ میں ۱۹۳۷ء میں علی گڑھ میں نہیں تھا پروفیسر صاحب کو تسامع ہوا، میں نے اس زمانے کے کچھ لوگوں کا ذکر کیا ہو گا یا اس وقت کے کچھ واقعات سنائے ہوں گے۔ میں اکتوبر ۱۹۳۷ء میں علی گڑھ آ کر فرسٹ ایر میں داخل ہوا، پروفیسر صاحب تعلیم مکمل کر کے جا چکے تھے، ہاں مجھے قاری ضیاء الدین احمد اور ان کے بیٹے قاری اعتصام الدین کی شاگردی کا فخر ضرور حاصل ہوا لیکن یہ ۱۹۳۷ء کی بات ہے۔ میں نے یہی بات ان سے کہی ہوگی، انھیں کچھ تسامع ہوا۔

اس بات کا خاصا امکان ہے کہ میں ۱۲ اگست کو یا ایک دو دن پہلے کراچی پہنچوں۔ دو تین دنوں کے بعد آپ سے ملنے کی کوشش کروں گا۔ پروفیسر صاحب کی خدمت میں بھی حاضر ہوں گا۔ شرط یہ ہے کہ حیدر آباد کا ویزا مل جائے۔ فاضل بریلوی پر ایک سمینار یا کانفرنس ۱۲ اکتوبر کے بعد چند دن کراچی میں قیام کا ارادہ ہے۔ ان شاء اللہ۔ دکن نذیر احمد صاحب تین ماہ کے لیے امریکہ گئے ہوئے ہیں اب بخیر ہیں۔

امید ہے مزاج کرامی بخیر ہوگا۔ والسلام

مفتی محمد امجد

رات ٹرول ایجنٹ سے ملے ہو گیا، ان شاء اللہ ۷ اگست (شنبہ) کی شب کو دس بجے PIA سے روانہ ہو کر ۱۲ بجے

شب کو کراچی پہنچوں گا۔

(۵۳)

باسمہ

MUKHTAR UD DIN AHMAD

Pro-Vice Chancellor

Jamia-i-urdu

Aligarh

Phone: 24517

NAZIMA MANZL

4/286, Amir Nishan Road

Dodpur, Aligarh-202002

Dated ۹۳/۹/۱۵

محترمی پروفیسر نجم الاسلام صاحب السلام علیکم

کوئی تین ہفتے کے بعد راکولاہور میں مختصر سا قیام کرتا ہوا واپس آیا۔ یہاں دو ہفتوں سے بارش کا سلسلہ ہے، اب

کچھ زور کم ہوا ہے، اس وقت سورج نکلا ہوا ہے اور میں مکان کے باہر کے برآمدے میں بیٹھا ہوا یہ خط آپ کو تحریر کر رہا ہوں۔

ممنون ہوں کہ آپ مجھ سے قلت و وقت کے باوجود ”نیما“ میں ملنے تشریف لائے۔ ۱۶ اکتوبر کے جلسے میں تو بس دور ہی کا جلوہ رہا اور شب کو انجمن کے ڈنر میں بھی آپ سے گفتگو نہ ہو سکی۔ اس لیے بھی کہ وہاں بھی شام والے قضیہ نامرضیہ کا ذکر ہوتا رہا بہر حال خوشی اس بات کی ہے کہ آپ کی ملاقات کے شرف سے اب تک محروم تھا وہ اب حاصل ہو گیا۔ اب کی بار ملاقات مختصر رہی ان شاء اللہ پھر اس کی تلافی ہو جائے گی۔ اب وہاں آیا تو حیدر آباد کا ویزا لے کر آؤں گا اور ان شاء اللہ پورا ایک دن ڈاکٹر

صاحب قبلہ کے ساتھ اور ایک دن آپ کے ساتھ گزاروں گا۔ آپ کا کتب خانہ بھی دیکھوں گا۔ آپ کا قیام تو وہیں لطیف آباد میں رہے گا۔ مجھے معلوم نہیں یونیورسٹی سے آپ کا تعلق اب کس طرح کا ہے۔ متقاعد ہونے کے بعد بھی یقین ہے کہ یونیورسٹی آپ کی خدمات سے فائدہ اٹھائے گی۔ تحقیق کا نیا شمارہ کب تک آ رہا ہے؟

پروفیسر نذیر احمد صاحب بغرض علاج امریکا گئے ہوئے تھے تین ماہ قیام کے بعد صحت یاب ہو کر ۳۱ کرواپس آئے ہیں۔ تین ملاقاتیں ہو چکی ہیں۔ ہر طرح بخیر ہیں۔ غالب نامہ کا نیا شمارہ چھپ گیا ہے آپ کے پاس پہنچے گا۔ پروفیسر سید رفیع الدین صاحب آج کل بچوں کے پاس، جو یہاں زیر تعلیم ہیں، آئے ہوئے ہیں۔ بخیر ہیں آپ کو یاد کر رہے تھے۔

آپ نے کراچی میں خطوط کے عکس بھیجے کا وعدہ کیا تھا۔ شاید کثرت کار کی وجہ سے عکس بنوانا اور بھیجنا یاد نہ رہا۔ توجہ فرمائیے امید ہے آپ بخیر وعافیت ہوں گے والسلام

مختار الدین احمد

(۵۴)

Dr Najamul Islam

Professor of Urdu

C-27, Block-C Unit No.6.

Latifabad, Hyderabad, Sindh. Pakistan

Ph:82102

۲۰ نومبر ۱۹۹۳ء

شعبہ اُردو، سندھ یونیورسٹی، جام شورو۔

محترم ڈاکٹر صاحب! سلام و آداب

گرامی نامہ مورخہ ۱۵ ستمبر، جو آپ نے واپس علی گڑھ پہنچ کر لکھا تھا، مجھے مل گیا تھا۔ شکریہ۔ کراچی میں ۱۶ اگست کی مختصر سی گفتگو میں آپ کے تحریر کردہ مکتوبات کا عکس بھیجے گا ذکر آیا تھا جو یہاں موصول ہوتے رہے ہیں۔ اس خط کے ساتھ ان کا عکس ملفوف ہے۔ یہ مکتوبات تحقیق میں شائع کرنے کی تجویز ہے۔ ازراہ کرم اشاعت کی اجازت دیجیے۔ اسی طرح، ڈاکٹر نذیر احمد صاحب کے ارسال کردہ مکتوبات کا عکس ان کے پتے پر بھیج کر اشاعت کی اجازت حاصل کی جائے گی۔ سفارش کر دیجیے گا۔ اور ایک اور مقالے کے لیے بھی۔

اب آپ سے دوسری ملاقات کا انتظار ہے، دیکھیے کب اس کا موقع ملے۔ حیدر آباد میں آپ کو خوش آمدید کہہ کر دلی مسرت ہوگی۔ پہلے آپ کا نادیہ نیاز مند تھا، اب تو ارادت مندی دیکھی بھالی ہے کیونکہ دیکھنے کا شرف حاصل ہے اور سننے کا بھی۔

نیاز مند:

نجم الاسلام

بخدمت فاضل گرامی ڈاکٹر مختار الدین احمد صاحب۔

فاطمہ منزل، 4/286، امیر نشان روڈ، دودھ پور، علی گڑھ۔

تحقیق شمارہ: ۲۵۔ جنوری تا جون ۲۰۱۳ء

پس نوشت: یکم جولائی کو میری ریٹائرمنٹ کے بعد، یونیورسٹی نے از خود کچھ تعلق برقرار رکھا ہے کہ اعزاز یہ مقرر کر کے شعبے میں پروفیسر کی حیثیت دی ہے اور مدیر تحقیق مقرر کیا ہے اس طرح رسالے کی ادارت کی مشغولیت حسب سابق رہے گی یہ رسالہ شروع سے sale پر رہا ہے حالانکہ ریسرچ جرنل کم ہی خرید کر پڑھے جاتے ہیں۔ اسی لیے یونیورسٹی انتظامیہ نے سابقہ انتظامات کا تسلسل برقرار رکھا ہے۔ ازراہ کرم تحقیق کے لیے اپنا کوئی مقالہ عنایت کیجیے۔ فاضل گرامی ڈاکٹر سید رفیع الدین اشفاق صاحب سے میرا سلام نیاز مندا نہ کیجیے۔ جب بھی ملاقات ہو، بڑی خوبیوں والے ہیں۔ ڈاکٹر نذیر احمد صاحب کو جدا گانہ خط لکھتا ہوں، انہیں ان کے مقالے کے پروف اور مکتوبات کے عکس بھیجے ہیں۔ ڈاکٹر غلام مصطفیٰ خاں صاحب بخیر و عافیت ہیں۔ گوکہ ضعف پیری ہے مگر قلم رواں ہے اور حال ہی میں ایک مقالہ لکھ کر تحقیق کے لیے عنایت کیا ہے۔ ڈاکٹر صاحب! منسوبات (بخط منسوب تعنیفات) کی تحقیق کے اصولوں اور طریقوں پر تحقیق کا ایک خصوصی شمارہ نکالنے کا خیال آیا ہے، اس میں اس طرح کے مقالات بھی ہوں گے جیسا کہ محمود شیرانی کے ہیں، اور ڈاکٹر غلام مصطفیٰ خاں صاحب اور ڈاکٹر نذیر احمد صاحب کے دیوان قطب الدین پر ہیں۔ اس سلسلے میں کچھ مشورے دیجیے۔ کرم ہوگا۔

نجم الاسلام

(۵۵)

باسمہ

علی گڑھ

۹۳/۱۲/۱۹ء

مکرمی پروفیسر نجم الاسلام صاحب

السلام علیکم

پروفیسر نذیر احمد صاحب ایک دن تشریف لائے اور انھوں نے آپ کا خط اور آپ کے اور جناب پروفیسر غلام مصطفیٰ صاحب کے نام کے خطوط دکھائے جو انھوں نے تحریر کیے تھے۔ بہت اچھے خط ہیں اور ہر طرح قابل اشاعت۔

دوسرے دن مجھے بھی آپ کا سرسلہ پکٹ مل گیا۔ جزاک اللہ۔ اگر یہ خطوط بھی آپ اشاعت کے لائق سمجھتے ہیں تو مجھے عذر نہیں۔ میری طرف سے اجازت ہے۔ ہاں پروفیسر غلام مصطفیٰ خاں صاحب کے نام خطوط میں جہاں جہاں حدیث کی کتاب کی اشاعت کا ذکر ہے ان کے مشورے سے حذف و ترمیم کر لیجے۔ یہ میں اس لیے لکھ رہا ہوں کہ کتاب کی تصحید میں جہاں میں نے ان کا یا ان کے مساعی کا ذکر کیا تھا انھوں نے حذف کر دیا تھا، اس لیے ان سے اس معاملے میں مشورہ ضروری ہے۔

میں اس طرف مکروہات میں پھنسا رہا، خیال تھا کہ خط کے جواب کے ساتھ کوئی مضمون بھی بھیج دوں گا لیکن اس میں تاخیر ہوئی تو میں نے مناسب سمجھا کہ کم از کم آپ کے خط کا جواب تو دے دوں۔

یونیورسٹی سے آپ کا تعلق برقرار رہا اس خبر سے بہت خوشی ہوئی، خاص طور پر اس لیے بھی کہ اس طرح تحقیق سے آپ کا تعلق قائم رہے گا اور یہ مفید اور قیمتی رسالہ آپ کی نگرانی میں نکلا رہے گا۔ اس رسالے کی وہاں قدر ہے اور لوگ اسے خرید کر پڑھتے ہیں اس خبر سے مزید خوشی ہوئی۔ معلوم نہیں نیا شمارہ کب تک شائع ہو رہا ہے۔ سارے خطوط ایک قسط میں شائع کرنا مناسب ہوگا۔

ڈاکٹر صاحب سے میں نے مضمون بھیجنے کے لیے کہا تھا اور انھوں نے آمادگی کا اظہار کیا تھا، یقین ہے مضمون آپ کو مل گیا ہوگا۔

”منسوبات“ کی تجویز بہت پسند آئی۔ ایک شمارہ غلط منسوبات پر شائع کرنا بہت مناسب ہوگا کچھ نئے مضامین کے ساتھ یہ مطبوعہ مضامین (یا ان کا خلاصہ) جن کا آپ نے ذکر کیا ہے، شائع کرنا مناسب ہوگا۔ ان شاء اللہ کچھ نہ کچھ لکھوں گا اس کے لیے۔ تحقیق کا جو شمارہ آپ نے پروفیسر غلام مصطفیٰ خاں صاحب پر شائع کیا کیا تھا اس میں آپ نے میرا ایک خط بھی چھاپا تھا اسے بھی شریک اشاعت کر لیجیے اور ایک نظر سارے خطوط پر ڈال لیجیے، لکھنے میں کچھ لفظ چھوٹ گئے ہوں گے انھیں اور دوسرے تسامحات کو درست کر لیجیے گا۔

ڈاکٹر سید رفیع الدین صاحب آئے ہوئے تھے، کئی ملاقاتیں ان سے رہیں؟ آپ لوگوں کو براہِ روہ یاد کرتے ہیں۔ ڈاکٹر نذیر احمد بخیر ہیں، ۲۳، ۲۵، ۲۶ کو ایوانِ غالب دہلی میں غالب سیمینار منعقد ہوا، میں بھی شریک ہوا، افسوس کہ آپ کے یہاں سے کوئی صاحب شریک نہ ہو سکے۔ لاہور سے دو صاحبوں نے آنے کا وعدہ کیا تھا بعض موانع راہ میں حائل ہوں گے اس لیے شرکت نہ کر سکے۔

جو مضمون نگار آف پرنٹس چاہیں ان کے لیے ضرور انتظام کیجیے۔ میں محلہ علوم اسلامیہ کے مضمون نگاروں کو پچاس آف پرنٹس دیا کرتا تھا۔ **مجلة المجمع العلمی الہندی** کی ادارت کے زمانے میں بھی یہی دستور رکھا۔

پروفیسر صاحب قبلہ کی خدمت میں بوقت ملاقات میرا سلام پیش کر دیجیے۔ ان کی اور آپ کی صحت کے لیے برابر دعائیں کرتا ہوں۔ امید ہے آپ بخیر وعافیت ہوں گے، والسلام

مفتی رالدین احمد

(۵۶)

باسمہ

External: 27162

Phones Internal: 234

DEPARTMENT OF ARABIC

ALIGARH MUSLIM UNIVERSITY

ALIGARH-2020002

Dated ۱۹ فروری ۱۹۹۴ء

مکرمی پروفیسر محمد الاسلام صاحب السلام علیکم

گرامی نامہ مؤرخہ ۲ نومبر تاخیر سے مجھے تکمیل دیکر ملا تھا اور میں نے ۲۹ کو جواب بھیج دیا تھا۔ یہ آپ کا آخری خط ہے جو مجھے ملا ہے۔ ۱۷ جنوری کو رسالہ تحقیق کے لیے ایک مضمون مآثر غالب پر جسنی سے بھیجا تھا (رسید نمبر 3526) اور اب تک آپ کے رسالے کے لیے کوئی مضمون نہ بھیجے کی معذرت کی تھی۔ یہ بھی درخواست کی تھی کہ یہ مضمون زیر طبع شمارے میں آجائے اس لیے کہ یہ حصہ ہے ایک طویل مضمون کا جو یہاں کئی ماہ کے بعد شائع ہونے والا ہے۔ میں چاہتا ہوں کہ یہ حصہ

تحقیق شمارہ: ۲۵۔ جنوری تا جون ۲۰۱۳ء

۷۶

آپ کے یہاں پہلے شائع ہو جائے پھر اگر موقع ملا تو جزوی ترمیم کے ساتھ اسے شائع کروں۔ مکمل مضمون جس کا مبیضہ ابھی تیار نہیں ہوا ہے قاضی عبدالودود اور غالب کے عنوان سے غالب نامہ میں شائع ہوگا۔ اب ایک مہینہ ہونے کو آیا اور اس کی رسید اور آپ کا خط نہیں آیا اس لیے تردد ہے۔ زیادہ تر دوس لیے بھی ہے کہ ڈاکٹر نذیر احمد صاحب فرماتے تھے کہ انھوں نے تحقیق کے لیے ایک مضمون پہلے اور دو مضامین بعد کو روانہ کیے ہیں ان کی بھی رسید نہیں آئی ہے۔ خدا کرے آپ ہر طرح خیر وعافیت سے ہوں اور خط نہ لکھنے کی وجہ صرف آپ کی مصروفیت ہو۔ دو چار سطر لکھ کر بھیجیے کہ تردد دور ہو۔

خطوط کی اشاعت کے متعلق میں نے اجازت دے دی تھی لیکن آپ سے یہ پوچھا تھا کہ جو عکس آپ نے روانہ کیے ہیں انھیں بھیجوں یا آپ نے ایک اور کاپی اشاعت کے لیے بنوائی ہے۔ آپ کی ریٹائرمنٹ کے بعد آپ کی یونیورسٹی نے از خود کچھ تعلق برقرار رکھا ہے اور مدیر تحقیق مقرر کیا ہے اس پر میں نے خوشی کا اظہار کیا تھا اور مبارکباد دی تھی۔ یہ آپ کے جامعہ کی علم دوستی اور ادب نوازی کا ثبوت ہے۔ غلط منسوبات والا شمار ضرور شائع کیجے اس میں آپ صرف فارسی اور اردو تصانیف پر توجہ مرکوز کریں گے یا عربی مصنفات کو بھی شامل کریں گے۔ ڈاکٹر سید رفیع الدین صاحب اس ہفتے آئے تھے دو ملاقاتیں ہونیں۔ ہر ملاقات میں ڈاکٹر غلام مصطفیٰ صاحب قبلہ اور آپ کا ذکر خیر رہا۔ ڈاکٹر نذیر احمد بخیر ہیں۔ جس کتاب کا آپ نے عکس انھیں بھیجا ہے اس کا متن تیار کر رہے ہیں۔ کام اب قریب تکمیل ہے۔

ڈاکٹر غلام مصطفیٰ خاں صاحب کی خیریت بھی بہت دنوں سے معلوم نہیں ہوئی ہے۔ اطلاع دیجئے گا اور بوقت ملاقات ان کی خدمت میں سلام شوق پیش کر دیجئے گا۔ مصطفائی سلمہ کو بھی دعا کہہ دیجیے گا۔

امید ہے مزاج گرامی بخیر وعافیت ہوگا

والسلام

مخلص

مفتاح الدین احمد

پروفیسر نجم الاسلام صاحب

C-27, Block-C Unit No 6 Latifabad, Hyderabad Sindh

(۵۷)

Dr Najamul Islam

Professor of Urdu

C-27, Block-C Unit No.6.

Latifabad, Hyderabad, Sindh. Pakistan

Ph:82102

Dated 22-2-1994

محترم ڈاکٹر صاحب! سلام وآداب

رجسٹرڈ بک پوسٹ سے بھیجا ہوا آپ کا اگر انقدر مقالہ ”مناثر غالب“ مل گیا تھا۔ تہ دل سے ممنون ہوں۔ اسے زیر طبع شمارہ ہفتہ میں شامل کر لیا گیا ہے۔ اس کے پہنچنے کی اطلاع میں نے ڈاکٹر نذیر احمد صاحب کے نام ۱۴ تاریخ کے تار میں دے دی تھی۔

مقالے کے بعد، آپ کا ۸ فروری کا مکتوب بھی مل گیا تھا، جو اس وقت سامنے نہیں (قدردانوں کے درمیان

سرکیشن میں ہے)، اس لیے کوئی بات جواب طلب رہ جائے تو معذرت چاہتا ہوں۔

چند روز بعد رجسٹرڈ بک پوسٹ سے آپ کو مقالے اور مکتوبات کے پروف بھیجے جائیں گے۔ پروف واپس کرنے کی ضرورت نہیں، صرف تصحیح نامے کے ذریعے اغلاط کی نشان دہی کافی ہوگی۔ شکریہ۔

مکتوبات کے عکس، جو اشاعت کی منظوری حاصل کرنے کے لیے آپ کی خدمت میں ارسال کیے گئے تھے، واپس کرنے کی ضرورت نہیں۔ ڈاکٹر صاحب کی خدمت گرامی میں، حسب دستور، آپ کے اور ڈاکٹر نذیر احمد صاحب کے مکتوبات پیش کیے جاتے ہیں۔ ڈاکٹر صاحب نے اپنے نام کے مکتوبات میں کسی عبارت کو حذف کرنے کی ہدایت اب تک نہیں کی ہے۔ غالباً اس کی ضرورت بھی نہیں۔

نیاز مند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ

(۵۸)

Dr Najamul Islam

Professor of Urdu

C-27, Block-C Unit No.6.

Latifabad, Hyderabad, Sindh. Pakistan

Ph:863102

Dated 17-7-1994

محترمی ڈاکٹر صاحب! سلام و آداب

جج وزیارت کے بعد، یکم جون کو واپس آ کر آپ کا مرسلہ لفافہ کھولا جس میں آپ نے میرے اور مخدومی ڈاکٹر غلام مصطفیٰ خاں صاحب کے نام مکتوبات گرامی مورخہ ۱۵ مئی کے علاوہ ایک مضمون مرقومہ عطا خورشید صاحب بھی ارسال کیا تھا۔ اس کا شکریہ پیاری کی وجہ سے خود ادا نہیں کر پایا، ڈاکٹر صاحب سے درخواست کرنی پڑی کہ اپنے خط میں میری طرف سے بھی شکریہ لکھ دیں۔ جج وزیارت سے واپس آنے کے بعد جس طرح ۱۹۹۰ء میں آپ کئی ہفتے علیل رہے تھے، میں بھی بیمار اور معمولات و مشاغل سے دور رہا۔ اب خدا کا شکر ہے کہ صحت بحال ہوگئی ہے اور اپنے معمول کے کاموں میں لگ گیا ہوں۔ جون میں علی گڑھ سے ابوسفیان اصلاحی صاحب (شعبہ عربی) آئے تھے، انھوں نے کراچی پہنچ کر خط کے ذریعے رابطہ بھی کیا تھا، مگر بیماری کی وجہ سے میں اس مہینے کراچی نہ جاسکا، ورنہ ان کے ہاتھ خط ضرور آپ کو بھیجتا، اور ڈاکٹر نذیر احمد صاحب کو بھی۔

ڈاکٹر صاحب! آپ نے اپنے ۱۹۹۰ء کے جج وزیارت کے دوران اس عاجز کو دعاؤں میں یاد رکھا تھا، بخوبی یہ بات میرے ذہن میں تازہ ہے، اس احسان کو یکسر بھول سکتا ہوں۔ آپ نے از خود دعاؤں میں پہل کی تھی۔ مجھے بھی ۱۹۹۴ء میں اس کا خبر کی تقلید کی سعادت نصیب ہوئی اور خوب خوب آپ کو، اور ڈاکٹر نذیر احمد صاحب کو اپنی تاجیز دعاؤں میں یاد رکھا، اور اب بھی اکثر دل سے دعائیں نکلتی ہیں، خدا سلامت باکرامت رکھے۔ آپ کے خط میں اطلاع تھی کہ ڈاکٹر نذیر احمد ایران تشریف لے گئے ہیں۔ ڈاکٹر سید حسن عباس صاحب نے تہران سے اطلاع دی تھی کہ وہ ڈاکٹر نذیر احمد صاحب کا مجموعہ مقالات مرتب کر رہے ہیں جو تہران سے چھپے گا۔ مجھے انتظار ہے کہ کب وہ یہ مجموعہ عنایت فرماتے ہیں۔ اسی طرح فخر الدین یادگاری مجلے کا بھی انتظار ہے۔

تحقیق شماره ۲۵: جنوری تا جون ۲۰۱۳ء

تحقیق شمارہ ۷، جس میں ڈاکٹر نذیر احمد صاحب کے ۴ اور آپ کا ایک مضمون شامل ہونے کے علاوہ، آپ حضرات کے مکتوبات گرامی بھی شامل اشاعت ہیں، زیادہ تر میری بیماری اور سفر حج کی وجہ سے غیر حاضری کے سبب ابھی تک شائع نہیں ہو پایا، کچھ باعث تاخیر یونیورسٹی پریس کی طرف سے طباعت میں تساہل بھی ہے، سرکاری کام اسی رفتار سے ہوا کرتے ہیں۔ اب توقع دلائی ہے کہ اس ماہ کے آخر تک طباعت مکمل ہو جائے گی۔

نیازمند:

۱۔ بروہی ہوئی عمر میں فریضہ حج ادا کرنے کا یہی نتیجہ نکلتا تھا۔

بخدت فاضل گرامی ڈاکٹر مختار الدین احمد صاحب

قلمی منزل، ۲۸۶/۲، امیر نشان روڈ، علی گڑھ ۲۰۲۰۰۲۔

(۵۹)

باسمہ

MUKHTAR UD DIN AHMAD
Ex. Professor and Chairman
DEPARTMENT OF ARABIC

ALIGARH MUSLIM UNIVERSITY
ALIGARH-202001
(India)

یکشنبہ ۲۴ ستمبر ۱۹۹۴ء

مکرمی ڈاکٹر نجم الاسلام صاحب السلام علیکم

مکرمیت نامہ مورخہ ۷/۱۷/۹۴ء آپ نے اگست کے ادا خریک تحقیق (۷) کے شائع ہو جانے کی بشارت دی تھی اس لیے اس کا منتظر رہا۔ تازہ شمارہ ۳۱ مرکوموصول ہوا۔ دیکھ کر دل خوش ہوا۔ بہت اچھے، معیاری اور مفید مضامین آپ نے شائع کیے ہیں۔

مکرمیت نذیر احمد کے مقالات اہم اور قابل قدر ہیں۔ فارسی ادب کی تاریخ سے دلچسپی رکھنے والوں کے لیے ان کا مطالعہ بہت مفید ہوگا۔ ڈاکٹر صاحب نے میری مرتب کردہ ”فہرست نمائش گاہ مخطوطات و نوادر“ کے حوالے سے عربی کی ایک کتاب تاویل المتعہبات فی الاخبار و الایات کا بھی ذکر کیا ہے۔ نسخے پر کاتب نے نہیں کسی غیر معلوم شخص نے مصنف کا نام عبدالقادر بغدادی لکھ دیا ہے۔ کامل حسین نے فہرست ذخیرہ بحسن اللہ (مطبوعہ علی گڑھ ۱۹۳۰ء) میں مصنف کا یہی نام لکھا اور اس فہرست پر بھروسہ کر کے جرمن مستشرق برکلمن نے مصنف کا یہی نام درج کیا۔ میں نے بھی ان دونوں پر بھروسہ کر کے کتاب کا نام یہی لکھا اور اسے عبدالقادر بغدادی کی طرف منسوب کیا۔ اس لیے کہ ان کی فہرست تصانیف میں اس کتاب کا نام ملتا ہے۔ یہ کوئی ۱۹۵۳ء کی بات ہے۔ ۱۹۵۶ء کے بعد مصنف کی اہمیت کی بنا پر اور اس لیے کہ علی گڑھ کے نسخے کو برکلمن نے منحصر بفرد بتایا ہے۔ ایک مستعد طالب علم سے اسے مرتب کرانے کا خیال مجھے پیدا ہوا۔ اس سلسلے میں اس نسخے پر ایک نگاہ ڈالنے کا موقع ملا تو یہ حقیقت سامنے آئی کہ یہ نہ تاویل المتعہبات ہے اور نہ اس کے مصنف عبدالقادر بغدادی ہیں۔ بغدادی کا سال وفات ۴۲۹ ہجری ہے، کتاب میں حوالے امام الحرمین المجتبیٰ، امام غزالی اور امام رازی کے دیکھنے میں آئے، جن کے سنین وفات علی الترتیب ۴۷۸ھ، ۵۰۵ھ اور ۶۰۶ھ ہیں۔ ایک حوالہ المقصود کا ملا، یہ اگرچہ المجتبیٰ ابن العربی کی قصص الحکم ہے تو اس مصنف کی وفات

۶۳۸ھ میں ہوئی۔ ۳۲۹ھ میں وفات پانے والے عبدالقادر البغدادی کی کتاب میں چھٹی اور ساتویں صدی ہجری کے مصنفین کے حوالے کس طرح آسکتے ہیں؟ میں نے اسے مرتب کرانے کا خیال ترک کر دیا۔ ان طالب علم مولوی فضل الرحمن سیوانی سے علامہ آزاد بلگرامی (متوفی ۱۴۰۰ھ) کی سبتہ الرحمان فی آثار ہندستان اپنی نگرانی میں ایڈٹ کرائی جس پر انھیں علی گڑھ سے ڈاکٹرٹ تقویٰ ہوئی۔ ادارہ علوم اسلامیہ علی گڑھ سے یہ کتاب دو جلدوں میں شائع ہو گئی ہے۔

کچھ عرصے کے بعد اسی ادارے کے ایک رفیق کار مولوی فضل الرحمن کنوری نے کتاب کے گہرے مطالعے کے بعد اسے ابن تیمیہ کی تصنیف قرار دیا جو امام رازی کی تائیس التقدیس کے رد میں لکھی گئی ہے۔ میں نے ان سے اس نسخے پر ایک مفصل مضمون لکھوا کر مجلہ علوم اسلامیہ کے ۱۹۶۷ء کے ایک شمارے میں شائع کر دیا ہے۔

آپ بہت اچھا کر رہے ہیں کہ اپنے رسالہ تحقیق کا غلط منسوبات، موضوعات اور معجول کتابوں کی تحقیق پر ایک خصوصی نمبر شائع کر رہے ہیں۔

پروفیسر غلام مصطفیٰ خاں قبلہ کی دونوں تحریریں بہت دلچسپی سے پڑھیں اور ان سے فائدہ اٹھایا۔ تحقیق کے متعلق جو اشارے انھوں نے کیے ہیں ان کی طرف ہر تحقیقی کام کرنے والے کو توجہ کرنی چاہیے۔ مولانا عبدالصمد عاجز (متوفی ۱۴۷۹ھ) کے دونوں رسالے کیا اب ہیں۔ بہت اچھا ہوا کہ پروفیسر صاحب نے ان پر تعارفی مضمون لکھ کر مصنف اور ان رسالوں کو ان علاقوں میں بھی روشناس کرا دیا جہاں لوگ عام طور پر ان سے واقف نہیں۔ [پروفیسر نذیر احمد اور میرے ایک مشترک، محترم دوست پروفیسر صدیقی مرحوم تھے جو لکھنؤ یونیورسٹی میں شعبہ عربی کے صدر تھے۔ ہم دونوں یونیورسٹی کے کام سے لکھنؤ جاتے تو عام طور پر انھی کے یہاں قیام کرتے۔ یاد آتا ہے کہ میں نے یہ رسالے ان کے یہاں دیکھے تھے۔ پروفیسر صدیقی مرحوم کے والد ماجد اترولی کے بابا عبدالصمد کے ہاتھ پر مشرف بہ اسلام ہو کر ان کے سلسلے میں داخل ہوئے تھے۔ خود صدیقی مرحوم کا اصل نام شمشیر بہادر تھا، اپنے والد ماجد (سابق راج بہادر) کے پیرو مشد کے نام کی مناسبت سے اپنے کو صدیقی لکھتے تھے۔ شمشیر بہادر کا نام ترک کر کے وہ اپنے کو S. B. Samadi لکھتے تھے اور اسی نام سے مشہور تھے۔ انھوں نے بابا عبدالصمد پر کچھ لکھا بھی تھا اور ایسا خیال آتا ہے کہ ان کے دو ایک رسالے شائع بھی کیے تھے۔ مجھے انھوں نے دیے تھے لیکن اس وقت کتابوں کے انبار سے نکالنا مشکل ہے۔ اب یاد نہیں کہ انھوں نے آگرہ ۱۳۰۸ھ کے چھپے ہوئے یہی رسالے اپنی تصحید کے ساتھ دوبارہ شائع کیے تھے، یا انھیں ان کی غیر مطبوعہ تصانیف ملی تھیں جنھیں انھوں نے اپنے مقدمے کے ساتھ شائع کی تھیں۔

پروفیسر صدیقی ان سے بہت عقیدت رکھتے تھے۔ میرے نام ایک خط میں انھیں ”ہمارے حضرت بابا عبدالصمد خان رحمۃ اللہ علیہ“ لکھا ہے۔ وہ شعبہ عربی و اسلامیات کی کسی میٹنگ میں علی گڑھ آتے تو فاتحہ خوانی کے لیے قصبہ اترولی ضرور جانے کی کوشش کرتے۔ ۱۹۶۸ء کے اوایل میں ایک بار مجھے بھی لے گئے۔ اترولی، علی گڑھ سے کوئی چالیس کلومیٹر ہوگا۔ ٹیکسی پر ہم لوگ صبح گئے، دن بھر وہاں رہے شام کو واپس آئے۔ مزار عبدالصمد پر جو قطعہ تاریخ وفات ہے وہ میں نقل کر کے لایا تھا۔ بابا کے مزار کے قریب ہی صدیقی مرحوم کے والد بزرگوار اور ان کی والدہ محترمہ آسودہ ہیں۔ اگر کبھی کتب خانے میں یہ رسالے مل گئے تو ان پر نوٹ لکھ کر بھیج دوں گا۔ اتنا لکھنے کے بعد کچھ اشتباہ ہو رہا ہے کہ اترولی کے مولانا عبدالصمد اور وہیں کے بابا عبدالصمد ایک ہی ہیں یا یہ دو علیحدہ شخصیتیں ہیں۔ بابا عبدالصمد کا شاعر ہونا ہمیں نہیں معلوم۔ بظاہر وہ اسے پڑھ لکھے نہیں تھے کہ وہ تنقہ العاشقین

تحقیق شماره: ۲۵۔ جنوری تا جون ۲۰۱۳ء

اور تحفۃ العارفین جیسی کتابیں لکھیں۔ اترولی کے کسی مستند آدمی سے صورت حال معلوم کروں گا یا خود اترولی جا کر تحقیق کر کے آپ کو بھی لکھوں گا

تقریظ مصباح الہدایت سے قدیم لکھنؤ کے متعدد مطابع کی تاریخ پر روشنی پڑتی ہے۔ پروفیسر سید محمد سلیم صاحب نے یہ خوب کیا کہ اسے فارسی سے اردو میں منتقل کر دیا اور ڈاکٹر معین الدین عقیل نے اس پر مفصل تعلیقات لکھ کر اسے مفید تر بنایا۔ قاضی محمد صادق اختر کا مرتب کردہ تذکرہ آفتاب عالمیاب نواب صدیق حسن خان اور نواب نور الحسن خاں کے زمانے تک بھوپالی میں موجود تھا۔ بھوپال تذکرے، اسی کی مدد سے لکھے گئے ہیں۔ بعد کو یہ تذکرہ گم ہو گیا، تذکروں سے دلچسپی رکھنے والے اسے ضائع شدہ کتابوں میں شمار کرنے لگے تھے، اتفاق سے کئی سال پہلے اس تذکرے کا بہت اچھا نسخہ ڈاکٹر شریف حسین قاسمی کو شمس آباد ضلع فرخ آباد کے ایک رئیس کے کتب خانے میں دست یاب ہو گیا۔ انھوں نے اس کا مختصر تعارف اپنے ایک مضمون ”غالب اور تذکرہ آفتاب عالمیاب“ (مطبوعہ غالب نامہ دہلی، جنوری ۱۹۸۲ء) میں کرایا ہے۔ مالک رام کہتے تھے کہ ان کے پاس بھی اس کا ایک نسخہ تھا لیکن وہ ان کی اور کتابوں کے ساتھ تقسیم ہند کے ہجڑوں میں پنجاب میں ضائع ہوا۔

میر سوز پر ڈاکٹر سردار احمد خاں نے بہت اچھا مضمون لکھا ہے۔ بیس سال پہلے کا یہ مقالہ اگر آپ شائع نہ کرتے تو ہم لوگوں کو شاید ہی اس بات کی اطلاع مل پاتی کہ سوز پر ایک مقالہ تحقیقی لکھا جا چکا ہے اور دیوان کا تنقیدی ایڈیشن بھی مرتب ہو چکا ہے۔ غالباً تحقیق کی اگلی اشاعت سے آپ دیوان کے متن کی اشاعت شروع کر دیں گے۔ وہ جائزہ، مخطوطات (مشفق خواجہ) اور تاریخ ادب اردو (جالبی) ضرور دیکھ لیں۔

دیوان سوز کا ایک انتخاب مطبع منبع العلوم واقع پٹنل منڈی اکبر آباد سے منشی کشمیا لال کے زیر اہتمام ۱۳۷۱ھ میں چھپا تھا۔ یہ ایڈیشن بہت کمیا ہے اور اس کا تذکرہ آج تک کسی نے نہیں کیا۔

عجائب القصص دیکھی تھی اور مقدمہ مرتب بھی پڑھا تھا۔ آپ نے بڑی محنت اور دیدہ ریزی سے متن کا جائزہ لیا ہے، طلباء نہیں اردو کے اساتذہ کرام اور محققین کے لیے آپ کا مضمون مشعل راہ ثابت ہوگا۔

ڈاکٹر غلام مصطفیٰ خاں قبلہ کے ساتھ کابل کی سیر بھی کر لی اور بعض تبرکات کی زیارت بھی ہو گئی۔

ڈاکٹر نبی بخش بلوچ صاحب ہمارے خواجہ تاشی ہیں۔ یعنی ہم دونوں علامہ عبدالحزیز مین کے شاگرد ہیں۔ ڈاکٹر صاحب استاذ مرحوم کی نگرانی میں سندھ کی تاریخ پر بہت اہم کام کر رہے تھے۔ یکا یک ان کے امریکا چلے جانے کی وجہ سے یہ علمی کام پایہ تکمیل کو نہیں پہنچ سکا، پہنچ جاتا تو یہ بڑی مفید علمی اور تاریخی خدمت ہوتی۔ انھوں نے ترکی کے ذخائر مخطوطات کو دیکھ کر علماے ”ہند و سند“ کی قصائیت پر معلومات افزا مضمون سپرد قلم فرمایا ہے۔ یہ جان کر خوشی ہوئی کہ بیرونی کی غرۃ الریجات کا واحد مخطوطہ میر محمد شاہ کے مزار واقع احمد آباد کے کتب خانے میں محفوظ ہے۔ افسوس ہے کہ ڈاکٹر صاحب کا مرتب کردہ متن اب تک نظر سے نہیں گزرا۔ پاکستانی محققین کے کارنامے یہاں بہت کم پہنچتے ہیں۔ ڈاکٹر صاحب نے ہجرہ کوئل کی طرف سے بعض اہم کتابیں شائع کیں، یہاں کسی حلقہ نظر سے نہیں گزریں۔

جام شورو کے مخطوطات کی فہرست شائع کرتے رہیے قسط وار، پھر کبھی کتابی شکل میں چھپوا دیجئے گا، کیا عجیب کچھ نادر

کتابیں اس ذخیرے میں نکل آئیں۔

ڈاکٹر ابوالفتح صغیر الدین ملک صاحب نے الفقہ المحدثی اور ینایع الحیاۃ پر یہ معلومات نوٹس سپرد قلم فرمائے ہیں۔ رسالے کا عربی متن آپ شائع کرنے والے ہیں۔ یہ بہت مناسب اقدام ہے۔ اس طرح آپ فارسی وارد و متون کے ساتھ عربی خطوطات کے مرتب کردہ متون بھی شائع کرنے کی ابتدا کر رہے ہیں۔

تبصرے سب اچھے ہیں اور توجہ اور وقت نظر سے لکھے گئے ہیں۔ بیرم خاں کی فارسی غزل کے اردو ترجمے کی اشاعت مجھے بھی کھلی تھی۔ ص ۵۷ پر ڈاکٹر محمد اقبال قصوری کا نام دیکھ کر سوچنے لگا کہ یہ کیوں سے محقق ہیں جن سے میں اب تک واقف نہیں۔ آپ نے انھیں مولوی محمد شفیع کے معاصر فضلا میں لکھا ہے اس سے فوراً اس نتیجے پر پہنچ گیا کہ آپ کی مراد پروفیسر ڈاکٹر محمد اقبال سابق صدر شعبہ فارسی اور نیشنل کالج لاہور سے ہے۔ نام اسی طرح لکھنا چاہیے جس طرح عام طور پر لکھا جاتا ہے۔ اسی صفحے پر عبارت ”معیاری زبانیں انھیں علاقائی زبانوں کی ناشکری بیٹیاں ہیں“ پر آپ نے نہایت خوبصورت فقرہ لکھا ہے: اس جارحانہ مدافعت کی بظاہر توجہ ضرورت محسوس نہیں ہوتی۔

اس کا میاب شارے کی اشاعت پر دلی مبارکباد قبول فرمائیے۔ کل دکن نذیر احمد صاحب تشریف لائے تھے، انھیں تحقیق کا شمار ہفتم اب تک نہیں ملا، آپ نے تورجستری سے بھیجا ہوگا۔ اس کا بھی امکان ہے کہ آف پرنس کے انتظار میں آپ ہوں اور ان اجزاء کے ساتھ آپ انھیں تحقیق کا موجودہ شمارہ بھیجنے کا ارادہ رکھتے ہوں۔ انھیں آپ کا مکتوب گرامی (جو یکم اگست کو ملا تھا) دے دیا تھا۔

شمارہ ہفتم میں آپ کیا کیا مضامین شائع کر رہے ہیں۔

اب آپ کے گرامی نامے سے متعلق مختصر طور پر دو ایک باتیں،

حج و زیارت کی مبارکباد پیش کرتا ہوں۔ خدا اسے قبول فرمائے۔ آپ نے وہاں دعاؤں میں یاد رکھا کس طرح آپ کا شکریہ ادا کروں۔ مولیٰ تعالیٰ آپ کو صحت مندر رکھے۔ پروفیسر غلام مصطفیٰ خاں صاحب قبلہ کے لیے بھی ہم لوگ برابر دعا گو رہتے ہیں۔ سید حسن عباس صاحب نے مجموعہ مقالات دو تین ماہ ہوئے شائع کر دیے ہیں صرف ایک نسخہ ڈاکٹر نذیر احمد صاحب اپنے ساتھ لائے تھے، نسخوں کا پارسل آنے والا ہے۔ آپ کو ضرور پہنچے گا۔ سید حسن عباس صاحب کو لکھوں گا کہ آپ کا نسخہ براہ راست آپ کو بھیج دیں۔ عطا خورشید آئے تھے انھیں اطلاع دے دی، بہت خوش ہوئے۔ مضمون میں ان کے نام سے پہلے ’ڈاکٹر‘ کا اضافہ کر دیجئے گا۔ تحقیق کے خصوصی نمبر کا مجوزہ خاکہ دیکھا خوب ہے۔ اگر آپ نے ۸-۱۰ مضامین بھی لکھوائے تو شمارہ ہفتم میں ان کی اشاعت کیونکر ممکن ہو سکی گی۔ یہ بہت اچھا موضوع ہے اس پر جم کر کام کیجئے اور علیحدہ ایک شمارہ اس کے لیے مخصوص کیجئے۔ یعنی شمارہ نہم اس کے لیے مخصوص کیجئے، جو ۱۹۹۵ء میں چھپ جائے۔ ایران میں حسن عباس اور عارف نوشاہی صاحبان کو لکھیے۔ اسے چھ حصوں پر تقسیم کی جو بہت اچھی ہے۔ بعض امور پر چھوٹے چھوٹے شمارے لکھنے لکھوانے مفید ہوں گے، حصہ چہارم اور حصہ پنجم پر مضامین نوٹس بھی بہت مفید ہوں گے۔ میں بھی لکھوں گا اور ڈاکٹر نذیر احمد صاحب سے بھی لکھواؤں گا۔

مخلص

امید ہے اب سب زنج گرامی بخیر و عافیت ہوگا والسلام

مختار الدین احمد

تحقیق شمارہ ۲۵۔ جنوری تا جون ۲۰۱۳ء

محترم ڈاکٹر صاحب! سلام و آداب
امید ہے کہ آپ مع الخیر ہوں گے۔

۷ جولائی کو ایک خط آپ کی خدمت میں ارسال کیا تھا۔ پہنچنے کی اطلاع سے محروم رہا اگرچہ اس میں کوئی علمی بات دریافت طلب نہیں تھی، میں آپ کی اور محترم ڈاکٹر نذیر احمد صاحب کی خیریت کا طالب تھا، اس کے بعد اگست میں تحقیق کا شمارہ ہفتم آپ کی خدمت میں رجسٹرڈ بک پوسٹ سے بھیجا ہے۔ دیرویر سے ملے گا۔ ازراہ کرم اظہار رائے سے مشرف فرمائیے اور تسامحات کی نشان دہی کر کے ممنون کیجیے۔

آپ کا مقالہ مآثر غالب اس شمارے میں شامل ہے۔ اس کے آف پرنس بھی بھیجے جانے کے لیے تیار ہیں۔ اسی طرح، آپ کے اور ڈاکٹر نذیر احمد صاحب کے کتبوبات کے آف پرنس بھی اور گوشہ نذیر احمد مشتمل بر چہار مقالہ کے بھی جو ایک کتاب کی سی ضخامت رکھتے ہیں۔ یہ آف پرنس دستی طور پر کسی صاحب کے ذریعے بھجوانے کا خیال ہے۔ اس میں کامیابی نہ ہوئی تو پھر سرفیس میل سے روانہ کر دیے جائیں گے۔ آپ کے لکھنے اور ڈاکٹر بنی بخش بلوچ صاحب کے توجہ دلانے پر ۳۰، ۳۰ آف پرنس تیار کرالیے گئے ہیں۔

اب شمارہ ہفتم زیر ترتیب ہے۔ ازراہ کرم تعاون فرمائیے۔ کوئی مقالہ، اپنے کسی مطبوعہ مقالہ پر اضافی نوٹ (ایک گوشہ "اضافات" کے عنوان سے اضافی یادداشتوں کا مستقل طور پر رسالے میں رکھنے کا ارادہ ہے)، کوئی متن کسی نادر رسالے کا مع تعارفی نوٹ (شمارہ ہفتم میں "گوشہ متون" کے عنوان سے ایک گوشہ غرض متون کے لیے مختص کیا ہے) غرض کہ جہاں تک آپ کی صحت اور دیگر علمی مشاغل میں انہماک اجازت دے، قلمی تعاون سے مشرف فرمائیے، اور رسالہ تحقیق کی عزت بڑھائیے، کرم بالائے کرم ہوگا۔

ڈاکٹر غلام مصطفیٰ خاں صاحب کو پچھلے دنوں بخار رہا، اب بہتر ہیں، مگر غذا جو پہلے ہی بہت کم تھی، دواؤں کے اثر سے اور کم ہو گئی ہے۔ تاہم ان پر اللہ کا بڑا فضل ہے اور علمی کام جاری ہیں۔ کچھ پہلے مجھے خیال آیا کہ شمارہ ہفتم میں ایک گوشہ "قاضی احمد میاں اختر جو نگر مسمیٰ مرحوم" کے لیے ہو، جو یہاں سندھ یونیورسٹی میں مسلم ہسٹری ڈپارٹمنٹ میں پروفیسر رہے ہیں۔ ڈاکٹر بلوچ صاحب اور ڈاکٹر غلام مصطفیٰ خاں صاحب سے مقالے کے لیے استدعا کی وہ قاضی مرحوم سے شخصی روابط رکھتے تھے۔ اگلے ہی دن ڈاکٹر غلام مصطفیٰ خاں صاحب کی طرف سے مطلوبہ مختصر تحریر موصول ہو گئی۔

نیاز مند
نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

○ عطا خورشید صاحب کے مقالے "اردو میں فنی تدوین" کے پرودہ تصحیح کے لیے، آپ کے توسط سے، ہفتے عشرے میں ارسال کیے جائیں گے۔

۵ ایک ضروری التماس: فہرست مخطوطات بنارس ہندو یونیورسٹی (موسومہ نوادر بنارس، رسالہ اُردو ادب علی گڑھ، شمارہ ۳، ۱۹۶۶ء مرتبہ ڈاکٹر حکیم چند نیر) میں خواجہ باقی باللہ کے ایک مختصر رسالے (رسالہ نور وحدت) کا ذکر آتا ہے۔ ازراہ کرم اس کی نقل حاصل کر کے عنایت فرمائیے۔ ہمارا ارادہ اسے تحقیق کے شمارہ ہشتم میں شامل کرنے کا ہے۔ شکریہ

(۶۱)

باسمہ

Professor

Mukhtar-Ud-Din Ahmad

علی گڑھ

۶۹۳۰/۱۰/۲۶

مکرمی ڈاکٹر نجم الاسلام صاحب السلام علیکم

دکتر نذیر احمد صاحب کی وساطت سے آپ کا کرم نامہ مورخہ ۶/ ستمبر مجھے ۲۵ کو ملا، ممنون ہوا۔ بنارس میں نے خط لکھ دیا تھا ابھی جواب آیا ہے کہ ”یونیورسٹی لائبریری کا جو حال ہے اس کا تصور بھی مشکل ہے مخطوطات سیکشن مستطافا بندر ہوتا ہے ایک اسٹنٹ لائبریرین بشرطے کہ وہ ڈیوٹی پر ہوں اور کوئی اہم کام مانع نہ ہو تو کچھ مدد کر دیتے ہیں۔ آجکل یونیورسٹی بند ہے ۵ نومبر کو کھلے گی اس کے بعد ہی کچھ سلسلہ جنوبی ناکسوں گا۔ کئی دن مسلسل دوڑنا ہو گا تو کام بنے گا۔“

بہر حال میں انھیں متوجہ کرتا رہوں گا لیکن مخطوطے کا عکس آپ تک اواخر نومبر میں پہنچ سکتا ہے۔

بعض اہم مخطوطات پر ”عرض دیدہ“ لکھا ہوا ملتا ہے اور اس کے کسی [نسخہ پر] کبھی دستخط نہیں بھی ہوتا مگر لگی ہوتی ہے اور کبھی یہ بھی نہیں۔ آپ نے کہیں ”عرض دیدہ شد“ بھی لکھا ہوا دیکھا ہے؟ کچھ اندازہ ہے کہ اسکی ابتدا کب سے ہوئی اور اسکا صحیح مفہوم کیا ہے۔ میں نے مغل عہد سے پہلے کی کسی کتاب پر یہ کلمہ لکھا ہوا نہیں دیکھا۔ پنہان پیریلڈ کا کوئی مخطوطہ ایسا میری نظر سے نہیں گزرا جس پر اس کا اندراج ہو۔ میرا خیال ہے مغل بادشاہوں کے عہد میں اس کا سلسلہ شروع ہوا، بابر اور ہمایوں کے بارے میں تو نہیں کہہ سکتا ممکن ہے شاہجہان اور جہانگیر کے عہد سے یہ روایت چلی ہو۔

آف پش کا پیکٹ مرسلہ ۹/۲۵ مجھے ۱۰/۸ کو ملا۔ دکتر نذیر احمد صاحب ایک دن آئے تھے انھیں بھی آپ کا بھیجا ہوا پیکٹ مل گیا ہے۔ ہم دونوں شکر گزار ہیں۔ فرصت ملنے پر کچھ اور بھیج دیجئے گا۔ یہ سب تیزی سے تقسیم ہو رہے ہیں۔

۹ ستمبر کو مآثر غالب مرتبہ قاضی عبدالودود صاحب کا ایک نسخہ رجسٹری سے آپ کو بھیجا ہے (رسید نمبر 1321) رسید نہ آنے سے تردد ہے۔ شمارہ ہشتم کے لیے ضرور کچھ بچوں گا۔

قاضی احمد میاں اختر جو تازہ میاں ہمارے عہد کے اہم مصنفین میں تھے۔ وہ تو اس لائق تھے کہ ان پر ایک گوشہ کیا کتاب شائع ہونی چاہیے تھی۔ بہر حال آپ نے کام کی ابتدا کر دی یہ بہت اچھا کیا۔ بہت خوشی ہوئی۔ ان کا ایک خط علامہ عبدالعزیز مین کے نام ایک مالک رام صاحب کے نام اور ایک میرے نام بھی ہے۔ سید الطاف علی بریلوی مرحوم کے نام ان کے متعدد خطوط آئے تھے۔ جن کے اقتباسات انھوں نے مصنف علی گڑھ میں آج سے پچاس سال پہلے شائع کیے تھے۔ اب یہ رسالہ بھی کبریت احمر کا درجہ رکھتا ہے، پہلی جلد ۱۹۴۲-۱۹۴۳ کی ابھی تک نہیں ملی ہے، تلاش جاری ہے، میں سارے اقتباسات نقل کر کے مضمون کی شکل میں آپ کو بھیج دوں گا ان شاء اللہ۔

تحقیق شمارہ ۲۵: جنوری تا جون ۲۰۱۳ء

ڈاکٹر صاحب قبلہ کا ایک کارڈ ۳۴ ستمبر کا لکھا ہوا ملا تھا ان کی خدمت میں میرا سلام پیش کر دینے
شمارہ ہشتم کب تک شائع کرنے کا ارادہ ہے لکھیے گا۔
والسلام

مختار الدین احمد

پروفیسر نجم الاسلام صاحب

(۶۲)

باسمہ

Professor

Mukhtar-Ud-Din Ahmad

علی گڑھ

۹۴/۱۱/۲۸

مکرمی پروفیسر نجم الاسلام صاحب السلام علیکم

بہت دنوں سے آپ کا کوئی خط نہیں آیا جس سے توثیق ہے، خدا کرے آپ مع اہل و عیال بخیر و عافیت ہوں۔
آپ کا آخری خط مجھے موصول ہوا وہ ہے جو آپ نے ۶ ستمبر ۱۹۹۴ء کو دکن نذیر احمد صاحب کی معرفت بھیجا تھا۔
میں نے ۲۶ اکتوبر کو جواب دے دیا تھا۔ اس کے بعد آپ کا کوئی خط نہیں آیا۔ آپ کے خط کے ملنے سے پہلے میں نے مآثر
غالب مرتبہ قاضی عبدالودود مرحوم کا ایک نسخہ رجسٹری سے بھیجا تھا (رجسٹری نمبر 1321) اسکی رسید نہیں آئی جس سے تردد میں
مزید اضافہ ہوا، ممکن ہے اس کے ساتھ بھی میں نے ایک خط آپ کو لکھا ہو۔ دکن نذیر احمد صاحب سے برابر پوچھتا رہتا ہوں کہ
آپ کے پاس پروفیسر نجم الاسلام صاحب کا کوئی خط تو نہیں آیا۔ جواب نفی میں ملتا رہا جس سے ہمیشہ مایوسی ہوتی رہی۔
براہ کرام اپنی خیر و عافیت سے مطلع کیجیے، مآثر غالب کی رسید بھیجے اور تحقیق شمارہ ۸ کا حال لکھیے، کتنے صفحات
کمپوز ہو گئے ہیں اور کب تک شائع ہونے کی توقع ہے۔ مندرجات سے بھی آگاہی بخئیے۔

اس طرف ایک ماہ سے علیل ہوں، گردن اور پیٹھ میں تکلیف ہے، نماز کرسی پر بیٹھ کر پڑھ رہا ہوں۔ ڈاکٹر کہتے ہیں
زیادہ دیر بیٹھ کر کام کرنے سے یہ شکایت پیدا ہوئی ہے مسہری کے فوم کے گدے انھوں نے نکلوا دیے ہیں نکیہ لگانا بھی ممنوع قرار
دیا گیا ہے۔ بفضلہ اب پہلے سے بہتر ہوں کہ بیٹھ کر یہ خط آپ کو لکھ رہا ہوں۔
رسالہ نور وحدت کا عکس آگیا ہے بھیج رہا ہوں۔

ڈاکٹر صاحب قبلہ کو بھی اسی دن خط لکھا تھا جس دن آپ کو مصروفیات کی وجہ سے انھوں نے جواب نہیں دیا ہوگا۔

ان کی خدمت میں سلام پہنچائیے اور مولوی مصطفیٰ سلمہ ملیں تو انھیں دعا کیجیے
والسلام

مختار الدین احمد

نور وحدت کے صفحات کی ترتیب دیکھ لیجے گا، صفحات کے نمبر اصل نسخے پر ظاہر آدرج نہیں ہیں۔ میں نے سرسری
طور پر دیکھ کر لکھ دیے ہیں۔

اگر آپ متن مرتب کر رہے ہوں اور کسی لفظ یا عبارت کے بارے میں شبہ ہو تو ڈاکٹر حنیف نقوی سے دریافت کر
لیجے، وہ اصل نسخہ دیکھ کر شبہات کا ازالہ کر دیں گے۔ آپ تحقیق کے لیے ان سے مضمون بھی منگوائیں۔ ان کا ہوتا ہے:

CK 69/27 Dalmandi Road, Varanasi -221001

۲ دسمبر ۱۹۹۴ء

محترم ڈاکٹر صاحب! سلام و آداب

لاہور سے ہوتا ہوا آپ کا مکتوب گرامی مورخہ ۲۶ اکتوبر موصول ہوا۔ ممنون ہوں۔ اس سے قبل ۷ اکتوبر کو مآثر غالب (مطبوعہ) اور پھر ڈاکٹر غلام مصطفیٰ خاں صاحب کے خط کے ساتھ بھیجا ہوا مکتوب گرامی مورخہ ۳۰ ستمبر مجھے ملا تھا اور اس کے بعد میں ایک خط آپ کی خدمت میں ارسال کر چکا ہوں۔ اس میں مآثر غالب کی رسید بھی تھی۔ ۳۰ ستمبر کے مکتوب میں آپ نے رسالہ تحقیق کے شمارہ ہفتم پر اپنے مفصل تبصرے سے سرفراز فرمایا تھا۔ نذول سے شکریہ ادا کرتا ہوں۔

ایک عرصے تک ڈاک کا سلسلہ ہندوستان کے ساتھ موقوف رہا ہے۔ بہر کیف، اب محترم سید الدین مطفائی صاحب نے کرم فرمایا ہے، وہ اپنے ایک دوست کے توسط سے یہ خط آپ تک پہنچوا رہے ہیں۔

محرمی ڈاکٹر نذیر احمد صاحب کا کوئی خط موصول نہیں ہوا، آپ کے مکتوب سے معلوم ہوا کہ آف پرنٹ انھیں مل گئے ہیں اور میرا خط بھی۔ تازہ تر بات یہ ہے کہ انھوں نے دسمبر کے آخری ہفتے میں دہلی میں ہونے والے سیمینار میں شرکت [کا] دعوت نامہ بھجوایا ہے اور میں نے تاریخ کے ذریعے اپنے آنے کے ارادے سے مطلع بھی کر دیا ہے۔ خدا کرے کہ کوئی امر مانع نہ ہو اور آپ حضرات سے ملاقات کا یہ موقع مل جائے۔ ڈاکٹر نذیر احمد صاحب کی خدمت میں میرا سلام پہنچا کر مجھے ممنون کیجیے۔ شکریہ

نیاز مند
نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ

۲۴ دسمبر ۱۹۹۴ء

محترم ڈاکٹر صاحب! سلام و آداب

مآثر غالب اور رسالہ نور وحدت کا عکس دونوں موصول ہو گئے، نذول سے ممنون ہوں۔ مکتوبات گرامی مورخہ ۲۶ اکتوبر اور ۲۸ نومبر بھی ملے، شکریہ۔ نور وحدت کے عکس والے لفافے میں چند مکتوبات اور بھی تھے جو متعلقہ پتوں پر پوسٹ کر دیے گئے تھے۔ ۲۸ نومبر کے مکتوب سے معلوم ہوا کہ گردن اور پیٹھ کی تکلیف کی وجہ سے ڈاکٹروں نے لکھنے پڑھنے سے آپ کو منع کیا ہے۔ خدا کرے تکلیف دور ہو چکی ہو اور آپ کے علمی مشاغل معمول کے مطابق جاری ہوں۔

قاضی احمد میاں اختر جو ناگرمی پر آپ کے پاس خاصا مواد ہے جس کے ایک اچھا مقالہ تیار ہو سکتا ہے۔ مقالے کا انتظار رہے گا۔ اس کے لیے تحقیق کے شمارہ ہفتم کو مارچ کے آخر تک مؤخر کیا جاسکتا ہے۔ دوسو صفحات کمپوز ہو چکے ہیں تین سو کے قریب باقی ہیں۔

اسی شمارہ ہفتم میں ڈاکٹر نذیر احمد صاحب کا مرتب کردہ متن رسالہ فنا فی خلافت بھی شامل ہوگا۔ ان کی طرف سے اس پر ایک تعارفی نوٹ ملنے کا انتظار ہے۔ ازراہ کرم سفارش فرمادیجئے کہ ڈاکٹر صاحب ہجوم کار میں ترجیحاً اس کام کے لیے بھی وقت

تحقیق شمارہ: ۲۵۔ جنوری تا جون ۲۰۱۳ء

ٹکالیں، اور مزید کوئی مقالہ تیار ہو تو وہ بھی عنایت فرمادیں۔ یہ درخواست میں خود دہلی پہنچ کر ڈاکٹر صاحب کی خدمت میں پیش کرنے والا تھا۔ انھوں نے غالب انسٹی ٹیوٹ کے سیمینار (۲۳، ۲۴، ۲۵ دسمبر) کا دعوت نامہ بھجوایا تھا، لیکن دہلی سے اجازت بروقت موصول نہ ہونے کی وجہ سے ویرا جاری نہ ہوا۔

رسالہ مصنف علی گڑھ کی پہلی جلد جس کی آپ کو تلاش ہے، شاید کراچی میں کہیں مل جائے۔ تلاش کی جائے گی، ان شاء اللہ۔

”عرض دیدہ شد“ میں نے عہد اکبری کے دو قلمی نسخوں پر لکھا پایا ہے، ایک ۱۰۰۰ھ، اور دوسرا ۱۰۰۹ھ کا مورخ ہے۔ شاید رواج پہلے سے ہو۔ ☆ ”عرض دیدہ“ اور ”عرض دیدہ شد“ ہی کتابداروں کا محاورہ تو ہے ہی، دوسرے شاہی دفاتر میں بھی رواج ہونے کا امکان ہے جیسا کہ اضافت کے ساتھ عرض لشکر لشکر کے معانے اور ملاحظے کے لیے آتا ہے۔ عرض بمعنی ملاحظہ اور معائنہ (Rerusal Review) دیدن اور شدن افعال کے ساتھ۔ واللہ اعلم۔ آپ کے ترغیب دلانے پر، اپنے اوہام کا اظہار کرتا ہوں۔ ڈاکٹر مولوی محمد شفیع مرحوم ”عرض دیدہ“ کی اہمیت و اصلیت سے بخوبی واقف تھے اور اپنے زیر تربیت اسکالروں کو بتایا کرتے تھے جن میں ڈاکٹر وحید قریشی بھی شامل ہیں۔ کئی بار ذکر آیا ہے۔

چند روز پیشتر مخدومی ڈاکٹر غلام مصطفیٰ خاں صاحب نے بھی آپ کو خط لکھا ہے، ملا ہوگا۔ محترم ڈاکٹر نذیر احمد صاحب کی خدمت میں میرا سلام پہنچا کر ممنون فرمائیں۔

مکتوبات اور گوشہ نذیر احمد کے مزید چند آف پرنٹ الگ سے بھیجے جاتے ہیں۔

نیازمند

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

ماثر غالب کا حصہ دوم، جو مکتوبات (فارسی) پر مشتمل ہے، دوبارہ چھاپے جانے کے قابل ہے بشرطیکہ ان مکتوبات کی اصل حاصل ہو جائے، امکاناً یہ شادانی کلکیشن میں مل جائیں گے۔ کیا یہ فارسی مکتوبات کسی اور مجموعہ مکتوبات میں شامل ہو کر چھپے ہیں؟ مطلع فرمائیں۔ شکریہ۔ غالب کے غیر مدون۔ فارسی مکتوبات پر کام کیسا رہے گا؟ اور کامیابی کتاب تک ہو سکتی ہے؟ ازراہ کرم اظہار خیال فرمائیں۔ شادانی کلکیشن اس وقت کچھ (مطبوعات) کراچی اور بقیہ (مخطوطات) اسلام آباد میں ہے۔ دسترس میں ہے۔

☆ بعد کے دور میں ”عرض دیدہ شد“ لکھنے کی مثال ڈاکٹر نذیر احمد صاحب کے فاضلانہ مقالے ”فارسی اور ہندوستان“ (جرنل نمبر اپنڈ) میں دیکھنا یاد ہے۔ ڈاکٹر صاحب اس کی اصلیت کے بارے میں کیا فرماتے ہیں؟ دریافت کر کے مجھے ضرور لکھیے گا۔

(۶۵)

۳ جنوری ۱۹۹۵ء

محترم ڈاکٹر صاحب! سلام و آداب نیازمندانہ

کچھ عرصہ پہلے ایک خط لکھ کر ماثراً غالب مطبوعہ اور نور وحدت کانسٹس مع دو مکتوبات گرامی ملنے کی اطلاع دے چکا

تحقیق شماره: ۲۵۔ جنوری تا جون ۲۰۱۳ء

ہوں۔ توقع ہے کہ خط ملا ہوگا۔ یہ خط لکھ کر مزید ایک کتاب پیام دوست (مجموعہ مکتوبات) (مشفق خواجہ صاحب کے توسط سے) مل جانے کی اطلاع دیتا ہوں اور آپ کا شکریہ ادا کرتا ہوں) کتاب میں آپ کا تحریر کردہ ”حرفے چند“ دل چسپی سے پڑھا (اور کتاب بھی کہ مکتوبات پر مشتمل تھی)۔

مزید یہ کہ دور و زبیر شتر مخدومی ڈاکٹر غلام مصطفیٰ خاں صاحب نے آپ کا لفظ مزج جملہ مشمولات بھی سمجھوایا جو حیدر آباد یکم جنوری کو پہنچا تھا۔ اس میں آپ کے بھیجے ہوئے تراشے بھی تھے۔ یہ آپ نے بہت مفید اطلاع، ہم پہنچائی کہ رسالہ نور وحدت لاہور سے چھاپا ہے۔ اسے حاصل کیا جائے گا اور اس سے فائدہ اٹھایا جائے گا۔ آج کل میں نور وحدت کے بنارس والے انعکس کی (جو آپ نے بھیجا تھا) نقل تیار کر رہا ہوں، مطبوعہ رسائل جانے پر اختلافات متن، اگر کچھ ہوں گے تو وہ بھی درج کر لیے جائیں گے۔ علاوہ اس رسالے کے، مزید دو غیر مطبوعہ تحریریں خواجہ باقی باللہ کی ذخیرہ مخطوطات شیرانی سے حاصل کر کے درج کی جائیں گی۔

ازراہ کرم گوشہ اختر (قاضی احمد میاں اختر جوناگڑھی) کے لیے اپنا مقالہ عنایت فرمائیں۔ خدا کرے کہ اب آپ کی صحت اچھی ہو اور آپ علی مشاغل میں پھر منہمک ہوں۔ محترم ڈاکٹر نذیر احمد صاحب کی خدمت میں ایک مرتبہ پھر میرا سلام پہنچائیں اور فانی تلاش پر نوٹ لکھنے کی میری درخواست کی یاد دہانی بھی کرائیں۔ شکریہ

نیاز مند
نجم الاسلام

بخدمت فاضل گرامی ڈاکٹر مختار الدین، احمد صاحب، علی گڑھ

پس نوشت: کیا عبدالرحیم خان خاناں کی مہر کا عکس، بہولت آپ عنایت فرما سکتے ہیں علی گڑھ کے کسی مخطوط سے عکس نہیں تو عبارت ہی آہی۔ بصورت دیگر، ڈاکٹر عابد رضا بیدار صاحب (پٹنہ) کو لکھنا پڑے گا۔

غالب انشٹی ٹیوٹ کے سیمینار میں شرکت کی غرض سے ویزا کے حصول کی کوشش کے لیے تیسری مرتبہ ۱۹ دسمبر کو کراچی گیا تھا، ویزا نہیں ملا تو مشفق خواجہ صاحب سے ملاقات کے لیے وقت مل گیا۔ اس موقع پر انھوں نے کہا پیام دوست دی تھی۔ وہ بخیر وعافیت ہیں اور آج کل اپنی دوز طبع کتابوں کے پروف دیکھنے میں مشغول ہیں۔ میرے توسط سے بھیجا ہوا، آپ کا خط انھیں موصول ہو گیا تھا جیسا کہ ملاقات پر انھوں نے بتایا تھا۔

(۶۶)

علی گڑھ

۲۰ جنوری ۱۹۹۵ء

مکرمی دکنر نجم الاسلام صاحب السلام علیکم

آپ کے خطوط مورخہ ۲۲ دسمبر ملے تھے اور اب ۴ جنوری کا تحریر کردہ گرامی نامہ ۱۸ ماہ رواں کو ملا۔ ممنون ہوا۔

”عرض دیدہ شد“ عہد اکبری کے جن دو نسخوں میں ملتا ہے ان کے نام تحریر فرمائیے اور کچھ تفصیلات وحید قریشی صاحب کو لکھوں گا لیکن وہ بہت مصروف رہتے ہیں۔

ماثر غالب مکمل چھاپا جاسکتا ہے لیکن مکتوبات فارسی تو ضرور چھپنے چاہئیں، یہ پھر شائع نہیں ہوئے۔ اصل یعنی حکیم

تحقیق شمارہ: ۲۵۔ جنوری تا جون ۲۰۱۳ء

حبیب الرحمن کے کتب خانے کا قلمی مجموعہ مجھے ڈھاکہ میں تو نہیں مل سکا، تلاش کے باوجود، یہ غالباً شادانی صاحب کے پاس رہ گیا، اسلام آباد میں آپ تلاش کر لیں تو خوب ہو۔ خطوط فارسی شائع کرنے کے لائق ہیں، ضرور شائع کیجیے۔ حواشی میں اضافے ہو سکیں تو اور بہتر ہے۔ کتاب مآثر اب کہیں نہیں ملتی، اس لیے خیال ہے کہ اس کا ری پرنٹ چھپوایا جائے۔ یہ آپ کے فارسی خطوط کی اشاعت میں مائع نہیں۔

غالب کے غیر مدون فارسی مکتوبات کی اشاعت سخت ضرورت ہے۔ عرشی مرحوم نے کام شروع کیا تھا لیکن پایہ تکمیل کو نہیں پہنچا سکے۔ آپ اس کام کا بیڑا اٹھائیں تو یہ بڑی مفید علمی و ادبی خدمت ہوگی۔ ایک فارسی خط میں نے اردو ادب علی گڑھ میں شائع کیا تھا جس سے غالب کے قیام لکھنؤ کی مدت پر روشنی پڑتی ہے آپ نے نہ دیکھا ہو تو مضمون کا عکس بھیج دوں گا۔ کچھ اور خطوط بھی کسی زمانے میں چھپے ہیں۔ آپ شیخ آہنگ وغیرہ کے خطوط کو شامل کر کے مکمل کلیات مکاتیب فارسی شائع کرنا چاہتے ہیں۔ یا جو شیخ آہنگ کے بعد مکشوف ہوئے ہیں انھیں مرتب کرنا چاہتے ہیں؟

گوشہ اختر کے لیے ان کے کچھ خطوط فردوسی میں ”ان شاء اللہ“ بھیجوں گا۔ میں مرحوم پر کوئی مقالہ نہیں لکھا رہا ہوں، ان کے خطوط جمع کر رہا ہوں رسالہ ”مصنف“ سے، ممکن ہے کچھ دوسرے رسائل میں بھی مل جائیں۔ آپ بھی جمع کرنے کی کوشش کریں، کراچی میں ملنے چاہئیں۔ انجمن ترقی اردو، بورڈ اور غالب لائبریری میں ملنے چاہئیں۔
دکتر نذیر احمد صاحب سے گفتگو ہوئی۔ فرائی تلاش پر تمہید لکھ کر بھیجنے کا وعدہ کرتے ہیں، ان کا ایک مضمون بھی ساتھ جائے گا۔

سینئر میں آپ کا بہت انتظار رہا۔ خیر پھر کبھی سہی، یار زندہ صحبت باقی۔ خان خانان کی مہر میں نے دیکھی ہے، اس وقت یا انہیں کہاں کس کتب خانے میں، ممکن ہے وہ نسخہ نہ دیکھا ہو جس پر اس کی مہر ہو، کہیں اس کا عکس دیکھا ہو۔ براہ کرم تفصیل لکھیے عکس بنوا کر بھیج دوں گا۔ اگر وہ مخطوط جس پر خان خانان کی مہر ہے کتب خانہ خدا بخش میں ہے تو پھر آپ کو بیدار صاحب کو لکھنا مناسب ہوگا۔ میں یہاں ذخیرہ حبیب گنج میں دیکھوں گا۔

شانہ و گردن کی تکلیف ابھی دور نہیں ہوئی۔ روزانہ میڈیکل کالج اب بھی جاتا ہوں چالیس منٹ تک Tractoon کا عمل جاتی رہتا ہے۔ پڑھنے لکھنے پر پابندی ہے، یہ جو میں خط لکھ رہا ہوں وہ ڈاکٹروں کی ہدایات کے خلاف ہے۔ کہتے ہیں جملنا نہیں چاہیے، لکھنا پڑھنا جھکے بغیر کس طرح ممکن ہے؟ بہر حال دعا فرمائیے۔
امید ہے آپ بخیر و عافیت ہوں گے۔

خواجہ صاحب کی مصروفیات کا آپ کو علم ہوا، لیکن ایسا بھی پروف پڑھنا کیا کہ آدمی ایک خط نہ لکھ سکے۔ بہر حال دیر سویر وہ لکھیں گے ضرور، اور لکھیں گے تو تفصیلی خط لکھیں گے۔
والسلام

مختار الدین احمد

ڈاکٹر صاحب (ڈاکٹر غلام مصطفیٰ خاں) کا مضمون ”علی گڑھ“ دیکھنے کا بہت اشتیاق ہے، آپ کے پاس شاید کوئی نسخہ نکل آئے، نہ ہو تو زیرو کس کر کے بھیجوا دیں، بہت ممنون ہوں گا۔

شعبہ جاتی تحقیقی مجلہ ”تحقیق“ جام شورو

ناشر: شعبہ اُردو سندھ یونیورسٹی، جام شورو۔ ۷۶۰۸۰ (پاکستان)

نمبر 866014

تاریخ: ۲۳ جنوری ۱۹۹۵ء

محترم ڈاکٹر صاحب! سلام و آداب

میرا ۳۴ جنوری کا خط ملا ہوگا۔ ازراہ کرم جواب سے مشرف فرمائیے۔ قاضی احمد میاں اختر جو ناگزہی پر آپ کے مقالے کا انتظار ہے، کرم فرمائیے، ممنون کیجیے۔ اس موضوع پر آپ کے خواجہ تاش ڈاکٹر نبی بخش بلوچ صاحب بھی لکھ رہے ہیں۔ مآثر غالب میں شامل، فارسی کتابت غالب کی اصل کی تلاش جاری ہے، وہ مل جائے تو غالب کے ان فارسی خطوط کو تحقیق میں بصورت عکس پھر چھاپا جاسکتا ہے۔ (شیخ آہنگ کے علاوہ) غالب کے دیگر، متفرق فارسی خطوط غالباً ابھی تک یکجا نہیں کیے گئے ہیں۔ یہ کام ہونا چاہیے

نیازمند:
نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ

• رسالہ مصنف علی گڑھ کے ابتدائی شماروں میں سے ایک (جلد نمبر ۲) بابت جون ۱۹۴۲ء میرے پاس نکل آیا ہے۔ آپ کو تلاش تھی، بھیجا جاسکتا ہے، اگر ابھی تک آپ کو نہ ملا ہو۔

(۶۸)

۲۳ جنوری ۱۹۹۵ء محترم ڈاکٹر مختار الدین احمد صاحب کی خدمت گرامی میں:

محترم ڈاکٹر صاحب! سلام و آداب

• میرا ۳۴ جنوری کا خط ملا ہوگا۔ ازراہ کرم جواب سے مشرف فرمائیے۔

• رسالہ مصنف علی گڑھ کا ایک مطلوبہ شمارہ (جلد نمبر ۲) بابت جون ۱۹۴۲ء میرے پاس نکل آیا ہے۔ عکس نقل

بھیجی جاسکتی ہے (اصل نسخہ بھی پیش کیا جاسکتا ہے)

• قاضی احمد میاں اختر جو ناگزہی پر آپ کے مقالے کا، اور محترم ڈاکٹر نذیر احمد صاحب کی طرف سے میرا ابوالعلاء

کے رسالہ فتاویٰ ثلاثہ پر تعارفی نوٹ کا انتظار ہے۔ ازراہ کرم عنایت فرمائیں۔ قاضی احمد میاں اختر جو ناگزہی پر آپ کے خواجہ

تاش ڈاکٹر نبی بخش بلوچ صاحب بھی مقالہ لکھ رہے ہیں۔

• مآثر غالب میں شامل، غالب کے فارسی خطوط کو تحقیق میں پھر چھاپا جاسکتا ہے کاش ان کے اصل مل سکے اور عکس

نقل بھی طبع ہو!۔ کائنات، اصل، ذخیرہ شادانی میں شامل ہو کر اسلام آباد پہنچی ہے، وہاں مل سکتی ہے۔ غالب کے متفرق فارسی خطوط

غالباً ابھی تک یکجا نہیں کیے گئے ہیں۔ یہ کام ہونا چاہیے۔

نیازمند
نجم الاسلام

تحقیق شمارہ: ۲۵۔ جنوری تا جون ۲۰۱۳ء

۱۲ فروری ۱۹۹۵ء

محترم ڈاکٹر صاحب! سلام و آداب

میرا ۲۳ جنوری کا خط آپ کو ڈاکٹر نذیر احمد صاحب کے توسط سے ملا ہوگا۔ یہ خط پوسٹ کرنے کے بعد آپ کا ۲۰ جنوری کا مکتوب گرامی، مخدومی ڈاکٹر غلام مصطفیٰ خاں صاحب کے توسط سے ملا۔ شکر یہ۔ اس سے مجھے اپنے سابقہ خطوں کے جوابات مل گئے۔ ضروری عرض یہ ہے کہ رسالہ مصنف علی گڑھ میں شائع شدہ مکتوبات اختر، سید الطاف علی بریلوی نے اپنے رسالے العلم کراچی میں پھر چھاپ دیے تھے۔ اس بات کا علم ہو جانے کے بعد اب یہ ہماری پہنچ میں ہیں، عکس کی ضرورت نہیں رہی۔ اس لیے ان کا عکس بھجوانے کی اب زحمت نہ فرمائیں۔ البتہ دوسرے رسائل میں جو خط ملیں ان کو عکس بھیج کر ممنون فرمائیں۔ میں اپنے طور پر بھی اس مقصد کے لیے رسائل دیکھ رہا ہوں۔

یہ معلوم کر کے تشویش ہے کہ آپ کے شانے اور گردن میں تکلیف ہے، اللہ جلد تکلیف دور فرمائے۔ اور آپ کو چھارکھے۔ ”عرض دیدہ شد“ عہدا کبریٰ کے جن دو قلمی نسخوں میں لکھا پایا، ان میں سے ایک نیشنل میوزیم کراچی کا دیوان خسرو غرۃ الکمال ہے جس پر لعل بیگ، بخشی سلطان مراد بن اکبر بادشاہ کی تحریر ہے، اس کا ذکر اپنے ایک مضمون میں کر چکا ہوں۔ اس کی تاریخ ۱۰۰۱ھ ہے۔ دوسرا قلمی نسخہ قرآن مجید مترجم فارسی تعارف طلب ہے جو فی الوقت شکار پور سندھ میں ہے۔ اس پر تاریخ ۱۰۹۰ھ ہجری درج ہے جس کو میں نے رقمی اعداد کے طریقے پر ایک ہزار نو پڑھا ہے: متعلقہ صفحے کا عکس بھیجتا ہوں اور آپ کی رائے چاہتا ہوں۔

ماثر غالب مکمل پھر چھاپا جاسکتی ہے، آپ کے مقدمے کے ساتھ۔ سر دست اس میں سے غالب کے فارسی مکتوبات، اصل کے عکس کے ساتھ چھاپنے کا خیال ہے، بشرطیکہ اصل خطوط مل جائیں، جن کے ملنے کی امید ہے۔ غالب کے غیر مدون فارسی مکتوبات کی جمع و ترتیب سے مجھے بھی دل چسپی ہوگئی ہے۔ ازراہ کرم اپنے مضمون کا عکس عنایت فرمائیں جو غالب کے ایک غیر مطبوعہ فارسی خط کو متعارف کرانے کے لیے رسالہ اردو ادب علی گڑھ میں چھپا تھا۔

آپ کا مکتوب اچھی خبر لایا ہے کہ ڈاکٹر نذیر احمد صاحب فنی تلاش پر اپنے تمہیدی نوٹ کے ساتھ، ایک اور مضمون بھیجے گا ارادہ بھی رکھتے ہیں۔ شدت سے انتظار رہے گا۔ میرا سلام پہنچائیں۔ ممنون ہوں کہ میری طلب پر انھوں نے ایک مضمون بھیجے گا بھی ارادہ کیا ہے۔ فخر الدین علی احمد یادگاری مجلے میں ڈاکٹر نذیر احمد صاحب کا مضمون حوض الحیات پر چھپا ہوگا۔ اسے دیکھنے کا بید اشتیاق ہے۔ امرت کنڈ کے عربی ترجمے (چھٹی صدی ہجری) کی اطلاع شاید انھیں ملی ہو جو حوض الحیات اور بحر الحیات سے قدیم تھے۔

عبدالرحیم خان خاناں کی مہر، بائیں پور کے ایک قلمی نسخے (شش رسالہ سعدی، منقوطہ نمبر ۹۳) میں ملنے کا ذکر ڈاکٹر نذیر احمد صاحب نے اپنے فاضلانہ مقالے ”فارسی اور ہندوستان“ میں کیا ہے۔ مہر کے عکس کے لیے ڈاکٹر بیدار صاحب کو لکھتا ہوں۔

تحقیق شماره: ۲۵۔ جنوری تا جون ۲۰۱۳ء

اگر علی گڑھ میں ذخیرہ حبیب گنج کے کسی قلمی نسخے میں بھی ہو تو آپ کرم کیجیے۔ میں نے عبدالرحیم خانجاناں کی مہر کسی خاص قلمی نسخے میں، دیکھی نہیں ہے، البتہ دیکھنا چاہتا ہوں تاکہ غیر واضح مہر دیکھنے میں آئے تو درستی کے ساتھ شناخت ہو جائے۔

حسب طلب، کتابچہ میرا علی گڑھ کے چند نسخے اور اپنی طرف سے چند آف پرنٹ رجسٹرڈ پوسٹ سے، الگ پیکٹ میں ارسال کیے جاتے ہیں۔

نیازمند:
نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

۱۔ قاضی احمد میاں اختر مرحوم کے چھوڑے ہوئے کاغذات کے بستے مشفق خواجہ صاحب کی مہربانی سے ہمدست ہوئے ان میں دو پوسٹ کارڈ آپ کے لکھے ہوئے بھی ملے۔ عہد رفتہ کو آواز دینے کے لیے عکسی نقلیں منسلک کرتا ہوں۔

(۷۰)

۹۵/۳/۹ء

مکرمی ڈاکٹر نجم الاسلام صاحب السلام علیکم

اب ”میرا علی گڑھ“ بھیجنے کی ضرورت نہیں، لاہور سے سید محمد کاظم صاحب سے منگوالیا ہے۔ بجز اللہ طبیعت پہلے سے بہتر ہے۔ ان شاء اللہ نئے عشرے میں مضمون بھیج دوں گا۔ ڈاکٹر نذیر احمد صاحب کہتے تھے کہ میرے نام آپ کا خط نہیں ملا۔ وہ پھر تلاش کریں گے۔

اب تک تو تحقیق (تحقیق یا نشر تحقیق؟) کے تین چار سو صفحے کمپوز ہو گئے ہوں گے۔ ڈاکٹر نذیر احمد صاحب نے متن فارسی پر تہہید لکھ کر بھیج دی تھی، ملی ہوگی۔

سخی احمد ہاشمی مرحوم پر کچھ لکھیے لکھوائیے۔

امید ہے آپ بخیر ہوں گے۔ والسلام

مخلص

مختار الدین احمد

(۷۱)

۱۲ اپریل ۱۹۹۵ء

محترم ڈاکٹر صاحب! سلام و آداب

کل والا نامہ مورخہ ۴، اپریل ملا جس کے ساتھ ایک عکس مکتوب غالب اور دو عکس مکتوبات اختر کے ملفوف تھے۔

چند روز پیشتر بڑا الفافہ بھیجی مل گیا تھا جس میں مکتوب گرامی مورخہ ۲۷ مارچ کے ساتھ ”مکاتیب اختر“ مرتبہ مختار الدین احمد کے ۴۴ صفحات اور ایک عکس مولانا عبدالعزیز مین مرحوم کے نام قاضی اختر کے خط کا، ملفوف تھے۔ بے حد ممنون ہوں۔ آپ کے حواشی نے مکاتیب کی قدرو قیمت کو بڑھا دیا ہے۔ یہ مکاتیب مشنی کتابت کے لیے دے دیے گئے ہیں۔ پروف تھچ کے لیے بھیجے جائیں گے۔

تحقیق شماره: ۲۵۔ جنوری تا جون ۲۰۱۳ء

۸، اپریل کو مشفق خواجہ کے خط مورخہ ۲۸ مارچ سے اطلاع ملنے کے بعد، شعبے کے ایک اہل کار کو بھیج کر ڈاکٹر غلام مصطفیٰ خاں صاحب کے نام اور میرے نام آپ کے مکتوبات اور انگریزی اُردو یادگاری مجلوں کی دونوں جلدیں منگوائی گئیں۔ دونوں کا معیار نہایت بلند ہے اور وافر علمی سرمایہ محفوظ ہو گیا۔ ڈاکٹر غلام مصطفیٰ خاں صاحب نے بھی ان مجلوں کو دیکھ لیا ہے۔ ڈاکٹر نذیر احمد صاحب نے اطلاع دی تھی کہ اُردو والا یادگاری مجلہ ڈاکٹر صاحب کو دفتر کی طرف سے بھیجا گیا یا بھیجا جائے گا وہ انہیں ابھی تک نہیں ملا۔ آپ کا مکتوب ڈاکٹر صاحب کو پہنچا دیا گیا، ڈاکٹر صاحب نے اپنے رقع میں لکھا ہے دو خط وہ بھی آپ کو لکھ چکے ہیں، جن کے پہنچنے کی اطلاع نہیں ملی۔

عبدالرحیم خان خاناں کی مہر کے لیے میں نے بھی ڈاکٹر بیدار صاحب کو لکھا ہے، جواب کا منتظر ہوں۔ شاید آپ کی طرف سے عکس پہل مل جائے۔

اکبری دور کے لٹل بیگ بخشی سلطان مراد کا تحریر کردہ ”عرض دیدہ شد“ میں نے غرۃ الکمال کے قلمی نسخے پر اپنے مضمون پر اپنے مضمون میں نقل کیا تھا۔ یہ مضمون راقم ناچیز کے مجموعہ مضامین ”مطالعات“ میں شامل ہے۔ آپ نے پوچھا تھا، اس لیے لکھا جاتا ہے۔

کتابچہ ”میرا علی گڑھ“ کے دس نسخے، وہاں احباب میں تقسیم کے لیے، اور تحقیق، شمارہ ہفتہ کے مزید چند آف پرنٹ (کوئٹہ نذیر احمد اور مکتوبات کے) سرفیس میل کے ایک پیکٹ میں بھیج دیے گئے تھے۔ اب تک اس پیکٹ کو پہنچ جانا چاہیے تھا۔ مکتوبات میں چند الفاظ تصحیح طلب ہیں۔ غلط کی وجہ سے تصحیح نہیں کی جاسکی، معذرت خواہ ہوں۔

نیا زمند

نجم الاسلام

ڈاکٹر نذیر احمد صاحب کے مقالے ”میر ابو العلاء اکبر آبادی“ اور مرتبہ متن فحاشی علامہ کے پروف ہفتے عشرت میں، ان کے پتے پر بھیجے جائیں گے۔ ازراہ کرم ڈاکٹر نذیر احمد صاحب کی خدمت گرامی میں میرا سلام نیا زمندانہ پہنچائیں۔ اور شکریہ بھی، کہ یادگاری مجلہ اپنے دستخطوں سے مزین کر کے بھیجے ہیں۔

بخدمت فاضل گرامی ڈاکٹر مختار الدین احمد صاحب، علی گڑھ۔

(۷۲)

Dr Najamul Islam

Professor of Urdu

C-27, Block-C Unit No.6.

Latifabad, Hyderabad, Sindh. Pakistan

Ph:863102

Dated 22-5-1995

محترمی ڈاکٹر صاحب! سلام و آداب

گرامی نامہ مورخہ ۳۱ مئی مع منسلکات یہاں ۱۴ مئی کو مجھے مل گیا تھا۔ بہت ممنون ہوں۔ جناب ڈاکٹر صاحب (ڈاکٹر غلام مصطفیٰ خاں صاحب)، سید محمد عبداللہ قادری (لاہور) اور محمد کاظم صاحب (لاہور) کے نام کے مکتوبات ۱۵ مئی کو بھیجا دیے۔ رپوسٹ کر دیے گئے۔ حسب ارشاد سید محمد عبداللہ صاحب کے خط کی عکسی نقل، اس خط کے ساتھ بھیجتا ہوں۔

”غالب کا ایک غیر مطبوعہ فارسی مکتوب“ کے عنوان سے آپ کے مطبوعہ مقالے کی عکسی نقول بھی موصول ہوئی۔

بے [حد] ممنون ہوں۔

آپ کے مرتب کردہ ”مکاتیب اختر“ کے پروف جدا گانہ ایک لفافے میں رجسٹرڈ بک پوسٹ سے بھیجے جاتے ہیں۔ پروف پڑھ کر صرف اغلاط کی نشان دہی کر دینا کافی ہوگا۔ پروف کے کاغذ واپس کرنا ضروری نہیں۔

محترم ڈاکٹر نذیر احمد صاحب کے مقالے اور رسالہ ”فنا فی ثلاثہ“ کے متن کے پروف بھی ڈاک سے روانہ کیے گئے ہیں۔ ازراہ کرم مطلع فرما دیجیے، اور میرا سلام نیاز مندانه بھی پہنچا دیجیے۔

آپ کا شکریہ ادا کرتا ہوں کہ ڈاکٹر نذیر احمد صاحب سے، تازہ زیر تحریر مقالہ تحقیق میں اشاعت کے لیے بھیجے کی سفارش کی ہے۔ خدا خوش رکھے۔

فخر الدین علی احمد یادگار تاسے اور میموریل والیوم میں آپ کے اور ڈاکٹر نذیر احمد صاحب کے اور دوسرے فضلاء کے گراں قدر مقالات بہت عمدہ ہیں، برابر مستفیض ہو رہا ہوں۔

۶ دسمبر ۱۹۵۴ء کا مکتوب اختر بنام مالک رام آپ کے مرتب کردہ مجموعے میں شامل ہے، جیسا کہ آپ پروف میں نمبر ۳۴ پر پائیں گے۔ عکس بھیجنے کی ضرورت نہیں۔ مطلوبہ عکس مضمون ”کتب خانہ آزاد“ مشمولہ الزبیر بہاول پور، اس خط کے ساتھ ملحق ہے۔ الزبیر کے اس کتب خانہ نمبر میں ایک مضمون ”کتب خانہ مانچسٹر کے بعض مخطوطات“ آپ کے قلم سے بھی شامل ہے۔ یہ نمبر، آپ کہیں تو آپ کے لیے حاصل کیا جائے۔

نیا مند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ،

منسلکات: ۱۔ عکس مکتوب بنام سید عبداللہ قادری

۲۔ عکس مضمون ”کتب خانہ آزاد“

(۷۳)

(تیزخبر مکتوب مورخہ ۲ جون ۱۹۹۵ء کے ساتھ منسلک تھی جو گم ہو گیا ہے)

استدراکات۔

مکتوب ۱۳: ڈاکٹر عبداللہ چغتائی (۱۸۹۷ء لاہور۔ ۱۹ دسمبر ۱۹۸۴ء لاہور)

مکتوب ۱۴: بشیر الدین احمد مؤلف واقعات دار الحکومت دہلی وخلف ڈپٹی نذیر احمد (۴ مارگست ۱۸۶۱ء۔ ۲۴ مارگست ۱۹۲۷ء)

مکتوب ۲۷: سید باقر علی ترمذی نے بمبئی یونیورسٹی سے عربی میں ایم۔ اے اور ”عربی و اسلامیات کے فروغ میں گجرات کا حصہ“ کے موضوع پر مقالہ لکھ کر اسی یونیورسٹی سے پی ایچ ڈی کیا۔ افسوس ہے یہ علمی مقالہ اب تک شائع نہ ہو سکا۔ ترمذی، اعلیٰ تعلیم کے لیے قاہرہ گئے ہوئے تھے، اچانک علیل ہوئے اور وہیں وہ وفات پا گئے۔ وہ پروفیسر محمد ابراہیم ڈار کے عزیز ترین شاگردوں میں تھے۔ شفیق استاد نے شاگرد کی وفات کے بعد ان پر ایک مفصل مضمون نواے ادب

تحقیق شماره: ۲۵۔ جنوری تا جون ۲۰۱۳ء

(بسمی) میں چھپوایا تھا۔ یاد آتا ہے کہ یہ مضمون ڈارمرحوم کے مجموعہ مقالات ”مضامین ڈار“ میں بھی شائع ہوا ہے۔ اس وقت تلاش سے نہ نواے ادب کا ہی شمار ملا اور نہ ہی ان کا مجموعہ مضامین۔ ترمذی کی وفات جون ۱۹۵۱ء میں ہوئی۔
 حاشیہ (۴): ڈاکٹر عبدالستار صدیقی (ولادت ۲۶ دسمبر ۱۸۸۵ء قصبہ سندیلہ ضلع ہر دوی۔ وفات شب ۲۸ جولائی ۱۹۷۲ء الہ آباد)

حاشیہ (۲۵): بشیر احمد علوی کا کوروی (۲۶ محرم ۱۳۲۰ھ کا کوری۔ جولائی ۱۹۶۹ء کا کوری) یہ نثری امیر احمد علوی کا کوری ڈیپٹی کلکٹر اور اردو کے معروف مصنف (۱۳ جون ۱۸۷۹ء۔ ۳۰ مئی ۱۹۵۲ء) کے بڑے بیٹے تھے۔ ڈاکٹر بشیر احمد علوی اور قیصر تمکین علوی (متوالد یکم جنوری ۱۹۲۸ء) جو آج کل انگریزی روزنامہ ٹائمز (لندن) کے شعبہ ادارت سے منسلک ہیں، بشیر علوی مرحوم کے صاحب زادے ہیں۔ قیصر تمکین کی خودنوشت ”خبرگر“ لاہور سے شائع ہوئی۔
 حاشیہ (۲۶): پرنسپل عبدالشکور (۳ جولائی ۱۸۹۸ء بریلی۔ ۱۸ مارچ ۱۹۷۰ء بریلی)

حاشیہ (۲۷): سید حسن امام گیلادی (وفات ۲۳ اپریل ۱۹۶۷ء کراچی)

حاشیہ (۳۱): شیخ عبداللہ پایا میاں، پیدائشی نام تھا کر داس، ولادت ۲۱ جون ۱۸۷۴ء ضلع پونچھ کشمیر، قبول اسلام ۱۸۹۱ء، وفات ۹ مارچ ۱۹۶۷ء علی گڑھ۔ عبداللہ لاج اور وینیز کالج میرس روڈ کے درمیان دفن کیے گئے۔

(۷۳)

Dr Najamul Islam

Professor of Urdu

C-27, Block-C Unit No.6.

Latifabad, Hyderabad, Sindh. Pakistan

Ph:863102

۱۲ جون ۱۹۹۵ء

محترم ڈاکٹر صاحب! سلام و آداب

آج آپ کا ۲۹ مئی کا لقا ملا۔ شکریہ۔

پروف کے بیکٹ اور خطوط یہاں سے ۲۰ مئی ۲۵ مئی کو بھیجے گئے ہیں۔ جلد ملیں گے، ان شاء اللہ۔

”مکاتیب اختر“ میں آپ نے سید الطاف علی بریلوی کے نام کے ۱۵ مکتوبات شامل کیے ہیں جو رسالہ مصنف سے ماخوذ

ہیں۔ بعد کو معلوم ہوا کہ سید الطاف علی بریلوی نے اولاً اپنے رسالے ”اعلم“ کراچی میں، اور پھر اپنی کتاب ”راہی اور راہ نما“

(۱۹۶۳ء) میں اصل خطوں کے مطابق پورے پورے چھاپے ہیں، جب کہ مصنف میں ان کے صرف اقتباسات تھے۔ جب

بھی موقع ملا کتاب ”راہی اور راہ نما“ آپ کو بھیجواؤں گا

شمارہ ہشتم میں آپ کے مرتبہ مکاتیب اختر کو علی حالہ قائم رکھتے ہوئے؛ سید الطاف علی بریلوی کے نام کے ۲۸

مکتوبات بھی جدا گانہ طور پر ان کے لکھے ہوئے حواشی کے ساتھ شامل کر لیے ہیں۔ اس طرح آپ کی اور بریلوی مرحوم کی محنتوں

کو جوں کا توں قائم رکھا ہے۔ گو کہ تکرار وارد ہوگئی ہے لیکن بے جواز نہیں، کیونکہ حاشیے جدا جدا ہیں۔

مکاتیب اختر پر کسی اضافے یا استدراک کی ضرورت محسوس ہو تو ضرور عنایت فرمائیے۔ طویل بھی ہو تو ہم شامل کر

لیں گے۔

یہ معلوم کر کے تردد ہے کہ گردن کی تکلیف نے ابھی تک آپ کو پریشان کر رکھا ہے، اللہ تعالیٰ اس تکلیف کو جلد دور فرمائے اور ہر طرح اچھا رکھے۔

کتاب خانہ آزاد والے مضمون کی عکسی نقل سابقہ خط کے ساتھ بھیج چکا ہوں، ایرانی دائرۂ معارف والے موضوعات سے متعلق سر دست کوئی تحریر یا حوالہ ہمدست نہیں۔ سابقہ خط میں غالب کے فارسی مکتوب کے عکس، آپ کے مضمون کے عکس اور انگریزی اردو یادگار ناموں کے ملنے کی اطلاع دے چکا ہوں۔ ایک بار پھر شکریہ ادا کرتا ہوں۔ ڈاکٹر نذیر احمد صاحب کے نام کا خط پڑھ کر انھیں بھجوادیتے ہیں۔ شکریہ۔

نیا زمند
نجم الاسلام

بخدمت فاضل گرامی ڈاکٹر مختار الدین احمد صاحب علی گڑھ۔

ڈاکٹر غلام مصطفیٰ خاں صاحب کو ان کے نام کا خط پہنچا دیا گیا، اور اسلام آباد والے دو خط بھی پوسٹ کر دیے گئے۔ اطلاعاً لکھا جاتا ہے۔
(۷۵)

۵ جولائی ۱۹۹۵ء

محترم ڈاکٹر صاحب! سلام و آداب

گرامی نامہ مورخہ ۲۰ جون مع دیگر مکتوبات بنام پروفیسر نظیر صدیقی و مولانا محمد عبدالحکیم شرف، ڈاکٹر غلام مصطفیٰ خاں ۳۰ جولائی کو موصول ہوا۔ اس میں سید باقر علی ترمذی پر مفصل نوٹ بھی تھا جو ”اضافات“ کے تحت شامل اشاعت کر لیا ہے۔ آپ کے مکتوب ۲۰ جون سے معلوم ہوا کہ آپ نے ایک خط مشفق خولجہ صاحب کی معرفت بھیجا ہے۔ ان سے فون پر رابطہ کر کے وہ بھی منگوا لیا۔ آج موصول ہوا، اس کے اہم مطالب بھی شامل اشاعت کر لیے جائیں گے۔ چند تصحیحات بھی ملیں، ان کا بھی خیال رکھا جائے گا۔ شکریہ۔

رسالہ زیر طبع ہے۔ طباعت کے دوران یونیورسٹی، کے دفاتر کا کوئی اہم کام آجاتا ہے تو عارضی طور پر اس رسالے کی طباعت موقوف کر دیتے ہیں۔ اس لیے تاخیر ہو رہی ہے۔

محترم ڈاکٹر نذیر احمد صاحب کے دو گرامر مقالات ملنے کی اطلاع ایک خط میں انھیں دے چکا ہوں۔ ایک خط آپ کو بھی لکھا ہے جس میں یہ مقالات بھجوانے کی سفارش کا شکریہ ہے۔ دیر سویر سے خط ملے گا، یا شاید مل چکا ہو۔ ڈاکٹر غلام مصطفیٰ خاں صاحب کے نام خط اور تراشہ بجلت پہنچا دیا گیا تھا اور دیگر حضرات کے نام کے خط پوسٹ کر دیے گئے تھے۔

خدا کرے کہ آپ، اور ڈاکٹر نذیر احمد صاحب مع الخیر ہوں۔ میرا سلام پہنچا کر مجھے ممنون کیجیے۔

نیا زمند
نجم الاسلام

ڈاکٹر صاحب! آپ نے جوش کا مصرع ”وہ جس ہے کہ لو کی دعا مانگتے ہیں لوگ“ لکھ کر اپنے علاقے کی موسیٰ

تحقیق شماره: ۲۵۔ جنوری تا جون ۲۰۱۳ء

کیفیت، بیان کی ہے، یہاں حیدر آباد میں سمندری ہوا کا اثر رہنے کی وجہ سے حالت اکثر بہتر رہتی ہے، ہوائیں چلتی رہتی ہیں اور چونکہ حیدر آباد کراچی سے سو میل دور ہے اس لیے ہواؤں میں کراچی کی طرح نمی بھی نہیں ہوتی۔ اس لیے موسم یہاں بہت غنیمت رہتا ہے۔ گرمی پڑتی ہے مگر سوائے چند روز کے لو نہیں چلتی۔ بھرنند

بخدمت گرامی

جناب ڈاکٹر مختار الدین احمد صاحب، علی گڑھ۔

(۷۶)

۱۸ جولائی ۱۹۹۵

محترم ڈاکٹر صاحب! سلام و آداب

امید ہے کہ آپ مع الخیر ہوں گے۔ مکاتیب اختر کے پروف اور پھر میرا، ۱۲، جون کا خط۔ یہ دونوں مراسلات ملے ہوں گے۔ مکاتیب اختر کی تصحیحات جدا گانہ ایک کاغذ پر لکھ کر عنایت کیجیے، پروف واپس کرنے کی ضرورت نہیں۔ شکریہ۔

عطا خورشید صاحب کا مقالہ ”اُردو میں فنی تدوین: تعارف و تجزیہ“ آپ نے اشاعت کے لیے ارسال فرمایا تھا! پروف بھیجتا ہوں (جدا گانہ لفافے میں، رجسٹرڈ بک پوسٹ سے، آپ کے نام)، عطا خورشید صاحب کو مجھوادیں، جب بھی لفافہ ملے۔

خدا بخش لاہوری جزل پینڈ میں ان کے نام کے ساتھ ڈاکٹر بھی ہے۔ انھوں نے پی ایچ ڈی کس موضوع پر کیا ہے؟

اب آپ کی طبیعت کبسی ہے؟ خدا کرے کہ گردن کی تکلیف دور ہوگئی ہو۔

کتب خانہ آزاد دوائے مضمون کی عکسی نقل یہاں سے بھیج دی گئی تھی، ملی ہوگی۔

آپ کی سفارش پر، محترم ڈاکٹر نذیر احمد صاحب نے دو مقالات اشاعت کے لیے بھیجے ہیں ان کو رسید کا خط لکھا ہے۔

آپ کا شکریہ ادا کرتا ہوں۔

محترم ڈاکٹر غلام مصطفیٰ خاں صاحب بخیریت ہیں۔

نیاز مند

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

(۷۷)

۱۲ جنوری ۱۹۹۶ء

محترم ڈاکٹر صاحب! سلام و آداب

ایک عرصے کے بعد خط لکھ رہا ہوں، معذرت خواہ ہوں۔ ڈاکٹر غلام مصطفیٰ خاں صاحب سے معلوم ہوا کہ تحقیق کے شمارہ ہشتم کی طباعت میں تاخیر ہو جانے کے بارے میں آپ نے دریافت فرمایا ہے۔ رسالہ پریس میں ہے، کچھ چھپا ہے کچھ باقی ہے۔ کاغذ کی رقم ملنے میں غیر معمولی تاخیر ہوگئی ہے، اب سنا ہے کہ چند روز میں مل جائے گی اور باقی ماندہ اوراق کی طباعت جلد ہی عمل میں آجائے گی۔ اس توقع پر، اگلے شمارے کی ترتیب کا کام شروع کر دیا ہے۔ محترم ڈاکٹر نذیر احمد صاحب کے دو مقالے

اشاعت کے لیے میرے پاس ہیں، آپ بھی کوئی مقالہ عنایت فرمائیں، اگر صحت اجازت دے۔ خدا کرے کہ آپ کی صحت اب اچھی ہو اور معمولات حسب سابق جاری ہوں۔

محترم ڈاکٹر نذیر احمد صاحب نے غالب انسٹی ٹیوٹ کے دسمبر والے سیمینار میں شرکت کے لیے دعوت نامہ بھجوایا تھا، ویزا مسئلہ حل جاتا تو علی گڑھ بھی آکر سلام پیش کرتا اور ملاقات سے مشرف ہوتا۔

محترم ڈاکٹر نذیر احمد صاحب کی خدمت گرامی میں سلام پہنچا کر مجھے ممنون فرمائیے۔ سیمینار میں شرکت سے معذرت کا تار انھیں بھیجا تھا، انہما تشکر کے لیے خط لکھنے کا ارادہ ہے۔

کچھ عرصہ پہلے، آپ کے والد محترم کے تصنیف کردہ میلاد رضوی کا ایک نسخہ ناشر (بزم عاشقان مصطفیٰ لاہور) کی طرف سے ملا تھا۔ اس میں آپ کا تحریر کردہ دیباچہ بھی تھا، بہت سی ضمنی معلومات اس سے حاصل ہوئیں۔ اس میں مذکور شاہ ارزاں (ارزانی محلے والے) غالباً وہی ہیں جو طب کی نصابی کتابوں طب اکبر اور قراہ دین قادری کے مشہور مؤلف ہیں اور جنھوں نے آبلے پھوڑنے کے لیے سونے کی سوئی استعمال کرنے کا مشورہ دیا تھا۔ ان کتابوں کی قلمی نسخے یہاں جام شورو میں ہیں۔

چند روز ہوئے کہ ایک شاگرد آئے جنھوں نے جلیل قدوائی پر ایک کتاب لکھی اور چھپوائی ہے، اب جلیل قدوائی کے نام مشاہیر کے خطوط مرتب کر رہے ہیں۔ مشورہ کچھ اجزاء مجھے بھی دکھائے اس مجموعے میں کم و بیش دس خط، آپ کے لکھے ہوئے بھی ہیں۔ ایک خط میں آپ نے مطلع کیا ہے کہ نمونہ منشورات کی دوسری جلد کا مسودہ بھی آپ کے علم میں ہے۔ مکتب میں ہوں کہ میری اطلاع کے لیے اس کے متعلق تازہ تر معلومات مجھے دے کر ممنون فرمائیں۔ ۵ جنوری کی اشاعت میں، ایک خبر جنگ اخبار میں دیکھی ہے کہ پروفیسر خواجہ احمد فاروقی انتقال فرما گئے۔ تاریخ وفات معلومات ہو تو ازراہ کرم لکھیں۔ ممنون ہوگا۔ نیاز مند

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ

(۷۸)

۱۰-۳-۱۹۹۶

محترم ڈاکٹر صاحب! سلام و آداب

گرامی نامہ مورخہ ۱۴ فروری چند روز پیشتر موصول ہوا۔ شکریہ۔ منہ دی ڈاکٹر غلام مصطفیٰ خان صاحب نے اپنے نام آئے ہوئے، آپ کے اور محترم ڈاکٹر نذیر احمد صاحب کے مکتوبات کا لطفہ بھجوایا۔ مزید خوش وقت ہوا۔ اور اب محترم ڈاکٹر نبی بخش بلوچ صاحب نے اپنے نام آیا ہوا آپ کا مکتوب دکھایا، بلکہ عنایت فرمایا اور ”ایام علی گڑھ“ پر اپنے مضمون کا عکس بھی۔ اس سے قبل وہ میری درخواست پر اپنے مقالات جو ناگڑھ اور قاضی احمد میاں اختر جو ناگڑھ [گرھی] کے حوالے سے لکھ کر عنایت فرما چکے ہیں۔ میری دوسری درخواست علی گڑھ کے زمانے کے حالات قلم بند کرنے کی تھی۔ مقصد یہ ہے رسالہ تحقیق کا ایک گوشہ ڈاکٹر نبی بخش بلوچ صاحب کے لیے مختص کیا جائے۔

نجم الاسلام

تحقیق شماره: ۲۵۔ جنوری تا جون ۲۰۱۳ء

محترم ڈاکٹر صاحب!

سلام و آداب

گرامی نامہ مورخہ ۱۴ فروری چند روز پیشتر موصول ہوا۔ شکریہ۔

چند صفحات کے تعارف کے ساتھ، نمونہ منشورات کے مسودے کا عکس عنایت فرمائیے، گوشہ متون کے تحت طبع ہو جائے گا۔

یونیورسٹی لائبریری میں موجود ذخیرہ یمین کے قدیم ترین عربی مخطوطے ”کتاب فی اللغة“ کا عکس بنوا کر، ایک مدت ہوئی آپ کی خدمت میں ارسال کیا تھا۔ اس پر عبدالعزیز یمین مرحوم کے قلم سے لکھی ہوئی یادداشت موجود ہے۔
نجم الاسلام

علی گڑھ

۳-۵-۹۶ء

حبیب گرامی السلام علیکم۔

ایک ہفتہ ہوا کہ ڈاکٹر نذیر احمد صاحب کا ٹیلیفون آیا کہ رسالہ تحقیق کا تازہ شمارہ کل آ گیا ہے، مجھے تعجب ہوا کہ میرے پاس نہیں پہنچا۔ پھر خیال ہوا کہ ڈاک میں کبھی ایک دو دن کی تقدیم و تاخیر ہو جاتی ہے، کل آ جائے گا۔ لیکن پرچہ دیکھنے کا اشتیاق تھا کہ شب کو ان کے یہاں گیا اور رسالہ لے آیا۔ رات کو اور پھر صبح کو سارا رسالہ پڑھ گیا۔
کل ۲ مئی کو ۲۱ اپریل کا مرسلہ پیکٹ ملا۔ دوسرا نسخہ عطا خورشید صاحب کو پہنچا دیا گیا۔

جو اصحاب قاضی احمد میاں اختر مرحوم سے اچھی طرح واقف نہیں وہ آپ کا مرتب کردہ گوشہ دیکھ کر ان کی قدرو قیمت پہنچانیں گے۔ افسوس کہ پاکستان نے ایسے جلیل القدر مصنف کی قدر نہیں کی۔ اس گوشے کے سب مضامین بہت اچھے ہیں۔ ان کے خطوط اور دوسری تحریریں آپ نے چھاپ کر اس گوشے کو مفید تر بنادیا ہے۔ مرحوم کے نام مکتوبات پڑھ کر اندازہ ہوا کہ ان کے تعلقات کتنے وسیع تھے۔ افسوس کہ وہ تو زک اختر کی مرتب نہیں کر سکے۔ ڈاکٹر زاہد حسین سے میں واقف نہیں، یہ ممکن ہے ڈاکٹر زاہد علی ہوں جو حیدر آباد (دکن) کے رہنے والے تھے اور جنھوں نے فاطمی عہد پر کام کیا تھا۔ ڈاکٹر محمد نظام الدین کا نام دو جگہ کیوں درج ہے؟ یہ وہی ہیں جو صدر شعبہ فارسی عثمانیہ یونیورسٹی تھے اور جنھوں نے پروفیسر براؤن کی نگرانی میں جوامع الحکایات عونی پر کام کیا تھا۔ ڈاکٹر قریشی کا نام بھی لکھ دیا جاتا تو اچھا تھا۔ یہ فضل الدین قریشی ہوں گے جو پنجاب یونیورسٹی میں شعبہ طبعیات کے استاد تھے۔ سے مراد اگر یہ خاکسار ہے تو یہ مرحوم نے عزت افزائی کی ہے کہ انھوں نے ایک طالب علم کو بڑے بڑے نامور اور جلیل القدر کا ترہ ادب کی صف میں شمار کیا۔ علم دوست احباب میں ایک نام عبدالماجد لاہور کا نظر پڑا۔ یہ کون تھے؟ ادیب و مصنف کی فہرست میں مولوی محمد سے مراد ممکن ہے عثمانیہ یونیورسٹی کے اردو کے استاد، ارباب نثر اردو کے

مصنف ہیں۔ یادداشتیں بہت مفید ہیں، آپ نے اچھا کیا کہ ان کا انتخاب کر کے شائع کر دیا۔ یہ پورا حصہ قابل اشاعت تھا، ص ۲۰۴ پر صلاح الدین صفوی چھپ گیا ہے یہ صلاح الدین الصفدی مصنف الوانی بالوفیات ہیں۔

مرحوم کے کتب خانے کی فہرست میں تاریخ فرخ آباد از ولی اللہ فرخ آبادی پر نظر پڑی۔ میری اس کتاب سے دلچسپی ہے، عرصہ ہوا میں نے اس کی فصل تذکرہ شعرائے فرخ آباد کو انجمن کے رسالے اردو ادب میں شائع کر دیا تھا۔ مقالات میں تکرار مقالات الشعراء پر ڈاکٹر غلام مصطفیٰ خاں صاحب کے ملاحظات بہت قیمتی ہیں، ڈاکٹر نذیر احمد صاحب نے سیدنا ابوالعلاء اکبر آبادی اور ان کے مکتوبات پر بہت پر معلومات مضمون لکھا ہے۔ ڈاکٹر معین الدین عقیل نے شیر بانو کی خودنوشت خوب تلاش کی اور اسے بہت سلیقے سے پیش کیا ہے۔

دیوان غمگین (طبع لاہور) پر آپ کا مضمون بہت اہم ہے۔ اسے میں نے بہت دلچسپی سے پڑھا۔ لاہور سے دیوان کی اشاعت کا علم ہوا تھا اور پروفیسر وحید قریشی یا پروفیسر محمد اسلم کو لکھ کر یہ دیوان منگوانے والا تھا۔ یقین تھا کہ یہ عبدالقادر خاں غمگین کا دیوان ہے، اب آپ کے مضمون سے صورت حال کا علم ہوا آپ نے متن پر بہت گہری نظر ڈالی ہے اور بہت اہم نتائج اخذ کیے ہیں۔ خوشی ہوئی کہ یادگار نامہ فخر الدین علی احمد اور فخر الدین علی احمد والیوم آپ کو پسند آئے۔ آپ نے اس بات پر اظہار افسوس کیا ہے کہ پاکستان کے دس صدور جمہوریہ اسلامیہ میں سے کسی ایک کی ایسی علمی یادگار اب تک وجود میں نہیں آئی۔ اس سلسلے میں گزارش ہے کہ ہندوستان کے ایک اور مسلمان صدر جمہوریہ ڈاکٹر ذاکر حسین مرحوم کی ۱۷ ویں سالگرہ کے موقع پر مالک رام صاحب نے اردو اور انگریزی میں مضامین لکھوا کر دو جلدوں میں انھیں ۱۹۶۸ء میں پیش کیا تھا۔ یہ دونوں علمی مجموعے بہت پسند کیے گئے۔ کافدر نیر گیا اور رسالہ تحقیق کے شمارہ ۸-۹ کی حسن ترتیب و حسن طباعت کی وہ تعریف و توصیف نہیں کر سکا جس کا یہ شمارہ مستحق ہے۔ کامیابی پر دلی مبارک قبول کیجیے۔ والسلام

مفتی الدین احمد

(۸۱)

Dr Najamul Islam

Professor of Urdu

C-27, Block-C Unit No.6.

Latifabad, Hyderabad, Sindh. Pakistan

Ph:863102

Dated 13-5-1996

محترمی ڈاکٹر صاحب! سلام و آداب

رسالہ تحقیق کے تازہ شمارے کے دو نسخے ۱۸ اپریل کو یہاں سے آپ کی خدمت میں ارسال کیے گئے ہیں۔ دوسرا نسخہ عطا خورشید صاحب کے لیے ہے۔ آف پرنٹ عنقریب سرفیس میل سے بھیجے جائیں گے۔

اب شمارہ دہم زیر ترتیب ہے اس میں ایک گوشہ جامعہ سند کے استاد ڈاکٹر نبی بخش بلوچ سے متعلق، اور دوسرا منسوبات کی تحقیق سے متعلق ہوگا۔ یاد آتا ہے کہ ڈاکٹر بلوچ پر مجلہ علمی میں آپ لکھ چکے ہیں، وہ بھی علامہ عبدالعزیز مین کے شاگرد ہیں۔ درخواست کی جاتی ہے کہ اس میں اضافہ کر کے اشاعت کے لیے عنایت فرمادیں۔ دوسری درخواست منسوبات کی تحقیق کے اصولوں سے متعلق توضیحات پر مبنی مقالے کے لیے ہے۔ کرم فرمائیں۔

تحقیق شمارہ ۲۵: جنوری تا جون ۲۰۱۳ء

اب آپ کی صحت کیسی ہے؟ خدا کرے کہ اب بہتر ہو اور ڈاکٹر نے لکھنے پڑھنے پر سے پابندی اٹھائی ہو۔ خدا خوش و خرم اور صحت مندر رکھے، اور آپ کے مشاغل علمی حسب سابق جاری رہیں۔

ایک خط محترم ڈاکٹر نذیر احمد صاحب کی خدمت میں بھی لکھا ہے، اس میں منسوبات کی تحقیق سے متعلق کوئی مقالہ لکھنے کی درخواست کی ہے۔ وہ بفضلہ یک وقت بہت سے علمی کاموں میں منہمک رہتے ہیں۔ ازراہ کرم سفارش فرمائیں تاکہ ہمیں ان کا مقالہ مل جائے۔ اس مقالے کے علاوہ، ان کا ایک مطبوعہ مقالہ ”دیوان قطب الدین“ بھی شامل کیا جائے گا جس میں ایک منسوب کتاب کی تحقیق ہے۔

ازراہ کرم مذکورہ بالا دونوں گوشوں (گوشہ بلوچ اور گوشہ تحقیق منسوبات) کی ترتیب سے متعلق مشورے بھی دیجیے، رجمنائی کیجیے۔ علی گڑھ اور دہلی کے فضلاء میں اور کس کو لکھنے کی دعوت دی جائے؟

نیاز مند:
عجم الاسلام

مخدومی ڈاکٹر غلام مصطفیٰ خاں صاحب بخیر وعافیت ہیں۔

بخدمت فاضل گرامی ڈاکٹر مختار الدین احمد صاحب
ناظمہ منزل، ۲۸۶/۲، امیر نشان روڈ، علی گڑھ ۲۰۲۰۰۲۔

(۸۲)

علی گڑھ

۹۶/۶/۱۲ء

محترمی پروفیسر عجم الاسلام صاحب السلام علیکم

مکرمت نامہ مورخہ ۳۱ یہاں قدرے تاخیر سے ۳۱ کو موصول ہوا۔ رسالہ تحقیق کے تازہ شمارے کے دو نسخے مل گئے تھے اور میں نے رسید بھیج دی تھی۔ دکن نذیر احمد صاحب کو یہ رسالہ پہلے ہی مل گیا تھا، دوسرے ہی دن ان کے یہاں سے لاکر پورا رسالہ پڑھ لیا تھا، آف پرنس کا انتظار ہے۔

دکن بلوچ پریس نے کوئی مضمون نہیں لکھا ہے، مجلہ الجمع اعلیٰ کے مینم نمبر میں کسی مضمون میں ان پر ایک فٹ نوٹ چھپا ہے، اس میں اضافہ کر کے ان شاء اللہ بھیج دوں گا۔

منسوبات کے بارے میں ابھی کوئی عنوان ذہن میں نہیں آیا ہے۔

مقالات کے حصے کے لیے ایک تحریر بھیجوں گا۔ یہ ذوالفقار علی مست کے تذکرے پر ہے جس کا واحد نسخہ کتب خانہ برلن میں محفوظ ہے۔ میں نے ۱۹۵۵ء میں اسے ٹیونکن میں دیکھا تھا اور اس کے مفصل نوٹس تیار کر لیے تھے، ابتداء میں تمہید ہوگی اس کے بعد کچھ شعراء کے حالات و اشعار۔ یہ زیر ترتیب شمارے کے لیے موزوں نہ ہو تو بلا تکلف لکھ دیں۔

شعبہ عربی سے ایک عزیز کراچی جا رہے تھے، ان کی معرفت دکن نذیر احمد صاحب کے دو چھوٹے چھوٹے مفید مضمون غلط منسوبات پر اور ایک مقالہ موجودہ شمارے کے لیے پہنچا ہوگا۔

منوہر سہائی انور پنجاب کے رہنے والے تھے اور فارسی وارد و تہذیب کے پروردہ۔ انھوں نے تقسیم ہند سے پہلے

تحقیق شماره: ۲۵۔ جنوری تا جون ۲۰۱۳ء

سراج الدین علی خان آرزو پر مقالہ لکھ کر پنجاب یونیورسٹی سے ڈاکٹریٹ حاصل کی تھی۔ فارسی انشاء ادب پر ایسی گہری نظر رکھتے تھے کہ جب قاضی عبدالودود صاحب کو فارسی کے پیچیدہ فقرات کے سمجھنے میں الجھن ہوتی تھی تو وہ بلا تکلف ان سے رجوع کرتے تھے، حسن اتفاق سے قاضی صاحب کے نام ان کے کوئی ڈیڑھ سو خطوط مجھے مل گئے ہیں۔ دس بیس خطوط اوروں کے نام بھی حاصل ہو گئے ہیں۔ میں انھیں مرتب کر رہا ہوں۔ چاہتا ہوں کہ تحقیق کی ایک اشاعت میں اس شمارے کے آخر میں بغور ضمیمہ آجائیں۔ تحریر صاف ستھری اور ایسی پاکیزہ ہے کہ کمپوز کرانے کے بجائے عکسی اڈیشن نکالا جاسکتا ہے، لیکن اس طرح ضخامت بڑھ جائے گی۔ کمپیوٹر کے ذریعہ کمپوز کرائیں گے تو میرا خیال ہے کہ مجموعہ مکاتیب دوسو، سوادو صفحات میں آجائے گا۔ براہ کرم اپنی رائے سے مطلع فرمائیں۔

ایک بار آپ نے پوچھا تھا ضرورت ہو تو الزمیر بھاو لپور کا کتب خانہ نمبر بھجوادوں، میں نے کہا تھا بھجواد دیجیے۔ کتنانہ محمد حسین آزاد پر آپ نے مندرجہ مضمون کی عکسی نقل مرحمت فرمائی تھی اور میں نے اس زمانے میں شکریہ کا خط لکھ دیا تھا، سنا تھا اس کے کچھ اور خاں نمبر چھپے تھے، یہ کن موضوعات پر شائع ہوئے تھے، لکھیے گا۔

محمود دین بھائی سے کبھی ملاقات ہوتی ہے؟ خدا کرے ہر طرح بخیر وعافیت ہوں۔

پروفیسر غلام مصطفیٰ خاں صاحب کی خدمت میں بوقت ملاقات میرا سلام کہیے۔ ان کا گرامی نامہ مورخہ ۱۶/۱/۱۹۷۱ اور محمد یوسف صاحب کا مضمون مل گیا تھا اور میں نے رسید بھی بھیج دی تھی۔ آپ کا ممنون ہوں آپ نے یوسف صاحب کا مضمون اپنے قلم سے لکھ کر کاتب صاحب کو بہت سی زمتوں سے بچالیا۔ جزاک اللہ۔ ڈاکٹر صاحب کے لیے ہم لوگ برابر دعا گو رہتے ہیں۔ خدا انھیں صحت مند بنائے اور صحت مندر رکھے۔

مخلص

امید آپ بخیر وعافیت ہوں گے۔ والسلام

مفتاح الدین

(۸۳)

12.6.1996

محترم ڈاکٹر صاحب!

سلام و آداب

آپ کا ایروگرام جس میں ایک حصہ ڈاکٹر غلام مصطفیٰ خاں صاحب کے لیے اور دوسرا میرے لیے تھا، مل گیا تھا۔ رسالہ تحقیق پر آپ کے بصیرت افروز تبصرے کے لیے تہ دل سے ممنون ہوں۔ اُسے اور آپ کے دیگر مکتوبات کو آئندہ شمارے میں شامل کیا جائے گا۔

قبل ۱۳ مئی کو ایک خط، گوشہ تحقیق منوبات کے خاکے کے ساتھ آپ کی خدمت میں ارسال کیا ہے۔ شاید نہ پہنچا ہو، اس لیے عکسی نقل اس خط کے ساتھ ملغوف ہے۔ توقع ہے کہ آپ کی صحت اب بہتر ہوگی اور آپ ہمیں اس گوشے کے لیے کوئی مقالہ دے سکیں گے۔ شعبہ اُردو کے محمد عقیل شاہ صاحب نے ڈاکٹر معین الدین عقیل صاحب کی طرف سے اُن کی کتاب کے تین نئے محترم ڈاکٹر ابوسفیان اصلامی صاحب کے توسط سے بھیجے ہیں۔ وہ آج کل کراچی میں ہیں۔ میں بھی یہ خط اُن کے سپرد کرتا ہوں۔ نیازمند:

نجم الاسلام

تحقیق شماره: ۲۵۔ جنوری تا جون ۲۰۱۳ء

بخدمت گرامی: جناب ڈاکٹر مختار الدین احمد صاحب، علی گڑھ۔

ڈاکٹر عطا خورشید صاحب کا ارسال کردہ ایروگرام مل گیا ہے۔ ازراہ کرم مطلع فرمادیجیے گا۔ جلد ہی ان کو ڈاک سے جواب بھیجوں گا۔

تحقیق منسوبات سے متعلق مجوزہ خاکہ

مقصد: غلط طور پر منسوب یا مجہول کتابوں کی اصلیت کی تحقیق کے اصولوں اور طریقوں سے متعلق توضیحات
-- فضلاء کے مقالات سے اخذ کر کے یا تازہ مقالات کی صورت میں ایسا تحریری مواد پیش کرنا مقصود ہے جس میں عملاً ان
اصولوں اور طریقوں کو برت کر کسی غلط منسوب یا مجہول کتاب کی اصلیت کو زیر بحث لایا گیا ہو، یا براہ راست ان
اصولوں اور طریقوں کی نشاندہی کی گئی ہو۔ اس کے تحت ان جدید سائنسی طریقوں کی وضاحت بھی مقصود ہے جو Forensic
لیویٹریوں میں استعمال کیے جاتے ہیں اور جن کو ادبی و تاریخی تحقیق میں بھی کامیابی کے ساتھ استعمال کیا جاسکتا ہے۔

خاکہ: برائے گوشہ تحقیق منسوبات، شمارہ دہم ۱۹۹۶ء

حصہ اول: اصول و طریق کار : (الف) منسوبات کی تحقیق کے اصول اور طریقے

(ب) موضوعات کی تحقیق کے اصول اور طریقے

(ج) مجہول کتابوں کی تحقیق کے اصول اور طریقے جو ہمارے فضلاء برتتے ہیں۔

حصہ دوم: فضلاء کے مطبوعہ مقالات سے اقتباسات، جن میں عملاً ان اصولوں کو برت کر کسی کتاب کے غلط منسوب ہونے یا
موضوع ہونے کی نشاندہی کی گئی ہو۔ یا کسی مجہول کتاب کی اصلیت پر روشنی ڈالی گئی ہو۔

حصہ سوم: اس نوعیت کے تازہ مقالات

حصہ چہارم: اجزائے کتب سے متعلق اسی نوعیت کی بحثیں، مثلاً الحاقات کی بحثیں۔

حصہ پنجم: انگریزی کتابوں کے اقتباسات جن میں جعل کی شناخت اور مشکوک دستاویزات کی تحقیق کے جدید سائنسی

طریقوں کی توضیحات ہوں۔ کتاب suspect Document سے اقتباسات۔

حصہ ششم: باب المراسلات: فضلاء کے مکتوبات یا ان سے اقتباسات جن میں اس موضوع سے متعلق نکات ملیں۔

(۸۴)

University of Sindh

Research Journal "TAHQIQ" Department of Urdu

Editor

مراسلت کے لیے:-

Allama I.I. Kazi Campus,

Prof: Najamul Islam

Jamshoro (76080) Sindh, Pakistan

سی ۲۷، بلاک سی، یونٹ نمبر ۶،
لطیف آباد، حیدر آباد، سندھ، پاکستان (۷۱۸۰۰)

Tel. Add: "UNISINDH"

Dated: 13-10-1996

محترم ڈاکٹر صاحب! سلام و آداب

امید ہے کہ آپ مع الخیر ہوں گے، اور آپ کی صحت اچھی ہوگی۔

رسالہ تحقیق کا شمارہ دہم زیر ترتیب ہے۔ اس کے لیے کوئی مقالہ آپ بھی عنایت فرمائیں۔ آپ کی سفارش پر

ڈاکٹر نذیر احمد صاحب پہلے ہی عنایت فرما چکے ہیں۔

اس زیر ترتیب شمارے کے گوشہ تحقیق منسوبات کا خاکہ آپ کی خدمت میں ارسال کیا جا چکا ہے۔ اگر اس گوشے کی مناسبت سے کوئی مقالہ مل سکے تو ہم آپ کے ممنون ہوں گے۔

دوسری درخواست یہ ہے کہ کوئی مختصر مضمون ڈاکٹر نبی بخش بلوچ صاحب پر لکھ دیجیے۔ وہ آپ کے خواجہ تاش ہیں، علی گڑھ میں عبدالعزیز مین مرحوم کے شاگرد رہے ہیں۔ ایک گوشہ اُن کے لیے بھی مختص کرنے کا ارادہ ہے۔

(۲)

سنائے کہ مآثر غالب خدا بخش لائبریری کی طرف سے دوبارہ چھپ گئی ہے۔ کیا وہ آپ کے مقدمے کے ساتھ ہے جو رسالہ تحقیق میں ایک مقالے کی حیثیت سے چھپا تھا؟

غالب کے اصل مکتوبات کی تلاش جاری ہے، اگر عندیاب شادانی کے ذخیرے میں مل گئے، جس کا قومی امکان ہے، تو مآثر غالب کو یہاں سے، اصل مکتوبات کے عکس اور آپ کے مقدمے کے ساتھ طبع کیا جاسکتا ہے۔

محترم ڈاکٹر نذیر احمد صاحب کو جداگانہ خط لکھا ہے۔ سلام پہنچا دیجیے۔

نیا زمند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

(۸۵)

باسمہ

SIR ZIAUDDIN HALL

ALIGRAH MUSLIM UNIVERSITY

ALIGRAH- 202002

Dated ۹۹/۱۱/۲۱

محبی نجم الاسلام صاحب السلام علیکم

مکرمات نامہ مورخہ ۱۳/ اکتوبر، ۱۴۰۱ کو روانہ ہو کر آج سہ پہر کو ملا، ممنون ہوا۔ ڈاکٹر نذیر احمد صاحب کے ذریعہ آپ کا سلام و پیام پہنچا تھا۔ یا دفرمائی کے لیے شکر گزار ہوا۔

شمارہ دہم کے لیے ایک مضمون بھیج رہا ہوں اس کی آپ کے یہاں اشاعت کی وجہ جواز یہ ہو سکتی ہے کہ یہ اگرچہ غالب نامہ کی تازہ اشاعت میں چھپ گیا ہے لیکن اسکی اشاعت بحد محدود ہے۔ آپ کے یہاں اس کی کاپیاں دس پانچ ہی پہنچتی ہوں گی۔

جو کتابیں لوگوں کی طرف غلط طور پر منسوب ہیں ان پر کچھ لکھنے کا ارادہ تھا لیکن اب معلوم ہوا کہ ایسی ساری مشہور کتابوں پر مضامین ڈاکٹر نذیر احمد صاحب اور پروفیسر غلام مصطفیٰ خاں صاحب کے موجود ہیں اور آپ انھیں شائع کر رہے ہیں،

کچھ ایسی کتابیں اور دوادین رہ گئے ہوں تو مطلع فرمائیے بشرطیکہ وہ کتابیں آسانی سے دست یاب ہوں۔ میں کچھ لکھنا ضرور چاہتا ہوں۔ بلوچ صاحب میرے خواجہ تاش ہی نہیں بڑے بھائی اور محترم دوست بھی ہیں مختصر سا مضمون ان پر ضرور لکھ کر بھیجوں

گان شاء اللہ۔

تحقیق شمارہ: ۲۵۔ جنوری تا جون ۲۰۱۳ء

۱۰۳

ماثر غالب دوبارہ چھپ گئی ہے اس طرح نہیں جس طرح میں چاہتا تھا، لیکن مجھے مرتب کرنے کی فرصت نہیں ملی اور پھر ڈھاکا جانا تو ہوا تو لیکن حکیم صاحب کا مملوکہ مجموعہ خطوط غالب نڈل سا، اس طرف ناظم کتابخانہ خدا بخش کو کام سمیٹنے کی غلت تھی انھوں نے نقوی صاحب سے مرتب کر کے شائع کرایا۔ نقوی صاحب اس عرصے میں کئی بار ملنے آئے لیکن انھوں نے اس کام کا کوئی تذکرہ نہیں کیا ورنہ انھیں بعض امور کی طرف متوجہ کرتا۔ کتاب بری چھپی اور اس طرح مرتب ثانی اس سے خوش نہیں۔ بہر حال آپ کو توجہ کیجئے اور اسے مرتب کر کے شائع کر دیجئے۔ آپ نے اس قوی امکان کا ذکر کیا کہ اصل مکتوبات کے عکس ذخیرہ شادانی سے آپ کو مل جائیں۔ اصل مکتوبات سے ظاہر ہے آپ کی مراد غالب کے خطوط نہیں بلکہ خطوط کی نقل ہے جو حکیم صاحب کے پاس تھی اور پھر شادانی صاحب کے پاس پہنچ گئی۔ مآثر پر میرا مضمون جو تحقیق میں چھپا تھا میں نے نقوی صاحب کو بھیج دیا تھا۔ ایک نسخہ بیدار صاحب کو بھیج دیا تھا۔ مآثر غالب جب چھپ کر آیا تو میں نے دیکھا کہ حواشی کے بعض صفحات کی کتابت اتنی خراب ہے اور گھٹک کہ نقوی صاحب اسکی شکایت کرتے تھے اور حق یہ ہے کہ ان کی شکایت سچا ہے۔ بیدار صاحب نے ان کی لکھی ہوئی تصحید کتاب کے آخر میں پہلے رکھی ہے اور میرا مضمون جو تحقیق میں آپ نے چھپا تھا بعد کو [رکھا] ہے۔ میرے مضمون کے بعض مندرجات نقوی صاحب کی تصحید میں پہلے آ گئے ہیں، میرے مضمون میں قاری جب ان مطالب کو دوبارہ دیکھتا ہوگا تو شاید بدخط [مزہ] ہوتا ہوگا۔

تحقیق میں جو میرا مضمون چھپا ہے وہ ایک حصہ ہے اس مضمون کا جو میں نے ایوان غالب میں غالب سمینار میں پڑھا تھا۔ سمینار کے مضامین غالب نامہ نمبر میں شائع کر دیے جاتے ہیں۔ جس زمانے میں اشاعت کے لیے میں اس پر نظر ثانی اور اضافے کر رہا تھا "ماثر غالب" والا حصہ آپ کو بھیج دیا تھا۔ بعد کو پورا مضمون غالب نامہ (جنوری ۹۵) میں شائع ہوا آپ کو پہنچا ہوگا۔ لیکن آپ کے کسی خط میں اس کا ذکر نہیں اس لیے اس مضمون کا آف پرنٹ احتیاطاً آپ کو بھیج رہا ہوں۔

میں ہفتے عشرے کے لیے تبرکات میں پسند گیا تھا۔ یونیورسٹی میں عربی کی پروفیسر شپ کا انٹرویو تھا۔ کتنافہ خدا بخش میں بھی کچھ کام تھا مآثر غالب اور قاضی صاحب کی چند کتابیں آپ کے لیے اور تذکرہ انیس الاحیاء (موہن لال انیس) دکنتر عارف نوشاہی صاحب کے لیے لیتا آیا ہوں۔ نوشاہی صاحب کو ان کی مطلوبہ کتاب ایک ہفتہ ہوا بھیج دی ہے آپ کے نام کا پارسل آج بھیج رہا ہوں۔

آپ نے پروفیسر غلام مصطفیٰ خاں صاحب کی خیر و عافیت نہیں لکھی، اس سے یہ اندازہ ہوا کہ وہ بالکل خیر و عافیت سے ہیں۔ بعض لوگ بہت ذکی افس ہوتے ہیں اور جلد پریشان ہو جاتے ہیں، بہت عرصے کی بات ہے جب ڈاکٹر ضیاء الدین مرحوم PVC تھے "بیوت الاطفال الوقار" (ظہور وارڈ، جہاں اب شعبہ عربی اور شعبہ اسلامیات ہے) چھوٹے بچوں کو دیکھنے پہنچ جایا کرتے تھے، بچوں سے ملنے، ان کے ساتھ ہنسی مذاق کرتے، ایک بچہ ایک گوشے میں لول بیٹھا تھا اسے بلا کر اس کا حال پوچھا تو معلوم ہوا کئی ہفتوں سے اسکے گھر سے کسی کا خط نہیں آیا ہے۔ ڈاکٹر صاحب نے فرمایا اس میں افسردہ ہونے کی کیا بات ہے، اس کا مطلب یہ ہے کہ تمہارے گھر میں ہر شخص خیر و عافیت سے ہے ورنہ کوئی ایسی ویسی بات ہوتی تو خط ضرور آتا۔ No news good news۔ مرحوم کا فقرہ ایک زمانے میں یہاں بہت مروج تھا۔ دعا گو ہوں خدا پر و فیسر صاحب کو صحت مند اور خوش و خرم رکھے۔ کبھی اس طرف جانا ہو تو ان کی خدمت میں سلام کہیے اور مصطفیٰ صاحب کو دعا۔

ڈاکٹر نذیر احمد صاحب بخیر ہیں۔ ۳۰ اکتوبر کو ان کے ساتھ ان کی کار میں بیٹھ کر دہلی گیا تھا۔ غالب انسٹی ٹیوٹ کی ایک سب کمیٹی کے جلسے میں شرکت کرنی تھی۔ کتابوں کی خریداری کے لیے ہم لوگ جمع ہوئے تھے۔ کتابیں فروخت کے لیے بہت کم آئیں، پاکستان کی مطبوعات جو بھی سامنے آئیں خرید لیں۔ تین لاکھ روپے اس مد میں تھے صرف ستر پچھتر ہزار کی کتابیں مل سکیں ڈاکٹر صاحب کو بھی انفسوس رہا۔ توفیق احمد چشتی امر وہوی (وہی دیوان غالب بخط غالب والے) کچھ قدیم مطبوعات اور تھوڑے سے مخطوطات لے کر آئے تھے انہم نے تھے پھر بھی کچھ لے لیے گئے۔ ۱۲ (ساڑھے سات) بجے صبح کو ہم دونوں علی گڑھ سے روانہ ہوئے اور ۱۲ گھنٹوں کے بعد ٹھیک ۷-۱۲ (ساڑھے سات) بجے شام کو اپنے گھر واپس آ گئے۔ سفر کے دوران ڈاکٹر صاحب کی علمی گفتگو سے محظوظ ہوتا رہا۔ ایوان غالب پہنچ کر ایک پیالی چائے پانی، نئی نئی کتابیں میز پر جتنی ہوئی تھیں دیکھتا رہا اور انتخاب کرتا رہا اس دوران میں پروفیسر عابدی صاحب کے لطائف و ظرائف سے بھی لطف اندوز ہوتا رہا۔ خریداری کتب والی کمیٹی کے صدر یہی ہیں۔ فرھنگ مبین کا مکمل ایرانی سیٹ پانچ ہزار کو مل گیا۔ لغت وحدہ کا مکمل سیٹ ایرانی سفارت خانے نے ہمارے ادارے کو بطور تحفہ عنایت کیا ہے۔ ڈاکٹر صاحب جنوب کے سفر پر ہیں ان کے آتے ہی آپ کا سلام ان تک ان شاء اللہ پہنچ جائے گا۔

خوشی ہوئی کہ اس سال غالب سمینار میں آپ شرکت کا ارادہ رکھتے ہیں۔ دعوت نامہ تو آپ کو مل گیا ہوگا۔ ویرا کی کوشش ابھی سے شروع کر دیجئے توقع ہے کہ جالبی صاحب بھی اس سال آئیں گے۔ آپ کراچی سے روانہ ہوں تو ساتھ ہو سکتا ہے۔ ”قاضی عبدالودود یادگار نامہ“ کے لیے ایک تحقیقی مضمون لکھ کر بھیجے۔ خط پہنچا ہوگا۔ یا تو قاضی صاحب پر مضمون لکھیے یا اپنے کسی پسندیدہ موضوع پر۔

آپ سے ایک بار میں نے پوچھا تھا کہ آپ کون سی سیاہ روشنائی استعمال کرتے ہیں۔ یہ مجھے بہت پسند ہے۔ ڈاکٹر مبین الدین عقل کے خطوط بھی سیاہ روشنائی کے لکھے ہوتے ہیں۔ میں نے ان سے یہی سوال کیا تھا۔ میں ”نیپا“ میں شہر اہوا تھا وہ چار بتلیں سیاہ روشنائی کے [کی] دے گئے۔ میں خوشی خوشی یہاں لایا لیکن وہ سیاہی قلم میں جمنے لگی اور مٹی جون میں تو اس کا استعمال کرنا مشکل ہو گیا۔ یہاں بنگلوری Charpark کی روشنائی استعمال کرتا ہوں (لیکن یہ پچسکی ہے مجھے پسند نہیں جو خط آپ کی خدمت میں پیش کر رہا ہوں قصد اس روشنائی سے لکھ رہا ہوں کہ آپ فرق محسوس کر سکیں۔ میرا خیال ہے کہ آپ امریکہ یا انگلستان کی بنی ہوئی سیاہی استعمال کرتے ہیں براہ کرم اس کا نام تحریر فرمائیے ممکن [ہے] دہلی میں مل جائے۔

قاضی صاحب کی حسب ذیل کتابیں بھیج رہا ہوں، محمد حسین آزاد، نقین زمانہ، مآثر غالب، جہان غالب، زبان شاعری، عبدالحق بحیثیت محقق، اور شعر کے تذکرے۔ ان کی اور کتابیں بھی ججھی ہیں۔ ڈاکٹر عابد رضا عابدی صاحب نے بڑا کام کیا کہ ان کا لکھا ہوا ایک ایک صفحہ محفوظ کر دیا۔ میلا درضوی کانسر ڈاکٹر صاحب کی خدمت میں پیش کرنے سے پہلے موقع ہو تو اس کی تحمید پر ایک نظر ڈال لیجئے۔ آپ کے ایک شاگرد، جلیل قدوائی مرحوم کے خطوط یا ان کے نام آئے ہوں خطوط شائع کرنے والے تھے، چھپے ہوں تو بھجوائے گا۔ مرحوم کے دس بارہ اچھے خط میرے پاس بھی ہیں، امیر حسن خاں بکس اور ان کی بیچ گلین کے بارے میں کچھ معلوم ہو تو لکھیے گا۔ ایک مضمون لکھنا چاہتا ہوں۔ والسلام

مفتی رالدین احمد

تحقیق شماره: ۲۵۔ جنوری تا جون ۲۰۱۳ء

(۸۶)

باسمہ

مختار الدین احمد
ایم۔ اے، پی ایچ۔ ڈی (علیگ) ڈی۔ فل (آکسن)

ایوان غالب
دہلی

۹۶/۱۲/۲۵ء

محترمی و کتر نجم الاسلام صاحب السلام علیکم

۶ نومبر کو قاضی صاحب کی بعض کتابیں اور کچھ دوسری مطبوعات آپ کے مطالعے کے لیے رجسٹرڈ پیکٹ سے بھیجا تھا، ایک مہینہ گزر جانے پر بھی اس کی رسید نہ آنے سے تر دو تھا کہ [ایک] وہ پیکٹ واپس آ گیا۔ وجہ معلوم نہیں ہو سکی۔ ڈاک کے پیسے ضائع ہوئے اور کتابیں معلوم نہیں کہاں کہاں اور کن کن دفاتر میں پڑی رہیں، خراب ہو گئیں جنہیں دیکھ کر افسوس ہوا۔ پتا بہت واضح طور پر لکھا تھا پھر بھی آپ تک یہ پیکٹ نہیں پہنچ سکا۔ اب برادر گرامی ڈاکٹر جمیل جالبی کو زحمت دے رہا ہوں۔ حالانکہ ان کے پاس سامان اور کتابیں خاصی ہیں لیکن وہ تکلیف اٹھانے پر تیار ہیں۔ آپ کو ۱۱ مطبوعات بھیج رہا ہوں ان کے یہاں سے کسی کے ذریعے منگوا لیجیے۔

ڈاکٹر صاحب کی خدمت میں میرا سلام پیش کر دیں۔ والسلام

مختار الدین احمد

ناظمہ منزل ۲۸۶/۴ امیر نشاں روڈ، سول لائنس علی گڑھ ۲۰۲۰۰۲

ٹیلیفون: ۳۰۳۵۱۷

(۸۷)

باسمہ

ناظمہ منزل، امیر نشاں روڈ، علی گڑھ

Tel: (۰۵۷۱) ۳۰۳۵۱۷

(۰۵۷۱) ۳۰۳۰۹۷

ڈاکٹر مختار الدین احمد

سابق استاذ شعبہ عربی مسلم یونیورسٹی علی گڑھ ۲۰۲۰۰۲

۱۹۹۷/۱۲/۳ء

محترمی و پروفیسر نجم الاسلام صاحب السلام علیکم

غالب سے مے نار میں آپ کی عدم شرکت کا ہم لوگوں کو بہت افسوس ہوا۔ کل دکتار عارف نوشاہی صاحب کا خط آیا ہے جس سے ویزا حاصل کرنے کے تکلفات کا علم ہوا، کچھ پہلے سے بھی مشکلات کا اندازہ تھا لیکن اس قدر مشکلات ہوں گی کہ جمیل الدین عالی صاحب رکھی ویزا نہیں مل سکے گا، معلوم نہ تھا۔ ان کی اہمیت آپ کو معلوم ہے پھر اخبار نویسوں اور کالم نگاروں سے تو بڑی بڑی حکومتیں گھبراتی ہیں۔ عیولین یونا پارٹ کہتا تھا کہ مجھے جنگ میں شکست دشمن کی فوج نے نہیں دی، مجھے شکست اخبار نویسوں کی وجہ سے اٹھانی پڑی ہے۔ جمیل الدین عالی صاحب کو کبھی لکھوں گا کہ آپ اس موضوع پر ضرور کالم لکھیں۔

ڈاکٹر جمیل جالبی صاحب، افتخار احمد خاں عدنی اور شان الحق حقی صاحبان تشریف لائے تھے اور جلسے میں شریک ہوئے جس کی وجہ سے کچھ رونق رہی، ایران، افغانستان اور ازبکستان کے کچھ حضرات آگئے تھے جن کی وجہ سے ہمارے سارے نار، انٹرفیکسل سے سارے نار ہو گیا۔ آپ لوگوں کے نہ آنے کا افسوس رہا۔ خیر یا زندہ صحبت باقی۔

قاضی عبدالودود صاحب کی کچھ کتابیں آپ کو رجسٹری سے بھیجی تھیں دو تین ہفتوں کے بعد واپس آگئیں وجہ معلوم نہ ہو سکی۔ ایوان غالب کے جلسے میں انھیں لیتا گیا تھا کہ آپ کو وہیں دے دوں گا۔ آپ نہ آئے تو میں نے ڈاکٹر جمیل جالبی صاحب کو زحمت دی کہ وہ لیتے جائیں اور ہر چند وہ سامان اور کتابوں سے لندے پھندے تھے لیکن وہ بخوشی اپنے ساتھ لے جانے کو تیار ہو گئے۔ آج کل میں وہ پہنچنے والے ہوں گے۔ اگر انھوں نے ڈاک سے بھیج دیا ہو وہ پیکٹ تو کسی کے ذریعے منگوا لیے لگے۔

عزیزی سمیع الدین صاحب پرسوں آئے ان سے آپ کی خیریت معلوم ہوئی۔ ظاہراً تحقیق کا تازہ شمارہ ابھی نہیں شائع ہوا ہے ورنہ آپ ان کی معرفت ضرور بھیجتے۔

ڈاکٹر نذیر احمد صاحب بخیر ہیں انھوں نے اس طرف متعدد مضامین لکھے ہیں میں نے کہا کہ ایک دو مضمون مزید آپ کو بھیج دیں، آپ کے پاس آئندہ شماروں کے لیے محفوظ رہیں تو اچھا ہے۔

جلیل قدوائی مرحوم کے خطوط یا ان کے نام دوسروں کے خطوط چھپنے والے تھے، چھپیں تو ضرور بھیجے گا۔ مجھے اس صنف سے خاص دلچسپی ہے اور میرے کتب خانے میں اچھا خاصا ذخیرہ خطوط کے مجموعوں کا جمع ہو رہا ہے۔

حیدر آباد کے جس ادارے نے پروفیسر غلام مصطفیٰ خاں صاحب کا رسالہ میرا علی گڑھ چھاپا تھا اس نے کچھ اور بھی شائع کیا ہو تو اطلاع دیجئے۔ ان اصحاب کا علی گڑھ سے کچھ تعلق ہے اور اس تعلق کی بنا پر انھوں نے یہ رسالہ چھاپا ہے یا وہ لوگ ڈاکٹر صاحب کے عقیدت مندوں میں ہیں اور اس تعلق کی وجہ سے انھوں نے اس رسالے کا انتخاب کیا ہے۔

میں نے آپ سے پوچھا تھا کہ آپ تحقیق میں تذکرہ ریاض الوفاق (ذوالفقار علی مست) کا انتخاب شائع کرنا پسند کریں گے، کوئی پچاس صفحات میں آئیں گے۔ اگر ایسا ہو تو میں اس تذکرے کو غالب نامہ (دہلی) میں شائع نہ کر اؤں کہ اسکی اشاعت بہت محدود ہے۔ پھر یہ بھی ہے کہ متن آپ کے اہتمام میں چھپے گا تو صحیح چھپے گا۔ میں چاہوں گا کہ متن چھپنے سے پہلے آپ کی نظر سے گزر جائے اور مشتبہ الفاظ کی تصحیح ہو جائے۔ یہ بات یہاں چھپنے کی شکل میں نہ ہو سکے گی۔ اس تذکرے پر جو مضمون میں نے لکھا ہے اس کا ایک نسخہ آپ کو جالبی صاحب کے مرسلہ پیکٹ میں ملا ہوگا۔

بہت عرصے سے آپ کا کوئی خط نہیں آیا ہے۔ سال نو کی تہنیت قبول فرمائیے۔ والسلام

مختار الدین احمد

جملہ قند پاری کا بہت اچھا ”حافظ نمبر“ شائع ہوا ہے ابھی میں نے نہیں دیکھا نصفے عشرے میں آئے گا۔ کل دہلی میں ایرانی سفارت خانے میں اس کی رسم ”رومانی“ تھی۔ ڈاکٹر نذیر احمد میرے مشورے پر اپنا نسخہ پروفیسر غلام مصطفیٰ خاں صاحب قبلہ کو بھیج رہا ہوں [رہے ہیں]۔ میں نے انھیں لکھا ہے کہ دیکھ کر آپ کو سمجھو اداں کہ آپ کی نظر سے جلد از جلد یہ شمارہ گزر جائے اس میں ڈاکٹر نذیر احمد صاحب کے پانچ مضامین ہیں۔ دوسرے مضامین بھی آپ پسند کریں گے۔ م۔ ۱۷۴

ظفر الدین صاحب اور مصطفائی صاحب کہتے ہیں کہ حیدر آباد، سندھ کے ڈاکٹر صاحب کے ایک معتقدان کے مکاتیب شائع کر رہے ہیں اور انھوں نے ہر جگہ خطوط لکھے ہیں ہر چند میرے پاس ان کا خط نہیں آیا ہے لیکن خطوط جھد ر جلد چھپ جائیں اچھا ہے۔ میں بھی اشاعت کے لیے جمع کر رہا تھا لیکن اگر آپ ان سے واقف ہوں اور سمجھتے ہوں کہ وہ اچھی طرح شائع کر سکیں گے تو دکتیر سید رفیع الدین صاحب کے نام کے خطوط کے عکس جو میں نے حاصل کیے ہیں آپ کو بھیج رہا ہوں چاہے آپ انھیں دیں چاہے اشاعت کا کوئی اور انتظام کریں۔ آپ کے خط آنے پر اپنے نام کے خطوط تلاش کر کے عکس بنوا کر بھیج دوں گا۔ ہونا تو یہ چاہیے کہ جو ادارہ آپ نے قائم کیا ہے اس سے ایک مجموعہ چھپے جس میں صرف چار اصحاب کے نام کے خطوط چھپیں۔ آپ کے، سید رفیع الدین صاحب کے دکتیر ڈاکٹر نذیر احمد صاحب کے اور میرے نام کے خطوط آپ کی تھمید کے ساتھ چھپ جائیں۔ چھوٹا سا مجموعہ ہو گا زیادہ اخراجات نہیں آئیں گے۔ فی الحال دکتیر رفیع الدین صاحب کے نام کے خطوط کے عکس آپ کے پاس امانت ہیں۔

(۸۸)

University of Sindh

Research Journal "TAHQIQ" Department of Urdu

Editor

Prof: Najamul Islam

مراسلت کے لیے:-

Allama I.I. Kazi Campus,

Jamshoro (76080) Sindh, Pakistan

سی ۲۷، بلاک سی، یونٹ نمبر ۶،

Tel. Add: "UNISINDH"

لطیف آباد، حیدر آباد، سندھ، پاکستان (۱۸۰۰ء)

Dated: 15-1-1997

محترم ڈاکٹر صاحب! سلام و آداب

قاضی عبدالودود کی سات کتابوں کا پیکٹ، جس میں ڈاکٹر غلام مصطفیٰ خاں صاحب کے لیے ایک نسخہ میلاد رضوی کا، اور میرے لیے ایک آف پرنٹ آپ کے مقالے ”غالب اور قاضی عبدالودود“ کا بھی تھا، کراچی سے بذریعہ ڈاک موصول ہوا، اس کے ساتھ دو مکتوبات گرامی مورخہ ۳ نومبر اور ۲۵ دسمبر بھی ملے۔ پھر اسی روز، سہ پہر کو سمیع الدین مصطفائی صاحب بھی آئے اور علی گڑھ سے لایا ہوا آپ کا مکتوب ۳ جنوری مع آف پرنٹ بعنوان ”تذکرہ ریاض الوفاق“ پہنچایا۔ بے حد کرم آپ نے فرمایا، خدا سلامت باکرامت رکھے۔

بہلی بار، یہ پیکٹ جو واپس ہوا تو شاید یہ یونیورسٹی کے پتے پر بھیجا گیا ہو اور پتے میں سہو ”سندھ یونیورسٹی حیدر آباد“ درج ہو گیا ہو۔ ایسی صورت میں کبھی کبھی ڈاک واپس ہو جاتی ہے، کیونکہ شعبہ اُردو جام شورو کیس میں واقع ہے، اس لیے مراسلت کے لیے گھر کا پتا بہتر ہے۔

میلاد رضوی کا مرسلہ نسخہ مخدومی ڈاکٹر غلام مصطفیٰ خاں صاحب کو اُسی روز پہنچا دیا تھا جس روز پیکٹ ملا تھا، اور اپنے نام آپ کے مکتوب ۳ جنوری کی عکسی نقل بھی جس میں آپ نے ڈاکٹر غلام مصطفیٰ خاں صاحب کے تحریر کردہ مکتوبات کی اشاعت سے متعلق ایک تجویز لکھی ہے۔ میلاد رضوی کا ایک نسخہ ناشر کی طرف سے مجھے مل چکا ہے۔

طویل قدوائی مرحوم کے نام آئے ہوئے مکتوبات ابھی نہیں چھپے ہیں، اس مجموعے کے مرتب، شاہ انجم صاحب ملے

تھے، انھوں نے بتایا کہ جلیل قدوائی کے تحریر کردہ مکتوبات بھی جمع کر رہے ہیں اور چاہتے ہیں کہ آپ بھی ہمیں نقل عنایت فرمادیں۔ ریاض الوفاق کا مخلص سید حسن وعطا کا کوئی ۱۹۶۷ء میں پٹنہ سے شائع کر چکے ہیں۔ آپ کا انتخاب کن امور میں فرق کے ساتھ ہوگا، ازارہ کرم مطلع فرمائیں۔

”غالب اور قاضی عبدالودود“ کا ایک حصہ جو ”ماثر غالب“ سے متعلق ہے، تحقیق میں آچکا ہے، باقی ماندہ اجزاء، مناسب تصریح اور تلخیص کے ساتھ، اضافات کے تحت شائع ہو جائیں گے۔

اس عنوان پر، مجھے خیال آیا کہ قاضی عبدالودود نے دساتیر پر بھی لکھا ہے، اور ایک عنوان ”دساتیر اور قاضی عبدالودود“ بھی ہو سکتا ہے۔ رغبت ہو تو اس پر ایک مقالہ ”موشہرہ تحقیق منسوبات“ کے لیے عنایت کیجیے۔ یہ نہیں تو ایک اور عنوان ”دیوان مجبول رودکی اور ڈی بی نئی راس“ ہو سکتا ہے۔ ڈی بی نئی راس نے Rudaki & pseudo-Rudaki پر مقالہ (JRAS، ۱۹۲۵ء میں) لکھا تھا، سعید نفیسی نے فارسی میں ترجمہ کیا تھا، اس سلسلے کی تحریریں شاید ڈاکٹر نذیر احمد صاحب کے پاس مل جائیں۔ یہ بھی توجہ طلب ہے کہ منسوبات کی تحقیق میں شیرانی کا پیشرودینی سن راس کس حد تک ہے۔ ایک اور موضوع ”تحقیق منسوبات کی اجمالی تاریخ“ ہو سکتا ہے۔ پھر ڈاکٹر نذیر احمد صاحب غلط انتسابات پر بہت ساقابل قدر کام کر چکے ہیں، اس کام کے جائزے پر مبنی ایک مقالہ لکھ دیجیے یا لکھوادیجیے مراد یہ کہ کسی دوست کو اس کام کی ترغیب دلایئے۔ اس طول کلام کا حوصلہ آپ کے مکتوبات مورخہ ۶ نومبر میں آپ کے اس ارادے کے اظہار نے دلایا ہے کہ غلط انتسابات پر میں کچھ لکھنا ضرور چاہتا ہوں۔ بعض دوستوں کا مشورہ ہے کہ غلط انتسابات کے ساتھ، اس گوشے میں مجبول اور الحاقات زدہ کتابوں کی تحقیق پر مقالات بھی جمع کریں۔ اس طرح مقالہ لکھنے کے لیے موضوع کا انتخاب کرنے میں اور سہولت ہو جائے گی۔ آپ نے ڈاکٹر نذیر احمد صاحب سے ایک اور مقالہ ”تحقیق میں اشاعت کے لیے بھیجنے کی سفارش کی ہے، بمنون ہوں۔ اس مقالے کو بھی ہم شامل اشاعت کر لیں گے۔

شیرانی کے بعد، غلط انتسابات کی تحقیق پر ڈاکٹر نذیر احمد صاحب نے بہت ساقابل لحاظ اور قابل قدر کام کیا ہے، اگر وہ غلط انتسابات، اور الحاقات کی تحقیق کے اصولوں اور طریقوں کی نشان دہی کے لیے کوئی مقالہ لکھیں تو کیا ہی اچھا ہو۔ وہ کار آگاہ ہیں اور قری تحقیق کے اصولوں اور طریقوں پر مقالہ، اسی نوعیت کا لکھ بھی چکے ہیں۔ ان کے لیے ایسا مقالہ لکھنا کچھ مشکل نہ ہو گا۔ یوں بھی ان پر اللہ کا فضل و کرم بے حساب ہے اور پیچیدہ سے پیچیدہ دقیق علمی کاموں کو حیرت انگیز سرعت کے ساتھ پایہ تکمیل تک پہنچانے میں مہارت رکھتے ہیں۔ آپ کی سفارش پہلے بھی مؤثر ثابت ہوئی ہے، ازارہ کرم اس سلسلے میں بھی سفارش فرمائیں اور ڈاکٹر نذیر احمد صاحب کو ترغیب دلائیں۔ میں الگ سے بھی انھیں خط لکھنے کا ارادہ رکھتا ہوں۔ ڈاکٹر صاحب محترم کی خدمت میں میرا سلام پہنچا کر مجھے ممنون فرمائیں۔

مخدومی ڈاکٹر غلام مصطفیٰ خاں صاحب بلفضلہ بخیر و عافیت ہیں، اور اپنے علمی و دینی کاموں میں حسب دستور منہمک اگرچہ ضعف پیری ہے، اور لوگوں کا تحمل شکن جھوم بھی بہت رہتا ہے، لیکن صبر و سکون کے ساتھ علمی مشاغل بھی جاری رہتے ہیں یہ اللہ کا بڑا فضل اور کرم ان پر ہے۔

25-1-97 • معذرت خواہ ہوں کہ یہ خط مکمل کرنے اور پوسٹ کرنے میں بہت تاخیر ہو گئی ہے۔

تحقیق شماره: ۲۵۔ جنوری تا جون ۲۰۱۳ء

• ڈاکٹر نذیر احمد صاحب کے نام جداگانہ خط لکھا ہے، اس خط کے ساتھ ملفوف کرتا ہوں۔

قد پاری کا وہ شمارہ جس میں ڈاکٹر نذیر احمد صاحب کے پانچ مقالات شامل ہیں، ابھی ڈاکٹر غلام مصطفیٰ خاں صاحب سے مجھے نہیں ملا ہے، چند روز بعد لے لوں گا۔ اس رسالے کا کوئی شمارہ ابھی تک میری نظر سے [نہیں] گزرا۔ یاد آتا ہے کہ پچھلے سال ڈاکٹر نذیر احمد صاحب نے اپنے خط میں قد پاری کا ایک شمارہ اور کچھ کتابیں بھیجے گا ذکر کیا تھا مگر وہ خط علی گڑھ سے لانے والے صاحب قد پاری اور کتابوں کا پیکٹ سہوایا بوجھ کچھ کر علی گڑھ ہی چھوڑ آئے تھے۔ قاضی عبدالودود پر مقالہ لکھنے کا ارادہ رکھتا ہوں۔

امیر حسن خاں نیکل اور اس کی بی بی گلین کے بارے میں مجھے کچھ معلومات حاصل نہیں۔ اس موضوع پر آپ کا مقالہ دیکھنے کا اشتیاق رہے گا۔

نیازمند:

نجم الاسلام

(۸۹)

باسمہ

JOURNAL

OF THE

INDIAN ACADEMY OF ARABIC

PROF. MUKHTAR UD DIN AHMAD

ALIGARH MUSLIM UNIVERSITY

SECRETARY GENERAL

ALIGARH-202001

&

(India)

CHIEF EDITOR

Dated ۹/۲/۱۵

پروفیسر نجم الاسلام صاحب مکرم و محترم السلام علیکم

مکرمیت نامہ مورخہ ۱۵ جنوری ۱۱۴۲ ہجری کو تاخیر سے ملا۔ افسوس ہوا کہ آپ غالب سمنار میں دہلی تشریف نہ لا سکے، جمیل الدین عالی صاحب اور بعض دوسرے حضرات کو بھی وقت پر ویزا مل نہ سکا۔ جمیل جالبی صاحب شان الحق حقی صاحب اور افتخار احمد عدنی صاحب تشریف لائے تھے اور اس طرح ہمارا سمنار انٹرنیشنل سمنار ہو گیا۔ ویسے روس، تاجکستان اور ایران کے مندوبین موجود تھے لیکن ہندوستان کے کسی علمی و ادبی سمنار میں خاص طور پر جب وہ غالب پر ہوا اگر پاکستان کے فضلا شریک نہ ہوں تو وہ سمنار بین الاقوامی سمنار کہلانے کا مستحق نہیں۔ حقی صاحب اور عدنی صاحب تو علی گڑھ تشریف لا کر ”جدید نظم“ کے سمنار میں شریک ہوئے۔ عدنی صاحب کو آپ جانتے ہوں گے۔ یہ ہمارے ایک محبوب و افس چانسلر نواب محمد اسماعیل خاں صاحب کے صاحبزادے ہیں۔ ”نیپا“ کراچی میں ان کا مہمان رہ چکا ہوں۔ کچھ دیر کے لیے گھر پر بھی تشریف لائے تھے۔

خوش ہوئی کہ قاضی عبدالودود صاحب کی کتابیں جالبی صاحب کی توسط سے آپ تک پہنچ گئیں۔ وہ کتابوں سے لندے پھرتے تھے لیکن پھر بھی میری درخواست کو انھوں نے شرف قبولیت بخشی اسکی مجھے خوش ہے۔

کتابوں کا یہ پارسل آپ کے یہاں سے کیوں واپس آیا کچھ نہیں کہا جاسکتا۔ ریپر پر پتا میں۔ نیوزی کا نہیں آپ کے گھر کا لکھا تھا۔ ٹکٹ الگ ضائع ہوئے اور کتابیں علیحدہ خراب ہوئیں۔ میلا درضوی کا ایک نسخہ آپ کو مکتبہ نبویہ ناہور سے ملا ہو گا۔ اس کا دوسرا نسخہ جو میں نے اب بچھا تھا آپ نے خوب کیا کہ پروفیسر ڈاکٹر غلام مصطفیٰ خاں صاحب کی خدمت میں پیش کر دیا۔

میں نے ان کے خطوط بنام ڈاکٹر سید رفیع الدین صاحب کی عکسی نقل آپ کو بھجوائی تھی آپ کے خط میں اس کا ذکر نہیں۔ میں نے مصطفائی صاحب کو تاکید کر دی تھی کہ یہ عکس وہ مرتب کنندہ میں بلکہ آپ کے حوالے کر دیں، آپ اگر مناسب سمجھیں گے تو انھیں دیں گے ورنہ کوئی اور شکل اختیار کریں گے۔ نامناسب اصحاب کبھی کبھی ایسی چیزیں ضائع بھی کر دیتے ہیں اور ان کی اشاعت نہیں ہو پاتی۔

’دستیر اور قاضی عبدالودود اچھا موضوع ہے اور اس سے ڈاکٹر نذیر احمد صاحب کو دلچسپی ہوگی۔ میں انھیں متوجہ کروں گا۔ میں نے یادگار نامہ قاضی عبدالودود کے لیے دو مضمون لکھنے کا ڈاکٹر صاحب سے وعدہ کر دیا ہے انھی کی تکمیل ہو جائے تو غنیمت ہے۔ جس مضمون کے بھیجے کی میں نے سفارش کی ہے وہ تحقیق کو ضرور پہنچے گا لیکن میں نے ان سے کہا ہے کہ احتیاطاً اسکی نقل محفوظ کر لیجے۔

پروفیسر غلام مصطفیٰ خاں صاحب قبلہ کی خدمت میں میرا عرض پیش کر دیجے اور ان کی صحت و مشغولیت اجازت دے تو ان سے اس مجموعے کے لیے ایک تحقیقی مضمون لکھوانے کی کوشش کیجیے۔

مجھے بہت خوشی اس بات کی ہے کہ آپ یادگار نامے کے لیے ایک مضمون لکھنے کو آمادہ ہیں۔ مضمون کا انتظار رہے گا۔ غلط انتساب یا مجمل یا الحاقات زدہ کتابوں میں سے کسی پر طویل مضمون نہ سہی ایک نوٹ ضرور لکھنا چاہتا ہوں۔ دو ایک صاحبوں کو متوجہ بھی کرنا چاہتا ہوں خدا کرے وہ آمادہ ہو جائیں۔ آپ پاکستان میں کن کن اصحاب سے اس موضوع پر مضامین لکھوا رہے ہیں، جالبی صاحب و حیدر ترقی صاحب اور عارف نوشاہی صاحب موضوع کا حق ادا کر سکتے ہیں خاص طور پر مؤخر الذکر۔

ڈاکٹر نذیر احمد آپ کے حالیہ خط مورخہ ۲۵/۱۱ کا جواب جلدی بھیجے گا ارادہ رکھتے ہیں۔

قد پارسی، آپ کے پاس ضرور جانا چاہیے میں ان سے اس سلسلے میں بات کروں گا۔

آپ کے شاگرد، شاہ انجم صاحب اگر جلیل قدوائی صاحب کے خطوط کی اشاعت میں سنجیدہ ہیں تو ان کے خطوط کی عکسی نقل ضرور بھیج دوں گا ابھی تو وہ مرحوم کے نام کے مکتوبات کی اشاعت میں مصروف ہوں گے۔

میں ریاض الوفاق کا انتخاب آپ کو براۓ مطالعہ بھیج دوں گا اس سے آپ کو اسکی افادیت معلوم ہوگی۔ اشاعت کا فیصلہ آپ مطالعے کے بعد کریں۔ لیکن زیر ترتیب شمارے میں تو آپ شاید ہی شائع کر سکیں۔

۲۶/۱۲ ڈاکٹر نذیر احمد صاحب سے ابھی ملاقات ہوئی ایک مضمون تو وہ عام موضوع پر آپ کے لیے لکھ کر رکھ چکے ہیں، اب وہ ظہوری کی طرف بعض منسوب کتابوں پر اپنے مضمون کا عکس بنوا کر اس پر ایک نظر ڈال کر وہ آپ کو بھیجیں گے۔ یہ مضمون بہت عرصہ ہوا معارف میں چھپا تھا۔ اسی قسم کے ایک اور موضوع پر وہ ایک مضمون لکھنے پر بھی آمادہ ہو گئے ہیں، دستیر اور قاضی عبدالودود، رودکی اور ڈینی سن راس اور دوسرے موضوعات پر [جن] کی طرف جو اشارے آپ نے کیے ہیں میرے نام کے خط میں وہ میں نے پڑھ کر انھیں سنا دیے ہیں۔ امید مزاج بخیر ہوگا۔

والسلام

مختار الدین احمد

پروفیسر انجم الاسلام صاحب

سی ۲۷، بلاک سی، یونٹ نمبر ۶، لطیف آباد، حیدر آباد سندھ (۷۱۸۰۰)

تحقیق شماره ۲۵: جنوری تا جون ۲۰۱۳ء

محترم ڈاکٹر صاحب! سلام و آداب

گرامی نامہ مورخہ ۱۵ فروری، مکتبہ نبویہ لاہور کے توسط سے یہاں ۲۵ مارچ کو موصول ہوا، ممنون ہوں۔

لغافے میں ایک مکتوب ڈاکٹر غلام مصطفیٰ خاں صاحب کے نام بھی تھا، پہنچا دیا گیا، اور اپنے نام آپ کا مکتوب گرامی پڑھوا دیا گیا، کیونکہ اس میں بھی کچھ اجزاء ڈاکٹر صاحب سے متعلق تھے۔

ڈاکٹر سید رفیع الدین اشفاق صاحب کے نام ڈاکٹر غلام مصطفیٰ خاں صاحب کے تحریر کردہ مکتوبات کی عکسی نقل، جو سیح الدین مصطفیٰ صاحب آپ سے لے کر آئے تھے، اس کے بارے میں آپ نے تازہ مکتوب میں دریافت فرمایا ہے اور سابقہ مکتوب میں بھی اس کا ذکر تھا، دریافت کرنے پر معلوم ہوا کہ سیح الدین صاحب نے یہاں پہنچ کر ایک صاحب کے سپرد کر دیے تھے جو اپنے طور پر ڈاکٹر غلام مصطفیٰ خاں صاحب کے تحریر کردہ مکتوبات جمع کر کے چھپوا رہے ہیں۔ اُن صاحب کی مستعدی اور شوق و شغف کو دیکھتے ہوئے، اور یہ خیال کرتے ہوئے کہ اس طرح جلد چھپ جائیں گے، سیح الدین صاحب کا یہ فیصلہ، جو انھوں نے اپنی صواب دید پر کیا تھا، اب تو درست ہی لگتا ہے، کیونکہ معلوم ہوا ہے کہ وہ مجموعہ مکتوبات لیزر کمپوزنگ کے مرحلے سے آگے بڑھ گیا ہے اور طباعت ہونے والی ہے۔

جہاں تک آپ کی اس تجویز کا تعلق ہے کہ آپ کے نام، ڈاکٹر نذیر احمد صاحب کے نام، اور ڈاکٹر سید رفیع الدین اشفاق صاحب کے نام تحریر کردہ ڈاکٹر غلام مصطفیٰ خاں صاحب کے مکتوبات کا ایک مجموعہ جدا گانہ طور پر تیار ہو سکتا ہے تو اس کی گنجائش اب بھی ہے، بلکہ اس کو دو چند کیا جاسکتا ہے اگر مرسلاتی یا مابین ہونی آپ حضرات کے تحریر کردہ مکتوبات بھی شامل کر لیے جائیں۔ اس تجویز کے بارے میں ڈاکٹر صاحب سے ابھی کوئی بات نہیں ہوئی ہے۔ تاہم، آپ کا سابقہ مکتوب جس میں تجویز بھی پڑھوا دیا گیا تھا۔ اسی طرح تازہ مکتوب میں آپ نے ڈاکٹر غلام مصطفیٰ خاں صاحب سے کوئی مقالہ قاضی عبدالودود یادگار نامے کے لیے لکھنے کی فرمائش تحریر کی ہے، اس کا ذکر اپنے رقعے میں کر دیا تھا۔ ضعف پیری کے خیال سے زبانی کہنا تو مناسب معلوم نہ ہوا۔

محترم نذیر احمد صاحب کی طرف سے ایک اور، مطبوعہ مقالے کی عکسی نقل موصول ہوگئی ہے جو مینا بازار کے مصنف کی تعین پر ہے، مقالہ بہت اچھا ہے، گوشہ تحقیق منسوبات کے لیے اس کی تلخیص شامل کرنے کا فیصلہ کر لیا گیا ہے۔

چند روز پیشتر ڈاکٹر نذیر احمد صاحب کے تحریر کردہ پانچ غیر مطبوعہ اور دو مطبوعہ مقالوں کے پروف تصحیح کی غرض سے ارسال کے گئے ہیں۔ اگرچہ وہ گونا گوں علمی مشاغل میں گھرے ہوئے ہیں لیکن بفضلہ قوتِ کار بھی ویسی ہی اعلیٰ درجے کی ہے؛ مجھے قوی امید ہے کہ وہ ان پر فوں کو بھی جلد ہی دیکھ لیں گے۔

”گوشہ تحقیق منسوبات“ سے متعلق آپ کے کسی مقالے کا انتظار رہے گا۔ محترم ڈاکٹر نذیر احمد صاحب کی خدمت گرامی میں میرا سلام پہنچا کر، مجھے ممنون فرمائیں۔

نیا زمند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

پس نوشت: فاؤنٹین پن کی سیاہ روشنائی سب سے اچھی Pelican جرمی کی ہے بشرطیکہ اصل یعنی ساختہ جرمی مل جائے، پی لی کن والے ڈرائنگ ان کے بتاتے ہیں، مشہور عام ہے، مگر فاؤنٹین پن انک بھی بتاتے ہیں، وہ اچھی ہے مگر صحیح کوالٹی کی مشکل سے ملتی ہے۔ یہاں بھی مشکل سے مل رہی ہے۔

(۹۱)

University of Sindh

Research Journal "TAHQIQ" Department of Urdu

Editor

مراسلت کے لیے:-

Allama I.I. Kazi Campus,

Prof: Najamul Islam

سی ۲۷، بلاک سی، یونٹ نمبر ۶،

Jamshoro (76080) Sindh, Pakistan

لطیف آباد، حیدرآباد، سندھ، پاکستان (۷۱۸۰۰)

Tel. Add: "UNISINDH"

Dated: 21-4-1997

محترم ڈاکٹر صاحب! سلام و آداب

آج کی ڈاک سے آپ کا لافانہ ملا۔ میرے نام کے دو مکتوبات مورخہ ۵ اپریل اور ۷ اپریل ملے، ممنون ہوں۔ کئی مکتوبات پوسٹ کرنے کے لیے تھے، جلد ہی پوسٹ کر دیے جائیں گے۔ دو مکتوبات پر پتا درج نہیں، ایک کسی پیرزادہ صاحب کے نام کا ہے اور دوسرا غلیل احمد رانا صاحب کے نام کا۔ شاہ انجم صاحب اپنے نام کا مکتوب لینے آ گئے تھے، اُن کی نشان دہی پر یہ دونوں مکتوبات پیرزادہ اقبال احمد فاروقی، مکتبہ نبویہ، سچ بخش روڈ، لاہور کو بھیجے جاتے ہیں۔

مکتوبات قاضی اختر بیام خوشتر منگرولی مرتب کر کے بھیج دیجیے، طبع ہو جائیں گے۔ ڈاکٹر غلام مصطفیٰ خاں صاحب کے مکتوبات کی عکسی نقل بھی عنایت کیجیے۔ تجویز قابل عمل ہے۔ ڈاکٹر غلام مصطفیٰ خاں صاحب کو کبھی کبھی ضعف اور چکر آنے کی شکایت ہو جاتی ہے، ویسے ٹھیک ہیں۔ آپ کے استاد زادے پروفیسر محمد محمود مسکن صاحب ایک عرصہ دراز سے رابطے میں نہیں آئے، ان کی خیریت دریافت کر کے آئندہ لکھوں گا۔ ڈاکٹر نبی بخش بلوچ پر مقالے کا انتظار ہے۔ ممنون کیجیے۔

محترم ڈاکٹر نذیر احمد صاحب کی خدمت گرامی میں نیاز مندانہ سلام پیش کرتا ہوں۔

نیازمند:

انجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

(۹۲)

علی گڑھ

۶۹۷/۶/۲۲

محترمی جناب پروفیسر انجم الاسلام صاحب السلام علیکم

مورخہ ۲۲ اپریل رام پور سے ۵ جون کو پہنچا اور اسی دن اس کا جواب دے دیا، ملا ہوگا۔ اس میں پروفیسر غلام مصطفیٰ

تحقیق شماره ۲۵: جنوری تا جون ۲۰۱۳ء

خاں صاحب کے مکتوبات کے عکس کا ذکر ہے۔ ہفتہ عشرہ ہوا ایک دن مرتب صاحب کا ٹیلیفون آیا ان کی طرف سے کوئی اور صاحب کہہ رہے تھے اور ان خطوط کے عکس کا مطالبہ کر رہے تھے دو منٹ کے بعد وہ بھی ٹیلیفون پر آئے اور انھوں نے کہا میں اب تک ان خطوں کے انتظار میں ہوں۔ میں نے کہا حضرت آپ نے تو کوئی خط نہیں لکھا، ڈاکٹر رفیع الدین کے نام کے خطوط بھیجے ان کی آج تک رسید بھی نہیں بھیجی، بہر حال آپ ایک اچھا کام کر رہے ہیں، خطوط کے عکس آپ کو ضرور بھیجوں گا۔

تلاش کیے تو کوئی پچاس خطوط اور رقعات نکلے۔ ان کے زیر کس بنوا لیے ہیں۔ مشکل یہ ہے بعض خطوط پر سال تحریر درج نہیں۔ آج بیٹھ کر ان کی تاریخ تحریر طے کی پھر انھیں ترتیب سے رکھا، حواشی لکھنے لگا تو شاید بہت تاخیر ہو جائے اور یوں بھی رفیع الدین صاحب کے نام کے خطوط تو ظاہر ہے بغیر حواشی کے چھپیں گے۔ اب کل دیکھوں گا یا تو کل میں یہ عکس ڈاک کی نذر کر دوں گا کہ آپ تک جلد پہنچ جائے یا پھر موقع ہوا تو مختصر حواشی لکھ دوں گا۔ لیکن اس عمل میں دو تین دن ممکن ہے لگ جائیں۔ اشاعت کے لیے آپ ان خطوط پر ایک نظر ضرور ڈال لیں کوئی بات ناقابل اشاعت ہو تو حذف کر دیجئے گا اگر وہ جو خطوط مرتب کر رہے ہیں یا شائع کر رہے ہیں سرگرم عمل نہ ہوں تو انھیں اپنے پاس محفوظ رکھیے اور جب اور جس طرح چاہے استعمال کیجیے۔ دیکھیں یہ پیکٹ آپ کو کب ملتا ہے۔

ڈاکٹر صاحب محترم و مکرم کے لیے برابر دعا گو رہتا ہوں ان کی خدمت میں جب ملاقات ہو تو میرا اور بیگم صاحبہ کا سلام پیش کر دیجیے۔ مصطفائی صاحب کو دعا کہیے۔ والسلام

مختار الدین احمد

(۹۳)

University of Sindh

Research Journal "TAHQIQ" Department of Urdu

Editor

مراسلت کے لیے:

Allama I.I. Kazi Campus,

Prof: Najamul Islam

سی ۲۷، بلاک سی، پونٹ نمبر ۶، لطیف آباد،

Jamshoro (76080) Sindh, Pakistan

حیدر آباد، سندھ (۷۱۸۰۰)

Tel. Add: "UNISINDH"

Dated: 26-6-1997

محترم ڈاکٹر صاحب! سلام و آداب

۲۱ اپریل کو ایک خط آپ کی خدمت میں ارسال کیا تھا، جو آپ کے دو مکتوبات گرامی (۵ اپریل اور ۷ اپریل

کے) ملنے پر لکھا تھا، اور اس میں عرض کیا تھا کہ:

۱۔ مکتوبات قاضی اختر جو ناگزہی بنام خوشتر منگرولی مرتب کر کے بھیج دیجیے، شائع ہو جائیں گے، اور یہ بھی کہ

۲۔ ڈاکٹر غلام مصطفیٰ خاں صاحب کے تحریر کردہ مکتوبات کی عکسی نقلیں بھی عنایت کیجیے، وہ بھی چھپ جائیں گے۔

مزید یہ کہ یاد دہانی ڈاکٹر نبی بخش بلوچ صاحب پر ایک مختصر مضمون کے لیے بھی ہے، جس کا وعدہ آپ سابقہ

مکتوبات میں کر چکے ہیں۔ ازراہ کرم یہ بھی عنایت کیجیے، ممنون ہوں گا۔

محترم ڈاکٹر نذیر احمد صاحب کو اُن کے مقالات کے پروفوں کے سلسلے میں یاد دہانی کے لیے جداگانہ خط لکھتا ہوں۔ ازراہ کرم میرا سلام ان کی خدمت میں پہنچا کر مجھے ممنون کیجیے۔
مخدومی ڈاکٹر غلام مصطفیٰ خاں صاحب بخیر و عافیت ہیں۔

نیازمند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

اضافہ:- رسالہ تحقیق کے شمارہ دہم کی طباعت جولائی کے آخر یا اگست کے شروع میں ہوگی۔ ڈاکٹر نذیر احمد صاحب کی طرف سے مقالوں کے پروف، اور آپ کی طرف سے ڈاکٹر بلوچ پر مضمون اور مکتوبات ملنے کا انتظار ہے۔
(۹۴)

4.7.1997

محترم ڈاکٹر صاحب!

سلام و آداب

تازہ مکتوب گرامی، پوسٹ کارڈ مورخہ ۲۲ جون موصول ہوا۔ جس سے معلوم ہوا کہ میرا پر پیل کا خط آپ کو رام پور سے ۵ جون کو ملا۔ معذرت خواہ ہوں، ضرور بدحواسی میں غلط لفافے میں خط رکھ دیا گیا ہوگا۔
اس تازہ مکتوب سے، فون پر خالد محمود صاحب کے رابطے کا حال معلوم ہوا۔ شاید خط لکھنا ان کے لیے مشکل اور فون پر بات کرنا آسان ہے، اسی لیے آپ سے پہلا رابطہ فون پر کیا ہے۔

یہ بھی معلوم ہوا کہ ڈاکٹر غلام مصطفیٰ خاں صاحب کے تحریر کردہ پچاس مکتوبات ہمدست ہو گئے ہیں اور آپ ان پر حواشی لکھ رہے ہیں، ان شاء اللہ چھاپے جائیں گے، اور آپ کے تحریر کردہ جوابی مکتوبات بھی شامل کر لیں گے۔ ☆
خالد محمود صاحب کے مجموعے کی طباعت تکمیل کو پہنچ گئی ہے، توقع ہے کہ ایک نسخہ وہ آپ کو بھیجیں گے۔ ڈاکٹر غلام مصطفیٰ خاں صاحب کو آپ کا تازہ خط ملاحظے کے لیے بھیجا ہے۔ ڈاکٹر نذیر احمد صاحب سے میرا سلام کہیے، ممنون [ہوں] گا۔

نیازمند:

نجم

بخدمت فاضل گرامی ڈاکٹر مختار الدین احمد صاحب، علی گڑھ۔

یہ خط پوسٹ ہونے سے رہ گیا تھا۔ اب برآمد ہوا تو پیش کرتا ہوں۔ ۶۴ کا ہونچکا ہوں، ایسی بدحواسیاں بعید نہیں۔
☆ مکتوبات کا پیکٹ ڈاک کے ذریعے موصول ہو گیا تھا اور ڈاکٹر غلام مصطفیٰ خاں صاحب کے سپرد کر دیا گیا تھا۔

30/10/97

مجی نجم الاسلام صاحب

مرتب مکاتیب پروفیسر غلام مصطفیٰ خاں صاحب کا حیدر آباد سے ٹیلیفون آیا تھا مکتوبات کے ارسال کے لیے۔ افسوس ہے کہ آج سے پہلے سارے خطوط کے عکس نہیں بنوا سکا، اب تیار ہو کر آگئے ہیں، بھیج رہا ہوں۔ براہ کرم ایک نظر ڈال کر خطوط پر نمبر درج کر دیجیے، بریکٹ میں۔

میں کل صبح ان شاء اللہ دہلی جا رہا ہوں، رات کو ایئر پورٹ پہنچنا ہے اور علی الصباح عمان وارڈن کے لیے روانہ ہونا ہے۔

ڈاکٹر صاحب (ڈاکٹر غلام مصطفیٰ خاں صاحب) کی خدمت میں سلام پیش کر دیجیے۔

اب یہ خطوط آپ کے سپرد کرتا ہوں، جس طرح چاہیں استعمال کریں۔ آپ چھاپیں یا ان صاحب کو دے دیں، یہ

آپ کے صواب دید پر ہے۔ امید ہے آپ بخیر وعافیت ہوں گے۔ والسلام

مختار الدین احمد

محترم ڈاکٹر صاحب!

سلام و آداب

ڈاکٹر غلام مصطفیٰ خاں صاحب کے نام آپ کا تازہ مکتوب دیکھا جو ۲۰ راکو بر کا لکھا ہوا ہے۔ اس میں ایک حصہ مجھ

سے متعلق بھی ہے۔ شکریہ

حسب خواہش، تحقیق کا آخری شمارہ جس میں گوشہ اختر شامل ہے، ڈاکٹر ضیاء الدین ڈیسائی کو بھیجا جاتا ہے۔ اُس

شمارے میں شامل آپ کے اور ڈاکٹر نذیر احمد صاحب کے مکتوبات کے ۱۵ آف پرنٹ آپ کی خدمت [میں] ارسال کیے جاتے

ہیں۔ غالباً انہی کے بارے میں آپ نے لکھا ہے۔ اس سے قبل کے شمارے میں بھی آپ کے اور ڈاکٹر نذیر احمد صاحب کے مکتوبات

شامل تھے اور وہ تعداد میں زیادہ تھے۔ اُن کے آف پرنٹ تو شاید بچے ہوئے اب نہ ہوں۔ زیر ترتیب شمارے میں بھی آپ کے اور

ڈاکٹر نذیر احمد صاحب کے مکتوبات شامل کرنے کا ارادہ ہے۔

کسی بڑے مقالے کا آپ سے تقاضا تو شاید اب مناسب نہ ہو، لیکن ڈاکٹر نبی بخش بلوچ پر ایک مختصر تحریر اعنایت

فرمادیجیے۔ آپ کے خواجہ تاش ہیں، علی گڑھ میں رہے ہیں، مشترک استاد کا حوالہ موجود ہے۔ ان کی کوئی کتاب بھی آپ کے کتاب

خانے میں ضرور ہوگی، خط و کتابت رہی ہوگی سابقہ وعدہ ان سب پر مستزاد۔ زیر ترتیب شمارے میں ایک گوشہ ڈاکٹر بلوچ سے متعلق

قائم کیا ہے۔ اس لیے، یاد دہانی کے لیے طول کلام کرتا ہوں۔

ڈاکٹر نذیر احمد صاحب کے بارے میں ایک صاحب نے ہندوستان سے لکھا تھا کہ امریکہ تھے، ہوئے ہیں، واپس تشریف لائے ہوں گے اور بخیر و عافیت ہوں گے، میرا سلام پہنچا دیجیے، مجھے ممنون کیجیے۔ ڈاکٹر نذیر احمد صاحب کے اتنے بہت سے مطبوعہ، غیر مطبوعہ مقالے زیرِ ترتیب شمارے میں شامل ہیں کہ ایک کتاب کی ضخامت کو کفالت کرتے ہیں۔ ان کے آف پرنٹ اہتمام کے ساتھ تیار کرائے جائیں گے۔

قاضی عبدالودود یادگاری مجلے کے لیے ایک مضمون ”شہرِ دود میں“ کے عنوان سے شروع کیا ہے جس میں اُن سے ملاقات کا حال لکھ رہا ہوں۔ پیش کروں گا، ان شاء اللہ۔

نیا زمند:

نجم الاسلام

اکم و بیش دو صفحات کی۔

بخدمت فاضل کرامی ڈاکٹر مختار الدین احمد صاحب، علی گڑھ۔

(۹۷)

علی گڑھ

۹۷/۱۱/۶ء

محی! السلام علیکم

بلوچ صاحب پر مضمون تیار ہو گیا ہے، احتیاطاً زیرِ کس بنوانے کے لیے بھیجا ہے، آجائے تو رجسٹری کرانے ڈاک گھر بھیج دوں، شنبہ کو ۱۲ بجے رجسٹری بند ہو جاتی ہے، خدا کرے آدمی جلد آجائے اور رجسٹری ہو جائے۔ بہت غلٹ میں مضمون لکھا ہے۔ آپ اچھی طرح اسے دیکھ لیں۔ کہیں مبین صاحب کہیں الاستاذ اور کہیں کچھ اور لکھا گیا ہے صفحہ ۸ پر مبین صاحب کا خط درج ہوگا، عربی میں ہے۔ مجھے خیال ہوتا ہے کہ انھوں نے الٰہی بخشہ کو عربی میں کیا خط لکھا ہوگا، اردو میں ہوگا، میں نے مجلے میں چھاپے وقت عربی میں ترجمہ کر دیا ہوگا۔ خط بظاہر بلوچ صاحب سے مجھے ملا ہوگا۔ میرے ذخیرہ کاغذات میں موجود نہیں۔ اگر آسانی سے ممکن ہو تو انھیں ٹیلیفون کر کے یا خط لکھ کر اصل اردو خط کی نقل منگوائیے اور اس کو شائع کیجیے۔ مجبوری ہے تو عربی میں لکھی۔ اور خط نہ چھاپنا چاہیں تو اردو میں خلاصہ چھاپ دیجیے۔

بلوچ صاحب کے ساتھ کراچی کا ایک گروپ فوٹو مجھے حکیم مسعود احمد... قی صاحب کی عنایت سے ملا تھا، بھیج رہا ہوں شائع کرنا ہو تو شائع کر دیجیے۔ اس میں افتخار عارف، برکاتی صاحب، مشفق خوجہ، احب کے ہم زلف ذوالفقار مصطفیٰ اور بلوچ صاحب ہیں۔ اول و آخر میں جو دو صاحبان ہیں میں انھیں نہیں جانتا۔ برکاتی صاحب کو تو نہیں ذوالفقار صاحب کو لکھ رہا ہوں کہ اگر انھیں دونوں کا نام معلوم ہو جائے تو وہ آپ کو مطلع کر دیں کہ تصویر کے ساتھ نام چھاپنا ضروری ہے۔ نہ معلوم ہو تو اول و آخر میں نام معلوم لکھ دیتے ہیں۔ لیکن یہ مجھے مناسب نہیں معلوم ہوتا۔ کہیں سین فوٹو آپ کو آسانی سے معلوم ہو سکے تو لکھ دیجیے ورنہ بریکٹ کو قلمزد کر دیجیے۔

تحقیق شماره ۲۵۔ جنوری تا جون ۲۰۱۳ء

بلوچ صاحب سے میرے تعلقات زیادہ نہیں رہے وہ کچھ مصروف کچھ کوتاہ قلم بھی ہیں بمشکل ایک دو خط ان کے آئے ہوں گے پھر ان کے جاننے والے اور ان کے کارناموں سے واقف آپ کے یہاں بہت لوگ ہیں انھوں نے ان کے تفصیلی حالات اور ان کے کارناموں کا ذکر ضرور کیا ہوگا۔ میں نے مناسب سمجھا کہ الاستاذ اور ان کے حلقہ کا ذکر کروں اور ایسے معلومات پیش کروں جن کے جاننے والے اب یہاں بھی نہیں ملتے، وہاں کہاں ملیں گے۔ اس طرح کچھ معلومات علی گڑھ اور شعبہ عربی کے بارے میں شاید محفوظ ہو جائیں۔ آپ کو یہ فاضل معلوم ہوں تو بلا تکلف حذف کر دیجیے۔

تصویر چھاپنے کے بعد حفاظت سے واپس کر دیجیے گا۔ آپ بڑی نظم و ضبط کے آدمی ہیں یہ لکھنے کی ضرورت نہ تھی۔

درانی مرحوم پر جو کتاب پشاور میں چھپی ہے اسے حاصل کر کے بھیج سکیں تو خوب ہو۔ ان کا سال وفات معلوم ہو سکتا تو اضافہ کر دیجیے گا۔

کیا اچھا اگر مسودے پر ڈاکٹر صاحب قبلہ ایک نظر ڈال لیں، کچھ بات۔ اس زمانے کی انھیں بھی یاد ہوں گی۔ ممکن ہے واقعات کے اندراج میں مجھ سے چوک ہوئی ہو۔ لیکن ان کی مشغولیت اور ضعف شاید اس کا موقع نہ دے۔

مضمون کمپوز ہو جائے اور اس کی تصحیح ہو جائے تو براہ کرم اس کی ایک عکسی کاپی طباعت سے پہلے بھیج دیجیے، آف پرنٹس ممکن ہو تو کچھ زیادہ نکلوائیں۔

دکتر نذیر احمد صاحب اور میرے بہت سے خطوط ایک شمارے میں چھپے تھے۔ آپ نے ازراہ کرم خاصے آف پرنٹس بھجوانے تھے، سب تقسیم ہو گئے۔ دیکھیے کہیں دو چار اور پڑے مل جائیں تو بھیج دیجیے گا۔

دکتر نذیر احمد صاحب اچھے ہیں۔ افسوس ہے کہ کل ۵ دسمبر کو یہاں پر د فیہر خلیق احمد نظامی وفات پا گئے۔ ان کی عمر ۵۷ سال تھی۔ خدا ان کی مغفرت فرمائے۔

والسلام

مفتاح الدین احمد

ابن محمود احمد برکاتی اور مسعود احمد برکاتی صاحب کے خطوط مؤرخہ ۳ دسمبر دہلی سے موصول ہوئے۔

ایک ماہ کے لیے بے پور جا رہے ہیں۔ افسوس کہ علی گڑھ کاویزہ ان کے پاس نہیں۔ اب تو تصویر کے بارے میں ذوالفقار مصطفیٰ صاحب ہی کچھ بتا سکیں گے۔

(۹۸)

Dr Najamul Islam

Professor of Urdu

C-27, Block-C Unit No.6.

Latifabad, Hyderabad, Sindh. Pakistan

Ph:863102

Dated: 20-11-1997

محترم ڈاکٹر صاحب سلام و آداب

سمیع الدین مصطفیٰ صاحب علی گڑھ کا عزم رکھتے ہیں۔ یہ خط لکھ کر اس کے سپرد کرتا ہوں۔

حسب ارشاد رسالہ تحقیق کا ایک شمارہ ڈاکٹر ضیاء الدین ڈیہانی صاحب کو اور چند آف پرنٹ مکتوبات کے آپ کو

تحقیق شمارہ: ۲۵۔ جنوری تا جون ۲۰۱۳ء

رجسٹری سے ارسال کر چکا ہوں اور اس کی اطلاع ایک خط میں بھی دے چکا ہوں، ملا ہوگا۔
رسالہ تحقیق کے گوشہ تحقیق منسوبات سے متعلق ایک کاغذ اس خط کے ساتھ منسلک ہے۔ ازراہ کرم اس پر کچھ
اضافہ کیجیے اور اپنے مشورے سے نواز دیے۔ شکریہ

نیازمند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ
توسط مسیح الدین مصطفیٰ صاحب (اسلام آباد، لاہور، دہلی سے ہوتے ہوئے علی گڑھ جانے کا ارادہ رکھتے ہیں)
۱۔ مشورہ کے لیے بخدمت ڈاکٹر مختار الدین احمد صاحب

- ۱۔ تاریخ تحقیق منسوبات:
- ۲۔ مسئلہ ملکیت تصنیف:
- ۳۔ امام غزالی کی مبحث فیہ تصنیفات:
- ۴۔ دیوان خواجہ معین الدین چشتی:
- ۵۔ دیوان خواجہ معین الدین چشتی (Follow-Up):
- ۶۔ دیوان خواجہ معین الدین چشتی (Follow-Up):
- ۷۔ رودکی و رودکی مجموعہ:
- ۸۔ زیب النساء اور دیوان مخفی:
- ۹۔ کیا فارسی قصہ چہار درویش امیر خسرو کی تصنیف ہے:
- ۱۰۔ ظہور الاسرار نامی اور مظہرہ کثرہ:
- ۱۱۔ کیا دیوان قطب الدین دیوان خواجہ بختیار کاکی ہے:
- ۱۲۔ حافظ شرازی کے دیوان میں غلط انتسابات کی مثالیں:
- ۱۳۔ عمید لوکی کے کلام میں غلط انتسابات کی نشان دہی:
- ۱۴۔ کیا مصباح الارواح کا مصنف جمالی دہلوی تھا:
- ۱۵۔ کیا کتاب مینا بازار ظہوری کی تصنیف ہے:
- ۱۶۔ دیوان قطب الدین:
- ۱۷۔ رسالہ گنج الاسرار:
- ۱۸۔ بعض مظلوم کتابیں:
- ۱۹۔ شیخ عثمان کا رسالہ عشقیہ:
- ۲۰۔ دیوان ظہیر اداس کا مصنف:

نجم الاسلام

رچر ڈیپلٹیک، مترجمہ نجم الاسلام

شبلی نعمانی

حافظ محمود شیرانی (تخلص)

شیخ محمد ابراہیم ڈار

پروفیسر محمد اہلم

ڈینیسن راس

محمد محفوظ الحق

حافظ محمود شیرانی (تخلص)

امتیاز علی خاں عرشی

ڈاکٹر نذیر احمد مزید: فرہنگ قواس کا جعلی نسخہ

ڈاکٹر نذیر احمد

ڈاکٹر نذیر احمد

ڈاکٹر نذیر احمد

ڈاکٹر نذیر احمد

ڈاکٹر غلام مصطفیٰ خاں

ڈاکٹر غلام مصطفیٰ خاں

ڈاکٹر غلام مصطفیٰ خاں

ڈاکٹر غلام مصطفیٰ خاں

ڈاکٹر غلام مصطفیٰ خاں

- ۲۱۔ عماری غزنوی یا عمادی شہر ہاری:
- ۲۲۔ دیوان منسوب بہ حضرت عبدالقادر جیلانیؒ:
- ۲۳۔ قادرنائے کا مصنف:
- ۲۴۔ امیر مینائی سے منسوب ایک قصیدہ:
- ۲۵۔ لطائف شبی کا مصنف:
- ۲۶۔ دو موضع قرآن:
- ۲۷۔ نختہ قطعہ یا صاحب الجہال کیا شاہ عبدالعزیزؒ کا ہے:
- ۲۸۔ گریہ نائے کا اصل مصنف:
- ۲۹۔ دیوان غمگین کس غمگین کا ہے:
- ۳۰۔ کچھ نو طرز مرصع کے بارے میں:
- ۳۱۔ ملفوظات خواجگان چشت کی اصالت:
- ۳۲۔ تحقیق منسوبات سے متعلق شیرانی کا کام:
- ۳۳۔ دساتیر کی مجموعیت:
- ۳۴۔ شاہ ولی اللہ دہلویؒ سے منسوب رسالے:
- ۳۵۔ فرہنگ قواس کا جعلی نسخہ:
- ۳۶۔ رسالہ تنقید برکلام شہید کا مصنف کون ہے:
- ۳۷۔ تفسیر کبیر اور اس کے مکملے کے متعلق:
- ۳۸۔ عون المعبود کا مصنف کون ہے:
- ۳۹۔ الذخائر والتحف کس کی تصنیف ہے:
- ۴۰۔ مبارق الاذہار کس کی تصنیف ہے:
- ۴۱۔ ابن الحقیق سے منسوب ارسطاطالیسی تراجم:
- ۴۲۔ فیہ مافیہ:
- ۴۳۔ معدن المعانی:
- ۴۴۔ کیا رسالہ شفا الاسرار داتا گنج بخش کی تصنیف ہے؟:
- ۴۵۔ مجمع البحار پر ایک نظر:
- ۴۶۔ پیر کلیہ اور ان کا فارسی دیوان:
- ۴۷۔ امیر مینائی سے منسوب ایک قصیدہ:
- ۴۸۔ رسائل شاہ امین الدین اعلیٰ:
- تحقیق شمارہ: ۲۵۔ جنوری تا جون ۲۰۱۳ء

- ۴۹۔ معراج العاشقین کا مصنف:
- ۵۰۔ آزاد بلگرامی سے منسوب آثار:
- ۵۱۔ پرچی راج راسوی تاریخی حیثیت:
- ۵۲۔ دیوان منسوب بہ منصور حلاج:
- ۵۳۔ شاہ جور سالو کے الحاقی کلام کی تحقیق:
- ۵۴۔ کیا صراط المستقیم و جہی کی تصنیف ہے:
- ایرانی فضلاء کے مقالات کے تراجم:
- ۵۵۔ سر العالمین منسوب بہ غزالی:
- ۵۶۔ آیات کتاب ”السعادة“ ابوالحسن عامری کی تصنیف ہے:
- ۵۷۔ غزلیات حافظ کی اصالت سے متعلق ایک منہاج تحقیق:
- ۵۸۔ خیام کی اصیل رباعیاں کون سی ہیں:
- ۵۹۔ رسالہ نوریہ کا مصنف:
- ۶۰۔ ملفوظات خواجگان چشت کی اصالت: فضلاء کے مباحث کا خلاصہ

(۹۹)

علی گڑھ

۲۵/۱۱/۹۷ء

محترمی ڈاکٹر نجم الاسلام صاحب السلام علیکم

مکرم نامہ مورخہ ۳۰/۱۱/۱۱۱۱ کو موصول ہوا۔ ۴ جولائی کا خط بھی ملا۔ تحقیق کے آف پرنس بھی ملے، بہت بہت شکریہ۔ اس شمارے سے قبل کے شمارے میں جو مکتوبات زیادہ تعداد میں چھپے تھے وہ مطلوب ہیں۔ اب ان کے ملنے کے امکانات کم ہیں لیکن کوشش کر کے دیکھیں۔

زیر طباعت شمارے کا حال معلوم ہوا۔ خطوط پڑھ کر بہت شرمندہ ہوا اور مضمون تو کیا لکھتا ہر اور گرامی دکنر نبی بخش بلوچ پر بھی چند صفحے لکھ کر نہ بھیج سکا۔ اب لکھنا شروع کر دیا ہے، آج تک نصف لکھ لیا ہے۔ دس بارہ صفحات کا مضمون ہو جائے گا، ایک ہفتے میں بھیج دوں گا۔ اور اصحاب نے دوسرے پہلوؤں پر لکھا ہوگا میں نے ”علامہ یمن کا ایک ممتاز شاگرد“ اپنے مضمون کا عنوان رکھا ہے اور علی گڑھ اور یمن صاحب کے حوالے سے یہ مضمون لکھا جا رہا ہے۔ اس میں ان کے متعدد خواہشات کا ذکر اور ایسے معلومات آگئے ہیں جو محفوظ ہو جائیں تو اچھا ہے۔ ڈاکٹر صاحب کی زندگی اور ان کی علمی کوششوں پر دوسرے حضرات نے لکھا ہوگا لیکن علی گڑھ کا ذکر ان میں کم آیا ہوگا۔

خوشی ہوئی کہ آپ نے قاضی مرحوم کے یادگار نامے کے لیے مضمون لکھنا شروع کر دیا ہے۔ اپنی ملاقاتوں کے ساتھ کچھ اور علمی باتیں آجائیں تو اچھا ہے۔ میں نے ان کی متعدد کتابیں آپ کی خدمت میں بھیجی ہیں۔

تحقیق شماره ۲۵۔ جنوری تا جون ۲۰۱۳ء

خالد محمود صاحب ٹیلیفون کرنے اور خطوط ملنے کے بعد خاموش ہو گئے۔ انھوں نے کتاب اب تک نہیں بھیجی۔ راشد
 شیخ صاحب کا خط لاہور سے آیا ہے، ملیں تو انھیں میرا سلام کہیے۔ علی گڑھ میگزین چار ہزار چھپی تھی۔ طلباء کی تعداد کوئی بیس ہزار
 ہے۔ مجھے صرف چند کاپیاں ملیں تھیں، وہ میں نے احباب میں تقسیم کر دیں۔ اگر کوئی نسخہ ہاتھ آ گیا تو راشد شیخ صاحب کے لیے
 رکھ لوں گا، خدا کرے سید الدین صاحب اس طرف آنکلیں۔ دکن نذیر احمد صاحب امریکہ سے آ گئے ہیں بخیر ہیں۔
 امید آپ بخیر وعافیت ہوں گے۔

پروفیسر غلام مصطفیٰ کو کوئی گرامی نامہ آیا ہے جواب مضمون کے ساتھ بھیجوں گا۔

والسلام

مختار الدین احمد

(۱۰۰)

Dr Najamul Islam

Professor of Urdu

G-27, Block-C Unit No.6.

Latifabad, Hyderabad, Sindh. Pakistan

Ph:863102

۲۶ دسمبر ۱۹۹۷ء

محترم ڈاکٹر صاحب! سلام و آداب

ایر و گرام مورخہ ۲۵ نومبر ملا، آس بندھی، ۶ دسمبر کا ایر و گرام اچھی خبر لایا کہ موعودہ مقالہ مکمل ہوا اور آپ پوسٹ کرنے
 والے ہیں۔ تہ دل سے ممنون ہوں، اور اب منتظر ہوں کہ پوسٹ میں کب لاتا ہے۔ یہ اچھی خبر ڈاکٹر بلوچ صاحب کو سنا چکا ہوں۔

سید الدین مصطفائی صاحب علی گڑھ جاتے تھے۔ انھیں گوشہ تحقیق منسوبات کے مشمولات سے متعلق ایک کچی
 فہرست دی ہے۔ ازراہ کرام اس سلسلے میں کچھ مشوروں سے نوازیں۔ توقع ہے کہ فہرست پہنچا دیں گے۔

ڈاکٹر نذیر احمد صاحب امریکہ سے تشریف لا چکے ہیں۔ انسٹی ٹیوٹ کے سمنار میں مشغول ہوں گے۔ میرا سلام پہنچا
 کر مجھے ممنون کیجیے۔ میں اسمال بھی پہنچ نہ پایا، دلی دور ہی رہی۔

تقویت الایمان کے رد میں لکھی جانے والی، اُسی دور اور اُسی ولی اللہی خاندان کی کتاب ارشاد نامہ مولوی مخصوص
 اللہ (ابن شاہ رفیع دہلوی) کے بارے میں یہ معلوم کرنا چاہتا ہوں کہ چھاپا ہے یا ابھی تک غیر مطبوعہ ہے۔ اس کے متعلق اپنی
 معلومات سے مستفید فرمائیں۔ شکریہ۔

ڈاکٹر غلام مصطفیٰ خاں صاحب بخیر وعافیت ہیں۔

نیا زمند:

نجم الاسلام

بخدمت گرامی: ڈاکٹر مختار الدین احمد صاحب

ناظمہ منزل ۲۸، ۶/۲۸، امیر نشان روڈ، علی گڑھ۔

اضافہ: تحقیق کے پچھلے شماروں میں چھپنے والے مکتوبات کے آف پرنٹ تو سب ختم ہو گئے۔ زیر طبع شمارے میں آپ کے مزید
 مکتوبات شامل کرنے کا ارادہ ہے۔ ان کے آف پرنٹ، نئے شمارے کے ساتھ پیش کیے جائیں گے، ان شاء اللہ۔ نجم الاسلام

(۱۰۱)

University of Sindh

Research Journal "TAHQIQ" Department of Urdu

Editor

مراسلت کے لیے:-

Allama I.I. Kazi Campus,

Prof: Najamul Islam

سی ۲۷، بلاک سی، پونٹ نمبر ۶، Jamshoro (76080) Sindh, Pakistan

لطیف آباد حیدر آباد سندھ، پاکستان (۷۱۸۰۰)

Tel. Add: "UNISINDH"

Dated: 31-12-1997

محترم ڈاکٹر صاحب! سلام و آداب

ڈاکٹر بلوچ پر آپ کا مقالہ رجسٹری ڈاک سے موصول ہو گیا، اور اس کے ساتھ رنگین گروپ فوٹو بھی۔ تہ دل سے ممنون ہوں۔ اطمینان رکھیے، فوٹو بحفاظت واپس کر دیا جائے گا۔
مقالے کے پروف، لیزر کمپوزنگ ہو جانے کے بعد، بھیجے جائیں گے۔

نیا زمند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

(۱۰۲)

باسمہ

Res: 4035

External: 7162

Phones Internal: 234

DEPARTMENT OF ARABIC

ALIGARH MUSLIM UNIVERSITY

ALIGARH-2020002

Dated یکم رمضان المبارک

یکم جنوری ۱۹۹۸

السلام علیکم

میرے محترم

والا نامہ مؤرخہ ۲۱ نومبر کے مطالعے کا شرف ۹ دسمبر کو حاصل ہوا۔ تحفے موصول ہوئے بہت ممنون ہوا۔ آپ نے کیوں زحمت فرمائی۔ آپ دعاؤں میں یاد رکھتے ہیں یہی ہم لوگوں کے لیے بہت ہے۔ مولیٰ تعالیٰ آپ کو صحت مند اور ہر قسم کے مصائب سے محفوظ رکھے۔

افسوس سید الدین مصطفائی صاحب کی ملاقات سے محروم رہا۔ وہ جس دن علی گڑھ آئے میں اسی دن ایوان غالب کی خریداری کتب و نوادر کی میٹنگ میں شرکت کے لیے دہلی گیا۔ کار سے گیا اور کار ہی سے اسی شب واپس آیا۔ سید الدین

تحقیق شماره: ۲۵۔ جنوری تا جون ۲۰۱۳ء

۱۲۳

صاحب کا منتظر رہا۔ ہفتے عشرے کے بعد ظفر الدین سلمیٰ کی دوکان جا کر دریافت کیا تو معلوم ہوا ان کا علی گڑھ پھر آنے کا ارادہ نہ تھا اور اب تو وہ حیدرآباد واپس پہنچ گئے ہوں گے۔ عدم ملاقات کا بہت افسوس رہا۔

سید رفیع الدین صاحب اس طرف تشریف نہیں لائے اب رمضان کے بعد ہی آ سکیں گے۔ میں نے انھیں لکھا ہے کہ موقع نکال [کر] حیدرآباد ضرور جائیں۔

بچوں کے ارادے حج و زیارت سے خوشی ہوئی۔ حرمین شریفین میں قیام گاہ کا علم ہو جائے تو یہاں کے حجاج ان سے مل سکیں۔

دکتر نذیر احمد صاحب بخیر ہیں وہ بھی آپ کو سلام لکھوا رہے ہیں۔ والسلام

آپ کی خیر و عافیت کے لیے دعا گو

مختار الدین احمد

(۱۰۳)

علی گڑھ

یکم جنوری ۱۹۹۸ء

مکرمی پروفیسر نجم الاسلام صاحب السلام علیکم

گرامی نامہ مورحہ ۲۰ نومبر مسیح الدین صاحب کے ذریعے موصول ہوا ۹ دسمبر کو۔ تاخیر کی وجہ معلوم نہ ہو سکی۔ میں دکتر نذیر احمد صاحب کے ساتھ ایوان غالب دہلی کی لائبریری کمیٹی کے جلسے میں شرکت کے لیے دہلی گیا ہوا تھا۔ شب کو واپس آیا تو ڈاکٹر صاحب اور آپ کے گرامی نامے ملے۔ خیال تھا کہ دو چار دنوں میں وہ فیروز آباد وغیرہ سے گھوم پھر کر آئیں گے تو خط کا جواب لے جائیں گے۔ ہفتہ عشرہ گزر گیا اور وہ نہ آئے تو ان کی تلاش شروع ہوئی ان کے ایک کرم فرما محمد ظفر الدین سے جا کر ملا تو معلوم ہوا وہ تو واپس آ گئے۔ بہت افسوس ہوا کہ ان سے ملاقات نہ ہو سکی۔ آپ کے خط کے جواب میں الگ تاخیر ہوئی۔ آپ منتظر ہوں گے جواب کے۔

دسمبر کا مہینہ سخت مصروفیت کا ہوتا ہے، غالب سینار کے لیے مضمون لکھنا تھا پھر وہاں جا کر شریک ہونا تھا۔ ہم دونوں ۲۷ کی صبح گئے اور ۲۹ کی شب واپس آئے۔

توقع تھی کہ آپ تشریف لائیں گے، وہاں سے کوئی بھی نہ آ سکا، اس لیے مایوسی ہوئی۔

بلوچ صاحب پر مضمون لکھ کر ۹ دسمبر کو دہلی لیتا گیا اور وہیں اسے رجسٹری سے روانہ کیا۔ رجسٹری نمبر ہے ۵۳۲۷۔ اور تاریخ رواں ۱۲۔ ۹۔ ۹۷ء آپ کی طرف سے اس کی رسید نہ آنے سے سخت تردد ہے۔ وہ پیکٹ رجسٹرڈ ہے اس لیے ضرور پہنچا ہوگا۔ براہ کرم دو طریقے رسید کی بھیج دیجیے کہ رفع تردد ہو۔

منسوبات کی فہرست دیکھی۔ آپ نے ماشاء اللہ کافی تفصیلی فہرست مرتب کر ڈالی ہے۔ آپ کیا یہ سب مضامین اس شمارے میں شائع کر رہے ہیں۔ یہ تو کئی شماروں میں آئیں گے۔ غالباً آپ اس فہرست کے چند مضامین شائع کر رہے ہوں گے اور فہرست مکمل تاکہ اس کا افادہ عام ہو جائے۔ اپنی گزارشات چند دنوں کے بعد بھیجوں گا۔ اس وقت تو صرف یہ جاننے کی فکر

ہے کہ مضمون آپ کو اب بھی ملایا نہیں۔ براہ کرم فوراً اطلاع دے کر ممنون کریں۔

دہلی میں وکٹر سید امیر حسن عابدی صاحب سے منسوبات کے سلسلے میں گفتگو کی۔ انھوں نے بابر کی طرف مشہور شعر بابر بعیش گوش... کی نسبت کے بارے میں ایک مضمون ایک مجموعہ مضامین لکھا ہے اور ثابت کیا ہے کہ یہ شعر سلطان بابر قلندر کا ہے۔ یہ کتاب منگول کران کے مضمون کا عکس بخوا کر بھیج رہا ہوں یہ آپ کی دلچسپی کا ہوگا۔ نئے سال اور رمضان المبارک کی تہنیت قبول فرمائیں۔ تحقیق کا زیر طبع شمارہ کب تک شائع ہو رہا ہے۔

والسلام

خیر طلب

مختار الدین

(۱۰۴)

علی گڑھ

۲ جنوری ۱۹۹۸ء

محترمی ڈاکٹر نجم الاسلام صاحب السلام علیکم

کل آپ کے نام انفاذ روانہ نہ ہو سکا کچھ اور خطوط بھی لکھنے تھے اور کل کی ڈاک بھی دیکھنی تھی، کل کی اور اب آج کی ڈاک بھی دیکھ لی، آپ کا کوئی خط نہ تھا اب تردیدیں اور اضافہ ہوا۔ براہ کرم فوراً صورت حال سے آگاہ کیجیے۔ منسوبات کے بارے میں گزارشات پیش ہیں۔

(۱) دیوان مخفی پر دکتہ سید امیر حسن عابدی نے بھی مضمون لکھا ہے جو رسالہ العلم (بہمنی) میں چھپا۔ اس کے اڈیٹر سید علی جواد زیدی تھے۔ آپ چاہیں گے تو مضمون کی نقل عابدی صاحب سے حاصل کر لوں گا۔

(۲) انہی کا ایک مضمون اسی قسم کے موضوع پر کتب خانہ ٹونک کے جرنل میں چھپا ہے۔ یہ دکتہ شریف حسین قاسمی صدر شعبہ فارسی دہلی یونیورسٹی کے پاس ہے۔

(۳) دیوان معین الدین چشتی از دکتہ نذیر احمد، معارف یہی مضمون منادی (دہلی) میں بھی شائع ہوا ہے۔

(۴) معراج العاشقین کی نسبت پر بھی ایک مضمون یاد آتا ہے دکتہ نذیر احمد یا کسی اور کا چھپا ہے۔

(۵) ظہور الاسرار از پروفیسر محمد ابراہیم ڈار۔

(۶) ابراہیم ذاری کا ایک ایسا مضمون کسی اور کتاب کے متعلق شائع ہوا ہے۔ ان کا مجموعہ مضامین دیکھوں گا۔ اور نیشنل کالج میگزین (جوبلی نمبر) میں کسی کا ایک مضمون چھپا تھا۔ ڈار مرحوم نے اس کا جواب لکھا تھا۔

(۷) بھائی دہلوی اور مصباح الارواح از دکتہ نذیر احمد اردو ادب (علی گڑھ)

(۸) جمال دہلوی از حسام الدین راشدی

(۹) مقبلی فارسی کا شاعر ہے اردو کا نہیں، غلط نسبت۔ کئی قسطوں میں معارف میں چھپا تھا از دکتہ نذیر احمد، اگر آپ کو نہ ملے تو لکھیے۔ یہ ان کے تحقیقی مقالات میں بھی چھپا ہے۔ میں عکس بخوا کر بھیج دوں گا۔

(۱۰) کیا مقبلی چند بدن کا مصنف ہے؟ انڈیا نذیر احمد اردو ادب، اکبر الدین صدیقی (حمید آباد دکن) کے رد میں

تحقیق شمارہ ۲۵۔ جنوری تا جون ۲۰۱۳ء

تک عشرہ کاملہ۔ ان میں سے جن مضامین کے عکس حاصل کر سکیں حاصل کر لیں، جن میں زحمت ہو بے تکلف لکھیے۔
امید ہے آپ بخیر ہوں گے

مرسلہ خطوط پر ایک نظر ڈال کر پوسٹ کر دیجیے، عقیل صاحب کے نام کا خط براہ کرم فوراً بھیجیے کہ وہ جاپان روانہ ہونے والے ہوں گے۔

والسلام
مختار الدین احمد

(۱۰۵)

علی گڑھ

۷۸-۱-۷۷ء

محبی ختم الاسلام صاحب السلام علیکم

گرامی نامہ مورخہ ۲۶ دسمبر ابھی سخت انتظار کی حالت میں ملا۔ پڑھ کر بہت تشویش ہوئی کہ اس میں بلوچ صاحب پر مرسلہ مضمون کے پہنچنے کی اطلاع نہیں دی۔ میں مضمون بذریعہ رجسٹری ۹ دسمبر ۱۹۹۷ء کو بھیج چکا ہوں رجسٹری نمبر یہ ہیں
۵۳۲۷

ایک خط آپ کو اور لکھا ہے جس میں تحقیق کے گوشہ منسوبات کی فہرست کی رسید آپ کو بھیجی ہے اور کچھ اپنے معروضات۔ اس میں بھی لکھا ہے کہ مضمون کی رسید نہ ملنے پر تردد ہے۔

اب اگر آج کے خط پہنچے تک بھی وہ رجسٹری پکٹ نہ ملے تو سمجھ لینا چاہیے کہ ضائع ہوا۔ حیرت ہے کبھی کبھی معمولی ڈاک سے خط پہنچ جاتے ہیں اور رجسٹری غائب ہو جاتی ہے۔ اگر وہ رجسٹری آپ تک پہنچ گئی ہو تو رسید کا خط بھیج دیجیے، نہ پہنچی ہو تو ممکن ہے اور آپ کو زحمت نہ ہو تو تار دیجیے یا ٹیلیفون کر دیجیے۔ مضمون کی نقل میرے پاس ہے، میں وہ بھیج دوں گا۔ مضمون مل جائے اور چھپ جائے تو آف پرنٹس کا خاص طور پر خیال رکھیے گا۔

مولوی مخصوص اللہ کی کتاب ”ارشاد نامہ“ کے متعلق پھر لکھوں گا۔

نئے سال کی تہنیت قبول فرمائیے۔

والسلام

مختار الدین احمد

(۱۰۶)

علی گڑھ

۱۲ جنوری ۱۹۹۸ء

محبی! السلام علیکم

میں مرسلہ رجسٹری سے واپس ہو گیا تھا اور مجھے اس بات کا تقریباً یقین ہو گیا تھا کہ راہ میں ضائع ہو گئی، اس لیے کل ایک شنبہ کو مضمون کی نقل زیر کس بنوائی تھی کہ آج آپ کو بھیج دوں گا۔ ابھی آپ کا گرامی نامہ مورخہ ۳۱ دسمبر بارہویں دن موصول ہوا اور اس سے یہ معلوم کر کے خوشی ہوئی مجھ مضمون کی نقل کی زیر کس بنوائی تھی کہ آج آپ کو بھیج دوں گا۔ ابھی آپ کا

گرامی نامہ مورخہ ۳۱ دسمبر بارہویں دن موصول ہوا اور اس سے یہ معلوم کر کے خوشی ہوئی مجھ مضمون آپ کو موصول ہو گیا۔
مقالے کا پروف پڑھ کر تصحیح کر کے بھیجے گا، صرف اس خیال سے اگر کوئی قابل ذکر غلطی رہ گئی ہے تو میں آپ کو اطلاع دے دوں اور
آپ کسی مضمون کے کسی صفحے کے آخر میں جو جگہ غلطی ہو اس میں یہ تصحیح نامہ چھاپ دیں۔

لیکن اس سے زیادہ ضروری یہ ہے کہ اگر آپ مناسب سمجھیں تو برادر گرامی میں بخش بلوچ صاحب کو یہ مضمون دکھا
دیں، اگر وہ چاہیں کہ کچھ حذف کر دیجیے۔ یہ دیکھ لیں کہ واقعات کی غلطی مضمون میں نہ ہو، وہ تصحیح کر دیں تو اسی طرح شائع کر دیں
جس طرح وہ چاہتے ہیں۔ آپ اس کی ضرورت نہ سمجھیں تو پھر یہ ضروری نہیں، آپ ایک نظر ضرور ڈال لیں۔

تصویر چھاپیں تو دو غیر معلوم صاحبوں کے نام برکاتی صاحب سے معلوم کر لیں، انھیں خط لکھ رہا ہوں، بھیج دیں۔
دکتر نذیر احمد صاحب بنجر ہیں، ابھی تشریف لے گئے ہیں آپ کا ذکر خیر رہا۔ ان کے جانے کے بعد ڈاک آ گئی۔
کل دکترا سید امیر حسن عابدی صاحب تشریف لائے تھے میں نے دہلی میں ان سے آپ کے لیے ان کا مضمون دیوان غنی طلب کیا
تھا۔ وہ آئے تو جرنل عربک اینڈ ریشین ریسرچ انسٹی ٹیوٹ ٹونک لیتے آئے جس میں یہ مضمون چھپا ہے۔ جلد ۱ (۱۹۹۵ء)

مضمون پہلے اعلیٰ سمیٹی میں چھپا تھا اب اسے ٹونک والوں نے عابدی صاحب کو اطلاع دیے بغیر اپنے جرنل میں
چھاپ دیا۔ کل اس مضمون کا عکس بنوا لیا تھا آج بھیج رہا ہوں۔

برکاتی صاحبان کے نام کے خطوط براہ کرم ڈاک کے حوالے کر دیجیے گا۔ ایک رقعہ انیس شاہ کے نام بھی بھیج رہا
ہوں۔ سید الدین مصطفائی ملیں تو میرا سلام کہیے۔ وہ مجھ سے ملے بغیر چلے گئے، کوئی مجبوری ہوگی۔ جس دن وہ مجھ سے ملنے علی
گڑھ آئے اس دن ایک میٹنگ میں ایوان غالب دہلی گیا ہوا تھا، پھر وہ نہ آئے، انھیں میں نے کبھی کہا تھا کہ اپنے یہاں کے
پوسٹ کارڈ بھیج دیجیے۔ کبھی کبھی کسی کو صرف دو سطر لکھنی ہوتی ہیں ان کے لیے نہیں چاہتا تھا کہ احباب دورو پے خرچ کریں۔
اب یہی فرمائش آپ سے ہے لیکن اس کی کوئی جلدی نہیں۔

بوقت ملاقات، ڈاکٹر صاحب کی خدمت میں سلام مسنون

مخلص

مفتاح الدین احمد

پس نوشت!

یہ خط لکھ چکا تھا کہ سہوان کے ایک صاحب جمال ناصر مکتوبات ڈاکٹر غلام مصطفیٰ خاں کا ایک نسخہ دے گئے جو مرتب
نے نسرین صاحبہ کی معرفت میرے لیے بھیجا تھا۔ اس پر تاریخ ترسیل ۲ نومبر ۱۹۹۷ء درج ہے۔ یعنی کتاب کوئی ڈیڑھ ماہ کے بعد
پہنچی۔ انھوں نے ان خاتون کو دیا، ان خاتون نے جمال صاحب کو دیا، جب یہ علی گڑھ سے سہوان پہنچے تھے، انھوں نے کوئی
پندرہ دن کے بعد کتاب مجھ تک پہنچائی۔ وہ بزرگوار اگر حیدرآباد سے ڈاک سے بھیج دیتے تو مجھے دس سے بارہ دن میں مل جاتی۔
آپ کے کسی گرامی نامے میں بھی اس کی اشاعت کی کوئی اطلاع نہیں ملی۔ مجھے یاد آتا ہے کہ میں نے اپنے نام ڈاکٹر
صاحب کے خطوط کے عکس بھی آپ کو بھیج دیے تھے اور آپ نے شاید ڈاکٹر صاحب کو دے دیے تھے کہ وہ ایک نظر ان پر ڈال کر مرتب کو
دے دیں۔ اس جلد میں کوئی خط شائع نہیں ہوا۔ یا میرا حافظہ دھوکا دے رہا ہے، اور میں نے ڈاکٹر رفیع الدین کے نام کے خطوط بھیجے تھے۔

تحقیق شماره: ۲۵۔ جنوری تا جون ۲۰۱۳ء

مرتب کے مقدمے میں اس بات کا کوئی ذکر نہیں کہ سید صاحب کے خطوط انھیں کہاں سے حاصل ہوئے۔
میں نے شب کے دس بجے کے بعد، مجموعہ دیکھ لیا۔ بڑے مفید خطوط ہیں اور بڑا اچھا کام انھوں نے کیا کہ شائع کر دیے۔ معلوم ہوتا ہے کہ انھوں نے آپ سے علمی مدد نہیں لی ورنہ اس کی ترتیب بہتر ہوتی اور ضروری حواشی بھی درج ہوتے۔
بہر حال خطوط چھپ گئے یہی کیا کم ہے۔ کیا ان کا ارادہ دوسری جلد کی اشاعت کا بھی ہے؟
جو صاحب جلیل قدوائی صاحب کے خطوط شائع کر رہے تھے تو وہ اپنے مقصد میں کہاں تک کامیاب ہوئے؟ لکھیے
گاکران کا کام کس مرحلے میں ہے۔

مورخہ ۲۶/ دسمبر جو مجھے، جنوری کو ملا، اس کا جواب اسی دن لکھ دیا تھا جس میں منسوبات کے بارے میں کچھ گزراشات تھیں۔

بلوچ صاحب والے مضمون کے آف پرنس کا خاص خیال رکھیے کہ زیادہ سے زیادہ ہوں۔ آپ کو زحمت دیتے ہوئے شرمندہ ہوں لیکن احباب تقاضا کرتے ہیں کیا کروں۔
ایک رجسٹری ۳/ جنوری کو بھیجی ہے وہ ملی ہوگی۔

(۱۰۷)

Dr Najamul Islam

Professor of Urdu

C-27, Block-C Unit No.6.

Latifabad, Hyderabad, Sindh, Pakistan

Ph:82102

17-1-1998

محترم ڈاکٹر صاحب! سلام و آداب
دوسرا الفاظہ بھی مل گیا جس میں میرے نام آپ کے دو مکتوبات تھے۔ شکریہ۔
دیگر مکتوبات متعلقہ حضرات کو بھیج دیے گئے۔ ڈاکٹر معین الدین عقیل کے بارے میں معلوم ہوا کہ ٹوکیو جا چکے ہیں
اس لیے ان کے نام کا خط ٹوکیو بھیج دیا ہے۔ ذوالفقار مصطفیٰ صاحب کے نام کا خط مشفق خواجہ صاحب کے خط کے ساتھ بھیجا ہے،
ان کا پتا خط پر درج نہیں تھا۔

سید امیر حسن عابدی صاحب کا مقالہ ”بابر بعیش کوش والا شعر کس بابر کا ہے؟“ کے عنوان سے شامل کر لیا گیا ہے۔
پروف بھیجا جائے گا۔ آپ کے مقالے کا پروف اسی خط کے ساتھ ملفوف ہے۔ ازراہ کرم تصحیحات کی نشان دہی کر دیجیے۔ محترم
عابدی صاحب کے دوسرے مضمون کی کاپی نقل بھی عنایت فرمادیجیے۔ جو دیوان مخفی پر ہے۔ اسے دیکھنے کا اشتیاق ہے۔ دیوان مخفی
پر، پروفیسر محمد محفوظ الحق (کلکتہ) کا مضمون جو معارف مئی ۱۹۲۳ء میں چھپا تھا، ہم نے گوشے میں شامل کیا ہے۔ ضرور عابدی
صاحب نے مزید معلومات فراہم کی ہوں گی، ہم اسے بھی شامل کر لیں گے۔ عابدی صاحب کا ڈاک کا پتا ہمارے پاس نہیں ہے،
مہربانی کر کے لکھیے۔

ڈاکٹر شریف حسین قاسمی کا مقالہ بھی عنایت کیجیے۔ ٹونک لائبریری جرنل ہماری دسترس میں نہیں۔

دیوان معین الدین چشتی پر ڈاکٹر نذیر احمد صاحب نے بھی قلم اٹھایا ہے، اس کا مجھے علم نہیں تھا۔ ضرور حاصل کرنا چاہوں گا، اور دیکھنا چاہوں گا کہ اس دیوان کی ملکیت کے مسئلے پر شیرانی نے جو کچھ لکھا تھا، اس پر کیا اضافہ کیا ہے۔ شیرانی کے مقالے کا follow-up پروفیسر محمد ابراہیم ڈار اور پروفیسر محمد اسلم بھی لکھ چکے ہیں اور یہ دونوں مضامین بھی ہمارے سامنے ہیں۔ ازراہ کرم ڈاکٹر نذیر احمد صاحب کے اس مقالے کا عکس ضرور عنایت کیجیے۔

ظہور الاسرار پر امتیاز علی عرشی کا مقالہ ہمارے انتخاب میں ہے۔ اس پر پروفیسر محمد ابراہیم ڈار نے بھی لکھا ہے؟ اس کا علم نہیں، یہ کہاں چھپا تھا؟ اس کے علاوہ، ان کے دوسرے مضمون کا عکس بھی عنایت فرمائیے جو ان کے مجموعہ مقالات میں شامل ہے، اگر مختصر ہو۔

ڈاکٹر نذیر احمد صاحب کا مقالہ مصباح الارواح کے مصنف کی تحقیق پر، ہمارے انتخاب میں شامل ہے، اور اسی موضوع پر حسام الدین راشدی کا مقالہ بھی۔ ڈاکٹر نذیر احمد صاحب کی کتاب ”تحقیقی مقالات“ ضرور کراچی میں کسی نہ کسی کے پاس مل جائے گی، اس کا عکس حاصل کر لیا جائے گا۔ مضمون اطویل ہو تو تلخیص و تعارف سے کام چلائیں گے، جیسا کہ ڈاکٹر نذیر احمد صاحب کے طویل مقالے ”مینا بازار“ کی تلخیص ہم نے شامل کر لی ہے۔

تحقیقی منسوبات سے متعلق مطبوعہ مقالات کی نشان دہی کرنے پر تہ دل سے آپ کا شکریہ ادا کرتا ہوں اور آپ کی سابقہ عنایات کو دیکھتے ہوئے متوقع ہوں کہ کچھ مقالات کے عکس بھی عنایت فرمائیں گے۔

ڈاکٹر بلوچ پر آپ کا مقالہ خدوی ڈاکٹر غلام مصطفیٰ خاں صاحب کو دکھایا تھا، دل چسپی سے پڑھا ہے اور لکھا ہے کہ ماشاء اللہ بہت پر مغز اور اہم ہے۔

ڈاکٹر نذیر احمد صاحب کی خدمت گرامی میں نیاز مند اندر سلام پیش کرتا ہوں، پہنچا کر ممنون کیجیے۔

نذیر محمد

۲۰۱۱ء

بخدمت فاضل گرامی ڈاکٹر مختار الدین، احمد صاحب، علی گڑھ۔

”دیوان ظہیر اور اس کا مصنف“ پر ڈاکٹر غلام مصطفیٰ خاں صاحب کا مقالہ ہے، اس کا جزوی رد کرٹل خواجہ عبدالرشید نے لکھا تھا، پھر اس رد کا رد ڈاکٹر نذیر احمد صاحب کا لکھا ہوا بھی ہمارے سامنے ہے۔ ڈاکٹر نذیر احمد نے تحقیق منسوبات پر کتنا بہت سا کام کیا ہے۔

۱۔ مقبلی پر

(۱۰۸)

علی گڑھ

۲۰-۱-۹۸ء

محترمی نجم الاسلام صاحب السلام علیکم

مؤرخہ ۹ فروری آج جمعہ ۲۰ ماہ حال کو ملا۔ حیرت ہے کہ مشفق خواجہ صاحب کو میرا خط ۹ (فروری) [ب] تک

تحقیق شماره: ۲۵۔ جنوری تا جون ۲۰۱۳ء

۱۳۰

موصول نہیں ہوا۔ جو میں نے عید کے دوسرے دن ۳۱ جنوری کو روانہ کیا تھا۔ تصحیح نامہ براہ راست آپ کو بھیجتا لیکن اس وقت اپنے میزبان کا نام یاد نہیں تھا، خیال ہوا کہ وہ لکھ کر بھیج دیں گے، ورنہ آپ کو زحمت ہوگی کہ آپ ان سے معلوم کریں۔ اگر اندازہ ہوتا کہ ٹیلیفون سے اس آسانی سے آپ لوگ بات چیت کر لیتے ہیں تو میں یہ تکلیف نہ کرتا۔ لطیفہ یہ ہے کہ خط پوسٹ کرنے کے بعد یاد آ گیا کہ ان کا نام مہتاب ظفر تھا۔ خدا کرے میرا خط ۹ (فروری) کے بعد خواجہ صاحب کو مل گیا ہو اور انھوں نے تصحیح نامہ بھیج دیا ہو۔ یہ خط رجسٹرڈ نہیں تھا اس لیے خطرہ اس بات کا ہے کہ راہ میں ضائع نہ ہوا ہو۔

عابدی صاحب کے مقالے (باربعیش کوش) کا پروف مرسلہ ۲۲ جنوری میں نے دکنڈر یا احمد صاحب کو دے دیا تھا جو دہلی جانے والے تھے۔ انھوں نے قاسمی صاحب کو دے دیا ہوگا۔ عابدی صاحب سے ڈاکٹر صاحب کی ملاقات غالباً نہیں ہوئی کہ وہ تین ماہ کے لیے شانتی نکتہ چلے گئے ہیں۔ دیوان مخنی والا پروف جو آج ملا ہے ڈاکٹر صاحب کے ذریعے قاسمی صاحب کو بھجوا دوں گا۔ اگر اغلاط زیادہ ہوں تو ممکن ہے وہ آپ کو تصحیح نامہ بھیجیں ورنہ وہ اس سے صرف نظر کریں گے۔ عابدی صاحب کب واپسی کرتے ہیں نہیں معلوم پھر یہ کہ تصحیح آپ نے کردی ہوگی وہ اس کو کافی سمجھیں گے اور یوں بھی جتنی دیر میں وہ پروف پر پھیں گے اتنی دیر میں وہ ایک نیا مضمون لکھ لیں گے۔ عابدی صاحب کے ”پس نوشت“ کا انتظار نہ کیجیے، بھیج دیں تو بہت اچھا، قاسمی صاحب کو متوجہ کر رہا ہوں۔ عابدی صاحب کو شعبہ فارسی، دہلی یونیورسٹی کے سچے پر خط لکھا جاسکتا ہے۔ یہ کارڈ مل جائے تو لکھیے گا کہ کب پہنچا۔ ایک تجربہ کر رہا ہوں، سنا ہے کارڈ جلد مل جاتے ہیں۔ والسلام

مختار الدین احمد

پس نوشت:

ڈاکٹر ندیم احمد صاحب لکھنؤ سے آگئے اب وہ رام پور گئے ہیں، قاسمی صاحب بھی دہلی سے وہاں پہنچیں گے۔ رضا لاہیری میں مارچ/اپریل میں ایک سیمینار منعقد ہو رہا ہے۔ گورنر یو پی نے اس کے لیے دس لاکھ منظور کیے قاسمی صاحب کو لکھ چکا ہوں پھر لکھ رہا ہوں۔

(۱۰۹)

Dr Najamul Islam

Professor of Urdu

C-27, Block-C Unit No.6.

Latifabad, Hyderabad, Sindh. Pakistan

Ph:863102

۲۱ جنوری ۱۹۹۸ء

محترم ڈاکٹر صاحب! سلام و آداب

آپ کے مقالے کے ٹریس کی عکس نقل، تصحیحات کی نشان دہی کی غرض سے، رجسٹری ڈاک سے بھیجی گئی ہے۔

اس کے بعد، آپ کا دوسرا الفافہ رجسٹری ڈاک سے ملا۔ شکریہ۔

ڈاکٹر سید امیر حسن صاحب عابدی کا دوسرا مقالہ ”دیوان مخنی“ پر مل گیا۔ پہلے مقالے (”باربعیش کوش ۰۰۰“) کی

لیز پر کپڑنگ ہو گئی ہے۔ ٹریس کا عکس تصحیحات کی نشان دہی کے لیے ملفوف ہے۔ ازراہ کرم عابدی صاحب کو بھجوا دیں۔

آپ کے مکتوبات ڈاکٹر جمیل صاحب، برکاتی برادران، انیس شاہ جیلانی کو پوسٹ کر دیے گئے۔

سبح الدین مصطفائی ابھی تک رابلے میں نہیں آئے، معلوم نہیں وہ واپس آگئے ہیں یا نہیں۔ پوسٹ کارڈ آؤٹ

آف فیشن ہیں، سیل پر کہیں نظر نہیں آتے۔ شاید بڑے ڈاک خانے میں ہوں، ملے تو بھیجے جائیں گے۔

تحقیق منسوبات سے متعلق جن مقالات کی نشان دہی آپ نے اپنے ۲ جنوری کے مکتوب میں کی تھی، ان کے بارے میں اپنے ۱۷ جنوری کے خط میں لکھ چکا ہوں۔ بطور یاد دہانی: ڈاکٹر شریف حسین قاسمی، اور پروفیسر محمد ابراہیم ڈار صاحبان کے مقالات کے عکس عنایت فرمادیجیے۔ ”مقبلی اور چند بدن“ پر دونوں مقالات کو ہم حاصل کر لیں گے۔ اور ان بحثوں کا خلاصہ کریں گے۔ دیوان معین الدین چشتی پر ڈاکٹر نذیر احمد صاحب کا مقالہ عنایت فرمائیے اگر مختصر ہو، ورنہ معارف کے شمارے کی نشان دہی کافی ہوگی۔ شکریہ۔

نیا زمند:

نجم الاسلام

بخدمت گرامی

جناب ڈاکٹر مختار الدین احمد صاحب، علی گڑھ۔

پس نوشت: خالد محمود صاحب (مرتب و ناشر مکتوبات ڈاکٹر غلام مصطفیٰ خاں، جلد اول) جب بھی رابطے میں آئے، آپ کے مکتوب کا متعلقہ حصہ پڑھوایا جائے گا۔ وہ اس کتاب کی دوسری جلد بھی مرتب کر رہے ہیں، اس میں آپ کے ارسال کردہ مکتوبات بھی ہوں گے جو ڈاکٹر غلام مصطفیٰ خاں صاحب نے ان کے سپرد کر دیے ہیں۔ مزید یہ کہ انھوں نے ”یادگار خطوط“ کے نام سے مکتوبات کا ایک مجموعہ بھی تیار کیا ہے (زیر طبع ہے) جس میں ڈاکٹر غلام مصطفیٰ خاں صاحب کے نام آئے ہوئے مکتوبات شامل ہیں۔ اس مجموعے کے لیے، آپ کے اور ڈاکٹر نذیر احمد صاحب کے تحریر کردہ مکتوبات رسالہ تحقیق سے لیے ہیں۔ مستعد اور پرجوش اور سرگرم آدمی ہیں، اگرچہ تصنیف و تالیف کا سابقہ تجربہ نہیں رکھتے، اور مراسلت میں بھی کوتاہ قلم ہیں۔

(۱۱۰)

۲۶ جنوری ۱۹۹۸ء

مکرمی پروفیسر نجم الاسلام صاحب السلام علیکم

مورخہ ۱۴ جنوری یہاں ۱۴ کو پہنچا، ممنون ہوا۔ پروف دیکھا طاعت بہت اچھی ہے۔ بہت حد تک صحیح چھپا ہے، کچھ معمولی غلطیاں نظر آئیں ایک علیحدہ کاغذ پر ان کا اندراج کر دیا ہے، آپ قلم سے انھیں درست کرتے جائیں اور مرسلہ کاغذ پر انھیں قلمزد کرتے جائیں۔

اوٹو اسپینر کا سال وفات معلوم نہ ہو سکا۔ ناموران علی گڑھ میں ان پر ایک مضمون چھپا ہے اس میں بھی تاریخ وفات درج نہیں۔ میں نے صاحب مضمون کو ٹیلیفون کر کے پوچھا انھیں اب بھی معلوم نہیں۔ میں ۱۹۵۵ء میں ان سے بون (جرمنی) میں ملتا تھا غالباً ۷۰ تک زندہ تھے لیکن اب یہ خانہ خالی چھوڑ دیجیے۔

جن صاحب کے یہاں اسلام آباد میں مشفق خواجہ صاحب نے میرے قیام کا انتظام کیا تھا ان کا نام ابھی حال تک مجھے یاد تھا، خواجہ صاحب نے ایک خط میں ان کی تاریخ وفات بھی لکھی تھی وہ اس وقت تلاش میں نہیں ملا۔ اب میں یہ کرتا ہوں کہ یہ خط اور غلط نامہ (یا صحت نامہ) انھیں بھیج رہا ہوں وہ ان کا نام آپ کو لکھ کر بھیج دیں گے۔ یاد نہیں رہا وہ بدایوں کے شاعر جامی کے بیٹے تھے یا جام نوائی کے۔

تحقیق شماره: ۲۵۔ جنوری تا جون ۲۰۱۳ء

۱۳۲

آف پرنس زیادہ سے زیادہ ہوا کر ممنون کیجیے۔

اب آپ کے گرامی نامے سے متعلق چند گزارشات:

معین الدین عقیل صاحب کا خط آپ کو ٹوکیو بھیج کر ممنون کیا۔ یہ آپ نے ٹھیک کیا کہ ذوالفقار مصطفیٰ کا خط خواجہ صاحب کو بھیج دیا۔ دیوان مخفی پر عابدی صاحب کے مضمون کی نقل بھیجوں گا۔ وہ یہاں آئے ہوئے تھے۔ پانچ دن علی گڑھ میں رہ کر دہلی واپس گئے ہیں۔ ایک شام میرے یہاں بھی آئے تھے۔ آپ کا خط پہلے آ جاتا تو یہیں ان سے دریافت کر لیتا کہ ان کا مضمون کہاں چھپا ہے اب خط لکھ کر دریافت کر کے آپ کو معلوم کر لوں گا۔

ان کا پتا مجھے کیا یہاں کسی کو معلوم نہیں۔ وہ گھر پر بہت کم رہتے ہیں زیادہ تر باہر رہتے ہیں، کبھی مخطوطات کی تلاش میں، کبھی کسی سیمینار میں مقالہ پڑھنے کے لیے اور کبھی کسی سلیکشن کمیٹی میں شرکت کے لیے۔ انھوں نے سفراور خط کی تفریق ختم کر دی ہے۔ متقاعد ہونے کے بعد ان کی زیادہ وقت سفر میں گزرتا ہے جہاں وہ جم کر رہتے ہیں اور بہت خوش رہتے ہیں۔ گھر پر وہ مسافروں کی طرح رہتے ہیں۔ رات کسی طرح گزار کر وہ پہلی بس سے دوست احباب سے ملنے یونیورسٹی، ایوان غالب، سفارت خانہ ایران چلے جاتے ہیں۔ دہلی میں جب رہتے ہیں تو اکثر شعبہ فارسی ضرور جاتے ہیں اور کبھی کبھی پورا دن وہیں گزارتے ہیں۔ صدر شعبہ پروفیسر شریف حسین قاسمی ان کے شاگرد ہیں اور وہ اپنے استاد سے بہت محبت کرتے ہیں۔ انھیں ہم لوگ قاسمی صاحب کے پتے پر خط لکھتے ہیں۔

سید امیر حسن عابدی صاحب بڑے خوش نصیب آدمی ہیں۔ شاگردوں سے انھیں بھرپور محبت ملی ہے یہ اپنے شاگردوں، کا بڑا خیال رکھتے ہیں اور ہر وقت ان کی مدد کے لیے تیار رہتے ہیں، وہ لوگ بھی ان سے ٹوٹ کر محبت کرتے ہیں۔ آپ انھیں قاسمی صاحب کی معرفت شعبہ فارسی دہلی یونیورسٹی کے پتے پر خط لکھ سکتے ہیں۔

قاسمی صاحب سے ان کا مضمون طلب کیجیے، میں بھی انھیں لکھ رہا ہوں۔ ٹوٹک لائبریری کے جرنل میں جو مضمون دیوان مخفی پر عابدی صاحب کا چھپا ہے اس کی عکسی نقل آپ کو روانہ کر چکا ہوں۔ یہ مضمون پہلے بھی کہیں چھپ چکا ہے۔ ان کا دوسرا مضمون ”بابر بعیش کوش کہ عالم دوبارہ نیست“ مقالات ”ادب شناسی“ مرتبہ پروفیسر زرمیدخت صفوی صدر شعبہ فارسی مسلم یونیورسٹی (علی گڑھ ۱۹۹۶ء) میں چھپا ہے یہ آپ لکھتے ہیں کہ آپ کے پاس موجود ہے۔ یا تو اسی رسالے سے عکس بنا کر آپ کو بھیجا گیا ہے یا ممکن ہے یہ مضمون کہیں اور پہلے چھپ چکا ہو اور اس کا عنوان وہ ہو جو آپ نے درج کیا ہے یعنی، بابر بعیش کوش والا شعر کس بابر کا ہے“ ۳۱۔ عابدی صاحب کے مضمون کا پروف ملا۔ دکن نذیر احمد صاحب دہلی جا رہے ہیں آج میں نے وہ پروف ان کے حوالے کیا ہے وہ عابدی صاحب یا قاسمی صاحب کو دے دیں گے۔

ڈاکٹر نذیر احمد صاحب سے میں نے مضامین کے بارے میں گفتگو کی، وہ چار مضامین تلاش کر کے بھیجے گا وعدہ کرتے ہیں۔

دیوان قطب الدین چشتی، ظہور الاسرار

اردو شہ پارے پر تفصیلی مضمون تحقیقی مقالات میں ہے، یہی مضمون معارف میں چھپا تھا۔ مقبلی پر ایک مضمون جو

اکبر الدین صدیقی مرحوم کے اردو ادب میں اردو میں چھپا عید سعید کی تہنیت قبول فرمائیے۔ والسلام

مختار الدین احمد

ڈاکٹر نجم الاسلام صاحب السلام علیکم

غلط نامہ یا تصحیح نامہ دو تین دن ہوئے مشفق خواجہ صاحب کو بھیج دیا تھا کہ وہ ایک آدھ اضافے کے بعد آپ کو بھیج دیں۔ ایک آدھ غلطی اور نظر آئی پروف میں لیکن وہ اہم نہیں:

- ۹ ص سید محمد عثمان علی گڑھ میں اے کرنے کے بعد ایم اے بنادیتے
۱۲ ص ۹ سطر مسلمانوں کے حملوں زمانے میں۔ حملوں کے کردیتے
۱۲ ص ۱۶ نام یاد آ گیا مختاب ظفر۔ اس۔ ع کے لیے مشفق خواجہ صاحب کو رحمت دی تھی۔
امید ہے آپ بخیر وعافیت ہوں گے۔

دکتر نذیر احمد صاحب کل ایک میٹنگ میں شرکت کے لیے دہلی گئے ہیں وہیں سے وہ لکھنؤ جائیں گے۔ یہاں گورنر کی صدارت میں رضا لاہوری رام پور کی مجلس منتظرہ کا جلسہ ہے، اس سے پہلے ڈائریکٹر کے تقرر کے لیے ایک سلیکشن کمیٹی بھی شاید ہونے والی ہے۔ وہ ۵ فروری تک آئیں گے۔ اس کے بعد منسوبات کے متعلق چار مضامین کے نکل بھیجنے کا وعدہ کرتے ہیں۔

والسلام

مختار الدین احمد

ہوائی ڈاک سے رجسٹری لفافہ

University of Sindh

Research Journal "TAHQIQ" Department of Urdu

Editor

مراسلت کے لیے:

Allama I.I. Kazi Campus,

Prof: Najamul Islam

سی ۲۷، بلاک سی، یونٹ نمبر ۶، Jamshoro (76080) Sindh, Pakistan

لطیف آباد، حیدر آباد، سندھ، پاکستان (۷۱۸۰۰)

Tel. Add: "UNISINDH"

Date: 9-2-1998

محترم ڈاکٹر صاحب! سلام و آداب

مکتوب گرامی مورخہ ۳ فروری جو آپ نے ڈاکٹر غلام مصطفیٰ خاں صاحب کے نام لفافے میں رکھ کر بھیجا تھا، آج ملا۔ بلکہ ابھی تھوڑی دیر پہلے ڈاکٹر صاحب کے ایک مرید نے پہنچایا۔

اس مکتوب میں آپ نے اپنے مقالے کے پروف میں مزید دو مقامات پر اغلاط کی نشان دہی کی ہے، درستی کر لی جائے گی، گوکہ آج ہی ۲۷ شیشیں چھپائی کے لیے پریس کے حوالے کی ہیں اور آپ کا مقالہ انہی میں شامل ہے۔

آپ نے تحریر فرمایا ہے کہ دو تین دن ہوئے کہ مشفق خواجہ صاحب کو تصحیح نامہ بھیج دیا تھا۔ ابھی میں نے فون پر خواجہ صاحب سے بات کی، وہ بتاتے ہیں کہ تصحیح نامہ و 'فد آپ کی طرف سے انھیں ابھی تک نہیں ملا۔ بروقت مل گیا تو درستی کر لی جائے گی، ورنہ الگ سے تصحیح نامہ چھاپا جائے گا۔

”بابر عیش کوش“ والے شعر پر ڈاکٹر سید امیر حسن عابدی کے مقالے کا پروف یہاں سے آپ کو ۲۲ جنوری کو رجسٹری ڈاک سے بھیجا ہے، ملا ہوگا۔ عابدی صاحب کے دوسرے مقالے ”دیوان مخفی“ کا پروف اس خط کے ساتھ ملفوف ہے۔ ان کا ڈاک کا پتا ہمارے پاس نہیں، اس لیے پھر آپ کو زحمت دی جاتی ہے اور ان سے تصحیح نامے کی درخواست کی جاتی ہے۔ دیوان مخفی پر پروف سر محمد محفوظ الحق کے مقالے (معارف مئی ۱۹۲۳ء) کی نشان دہی اپنے ۱۷ جنوری کے خط میں کر چکا ہوں جو عابدی صاحب کے پیش نظر نہیں رہا۔ اگر بطور پس نوشت، وہ اس کے حوالے سے کوئی مختصر اضافی نوٹ لکھنا چاہیں تو عنایت فرمادیں، شامل کر لیا جائے گا۔

ڈاکٹر نذیر احمد صاحب محترم، لکھنؤ کے سفر سے واپس تشریف لا چکے ہوں گے۔ خدا کرے کہ لاہور میں کو کوئی اچھا ناظم ملے۔ مولانا عرشی مرحوم کے زمانے میں، پچاس کی دہائی میں اس عظیم الشان لاہور میں بھی دیکھ چکا ہوں۔ ڈاکٹر نذیر احمد صاحب نے منسوبات سے متعلق مزید چار مضامین کے عکس بھیجنے کا ارادہ ظاہر فرمایا ہے۔ انتظار رہے گا۔ ڈاکٹر صاحب کی خدمت میں آپ کے توسط سے سلام عرض کرتا ہوں۔

نیا زمند:

بمقام الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

منسلک: ڈاکٹر سید امیر حسن عابدی کے مقالے کا پروف، مذکورہ بالا۔

مزید: تحقیق منسوبات سے متعلق ڈاکٹر شریف حسین قاسمی صاحب کے مقالے کا بھی آپ نے اپنے ۲ جنوری کے مکتوبات میں ذکر کیا تھا، وہ بھی بھجوادیں۔ شکریہ۔

(۱۱۳)

Dr Najamul Islam

Professor of Urdu

ہوائی ڈاک سے

C-27, Block-C Unit No.6.

Latifabad, Hyderabad, Sindh. Pakistan

Ph: 863102

۱۳ فروری ۱۹۹۸ء

محترم ڈاکٹر صاحب! سلام و آداب

آج کراچی سے محترم شفیق خواجہ صاحب کا لفافہ ملا، جس میں آپ کا مکتوب گرامی مورخہ ۲۶ جنوری اور پروف کا تصحیح نامہ ملفوف تھے۔

اس سے قبل، مکتوب مورخہ ۳ فروری بھی مل گیا تھا، اس میں بھی دو تین تصحیحات تھیں۔ شکریہ۔ تصحیحات کے لیے طباعت رکوا رکھی تھی۔ اب مقالہ تصحیحات کے بعد چھاپا جائے گا۔

مہتاب ظفر، اسلام آباد میں آپ کے میزبان، وفاقی محتسب کے ادارے میں ڈائریکٹر تھے جیسا کہ خواجہ صاحب نے لکھا ہے۔ اس کے مطابق تصحیح کرا دی جائے گی۔

آف پرنٹس جو پیش کیے جائیں گے، ۳۰ ہوں گے۔ غالباً یہ تعداد آپ کی ضرورت کو کفایت کرے گی۔

امیر حسن عابدی صاحب کے دوسرے مقالے ”دیوان مخفی“ کا پروف، اپنے ۹ فروری کے خط کے ساتھ آپ کی خدمت میں رجسٹری ہوائی ڈاک سے بھیجا ہے (اسی ۹ فروری کے خط میں آپ کا ۳ فروری کا مکتوب پہنچنے کی اطلاع تھی) مل چکا ہو

گایا عنقریب ملے گا۔ ازراہ کرم دیوان مخفی پر مقالے کا پروف بھی عابدی صاحب کو بھجوا دیجیے۔ شکریہ۔

محترم ڈاکٹر شریف حسین قاسمی صاحب نے تحقیق منسوبات سے متعلق مقالہ کس عنوان سے اور کہاں شائع کرایا تھا؟ اس مقالے کا نکتہ بھی مجھ کو اکرمون کیجیے۔

محترم ڈاکٹر نذیر احمد صاحب کی مزید دو تحریریں جو غلط انتسابات کے اسباب و وجوہ کی توضیح، غلط انتسابات سے متعلق محمود شیرانی کے کام کی تحسین پر مبنی ہیں۔ (بالترتیب: نقوش لاہور، ۱۹۶۳ء، اور رسالہ اردو کراچی، ۱۹۸۰ء سے) انتخاب کر کے شامل کرنے کا خیال ہے۔ ان کے پروف منظوری اور تصحیح کے لیے جلد ہی ڈاکٹر نذیر احمد صاحب کو بھیجے جائیں گے۔ شیرانی کے بعد، ان کا اور ڈاکٹر غلام مصطفیٰ خاں صاحب کا کام تحقیق منسوبات کے میدان میں سب سے نمایاں ہے۔ ان کی طرف سے مزید چار مقالوں کے نکتے کا انتظار ہے۔ امیر اسلام پہنچا کر، مجھے ممنون کیجیے۔ تحقیق کا زیر طبع شمارہ، شمارہ مشترکہ وہم و یازدہم ہوگا، کم و بیش ایک ہزار صفحات کا، اور یونیورسٹی کی پچاسویں سالگرہ تقریبات کے ذیل میں نکلے گا۔ اس لیے مقالوں کے لیے گنجائش کا کوئی مسئلہ نہیں ہے بشرطیکہ بروقت مل جائیں۔

نیازمند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

۱۔ میں خود بھی ان مقالوں کے نکتے کراچی جا کر کہیں نہ کہیں سے حاصل کر لیتا، لیکن بڑھتی ہوئی عمر اور کمزور صحت کے سبب اس قسم کی انیسر ساز کرنے کا طریقہ ترک کر دیا ہے؟ دوسروں کو بھیج کر کچھ کام نکال لیتا ہوں، مگر وہ پوری طرح assest نہیں کر پاتے اور خالی ہاتھ آ جاتے ہیں، اس لیے ڈاکٹر نذیر احمد صاحب خود ہی مقالات کے نکتے عنایت فرمادیں تو کرم ہوگا۔

(۱۱۳)

بخدمت فاضل گرامی ڈاکٹر مختار الدین احمد صاحب، علی گڑھ۔

9-3-1998

محترم ڈاکٹر صاحب! سلام و آداب

پوسٹ کارڈ مورخہ ۲۰ فروری سرفیس میل سے یہاں مارچ کو پہنچا۔ شکریہ۔ اس سے قبل میں آپ کو ایک خط لکھ چکا تھا مگر پوسٹ کرنا بھول گیا تھا۔ اب منسلک کرتا ہوں۔
مشفق خواجہ صاحب نے تصحیحات کا پرچہ بھیج دیا تھا اور اس کے مطابق تصحیحات کرائی گئی تھیں۔ مقالہ چھپ گیا ہے۔
پورا رسالہ تیار ہونے پر، رسالہ اور آف پرنٹ بھیجے جائیں گے۔

سید امیر حسن صاحب عابدی کی طرف سے تصحیحات موصول نہیں ہوئیں۔ جو صورت حال آپ کے کتب سے معلوم ہوئی (یہ کہ وہ زیادہ تر سفر میں رہتے ہیں) اس کے پیش نظر اب توقع بھی نہیں ہے۔

ڈاکٹر نذیر احمد صاحب کی طرف سے بھی تا حال کوئی نکتہ نقل ان کے چار مطبوعہ مقالوں کی موصول نہیں ہوئی۔ چند روز میں رسالے کی بقیہ کا پیاں جڑا کر پریس کو دے دی جائیں گی۔ ڈاکٹر نذیر احمد صاحب کی دو مطبوعہ تحریریں ہم نے اپنے طور پر

تحقیق شمارہ: ۲۵۔ جنوری تا جون ۲۰۱۳ء

رسالے میں شامل کرنے کے لیے منتخب کی ہیں جن کے پروف آپ کے توسط سے، اس خط کے ساتھ منسلک کرتا ہوں۔ ازراہ کرم پہنچا دیجیے، اور میرا سلام بھی، شکریہ۔

منسلکات: (۱) خط مورخہ ۱۴ فروری ۱۳۷۱ عکسی نقل

(۲) دو پروف ڈاکٹر نذیر احمد صاحب کے لیے۔

(۱۱۵)

علی گڑھ

۳۰-۳-۹۸ء

مکرمی پروفیسر نجم الاسلام صاحب السلام علیکم

رجسٹری شدہ لفافہ مرسلہ ۹ مارچ کل ملا۔ کل ہی ڈاکٹر نذیر احمد صاحب سے ملا۔ آپ کے خط کے ضروری اقتباسات انھیں سنائے۔ وہ علیل ہیں لیکن تحریریں آپ کے کام کی ان سے لے آیا کہ آپ کو بھیج دوں میں نے اصرار کیا ہے کہ آپ ایک خط بھی نجم الاسلام صاحب کو ضرور لکھیں۔ انھوں نے لکھ کر بھیجے کا وعدہ کیا۔

سرسید کے جشن میں شرکت کے لیے یہاں سے کچھ لوگ روانہ ہوئے ہیں اور تین اصحاب آج صبح روانہ ہو رہے ہیں اب جب یہ خط آپ کو لکھنا شروع کیا تھا کہ ڈاکٹر نذیر احمد صاحب خط اور آپ کے لیے دو کتابیں لے کر آئے۔ میں نے پارسل بنادیا ہے جو دکتر اقتدار حسین صدیقی کے پاس بھجوانا ہے کہ وہ مشفق خواجہ صاحب کو کراچی میں دے دیں اور وہ آپ کو حیدرآباد بھیج دیں۔ پھر یہ رائے ہوئی کہ پارسل ایسا بنادیا جائے کہ اقتدار صاحب ڈاک سے براہ راست آپ کو بھیج دیں۔ اس طرح آپ تک یہ کتابیں جلد پہنچنے کی توقع ہے اگر حال کتب ذرا چلتی سے کام لیں۔

باقی رہے ڈاکٹر صاحب اور میرے خط آپ کے نام تو یہ اسلوب احمد انصاری صاحب کے حوالے کر رہا ہوں کہ وہ فوراً کراچی پہنچتے ہی ڈاک کے سپرد کر دیں کہ آپ کو معلوم ہو جائے کیا کیا مضامین آپ کو بھیجے گئے ہیں۔

اگر آپ اس کانفرنس میں شریک ہوئے تو انھیں چاہیے کہ یہ خط اسلوب صاحب اور پیکٹ اقتدار حسین صدیقی صاحب آپ کو دے دیں۔

آپ کے دونوں خط (۱۳ فروری ۹۰ء مارچ) ملے، آف پرنس کی یہاں بڑی مانگ ہوتی ہے۔ موقع ہو تو میں میں پانچ دس کا مزید اضافہ کر دیجیے۔

عابدی صاحب ابھی تک سفر سے نہیں لوٹے۔ ان کے مضامین کی تصحیح آپ نے کر دی ہے وہ کافی ہے، آپ شائع کر دیں۔ شریف حسین صاحب کے مضمون کا پتا نہ چل سکا میں نے لکھ دیا تھا کہ اپنے مضمون کا عکس آپ کو براہ راست بھیج دیں یا مجھے بھجوائیں۔ ان کا کوئی خط نہیں آیا۔ وہ ایرانی دائرۃ المعارف کے کاموں میں بہت مصروف ہو گئے ہیں۔ یہ دو خط خواجہ صاحب کے ذریعے آپ کو ملیں گے۔ مضامین کی رسید بھیج دیجیے گا۔

والسلام

ڈاکٹر غلام مصطفیٰ خاں کی خدمت میں سلام پہنچا دیجیے۔

مختار الدین احمد

University of Sindh

Research Journal "TAHQIQ" Department of Urdu

Editor

مراست کے لیے:-

Allama I.I. Kazi Campus,

Jamshoro (76080) Sindh, Pakistan

Prof: Najamul Islam

لطیف آباد حیدر آباد، سندھ، پاکستان (۷۱۸۰۰)

Tel. Add: "UNISINDH"

Dated: 23-4-1998

محترم ڈاکٹر صاحب! سلام و آداب

ممنون ہوں مسئلہ مطبوعہ مقالات کے پیکٹ کے لیے، اور مکتوبات کے لیے جو بعد میں ملے۔ پیکٹ ملنے کی اطلاع ڈاکٹر نذیر احمد کو براہ راست دے دی تھی۔ مکتوبات مل جانے کی اطلاع بالواسطہ، مشفق خواجہ صاحب کے توسط سے ملی ہوگی۔ اور ڈاکٹر غلام مصطفیٰ خاں صاحب بھی اپنے مکتوب میں اطلاع دے چکے ہیں۔ ان کا مکتوب ملا ہوگا۔ مسئلہ مقالات کے لیے تھوڑی بہت گنجائش نکال لی گئی ہے۔ آخر میں آپ کے ۷۱ مکتوبات اور ڈاکٹر نذیر احمد صاحب کے دو مکتوبات بھی شامل کر لیے ہیں۔ پروف تیار ہیں۔ بک پوسٹ سے بھیجے جائیں گے۔ طباعت جلد مکمل ہو جائے گی، بعد میں تصحیحات کی نشان دہی تصحیح نامے کے ذریعے کر دی جائے گی۔ ضخامت گیارہ سو کے قریب پہنچ گئی ہے اور رسالے کی ایک بہتر شکل نکل آئی ہے۔

یہ رسالہ یہاں کامیابی کے ساتھ سیل پر ہے۔ ہم چاہتے ہیں کہ دہلی، علی گڑھ وغیرہ مراکز میں بھی اس کی سیل کا مناسب انتظام ہو جائے۔ اس مقصد کے تحت آپ سے درخواست کی جاتی ہے کہ دو تین پتے مناسب قسم کے بک سیلروں کے پتے تحریر فرمائیں تاکہ ان سے خط و کتابت کی جائے، مکتبہ جامعہ، دہلی کیا مناسب رہے گا؟ زحمت کی معافی چاہتا ہوں۔

ڈاکٹر نذیر احمد صاحب کی خدمت میں بھی خط لکھا ہے، اس خط کے ساتھ ملفوف ہے ازراہ کرم پہنچا دیجیے۔ قاضی عبدالودود یادگار نامے کے لیے مقالہ بھیجے گا اپنا وعدہ مجھے یاد ہے۔ رسالے کی طباعت مکمل ہو جانے پر بہت سا وقت اس کام کے لیے مل جائے گا۔ ان شاء اللہ۔

نیا زمند:

غنم الاسلام

خدمت فاضل گرامی ڈاکٹر مختار الدین احمد صاحب، علی گڑھ۔

(۱۱۷)

16.6.1998

محترم ڈاکٹر صاحب

سلام و آداب

پوسٹ کارڈ مورخہ ۱۷ مارچ جو میرے ۹ فروری کے خط کے جواب میں تھا یہاں ۱۵ مئی کو مجھے مل گیا تھا (مکتبہ نبویہ لاہور کے توسط سے)۔ شکریہ۔

پھر ظفر الدین صاحب کا لایا ہوا مکتوب گرامی ڈاکٹر غلام مصطفیٰ خاں صاحب کے توسط سے ملا اور ان کے نام کا

تحقیق شماره ۲۵: جنوری تا جون ۲۰۱۳ء

مکتوب مع تعارف نامہ عربی فارسی یونیورسٹی بھی دیکھنے کا ملا، جس سے آپ کے نئے مشاغل اور نئی ذمے داریوں سے آگہی ہوئی۔ یہاں ہم سب آپ کی کامیابیوں کے لیے تہ دل سے دست بد دعا ہیں اور مبارک باد پیش کرتے ہیں۔
رسالہ تحقیق کا شمارہ (۱۰-۱۱) چھپ کر باندھ گنگ میں ہے توقع ہے کہ ظفر الدین صاحب کی واپسی سے قبل چند نئے قول ہی جائیں گے، نہ پھر ڈاک سے بھیجیں گے۔

آپ نے اور ڈاکٹر نذیر احمد صاحب نے اس شمارے کے لیے بہت قلمی تعاون فرمایا۔ تہ دل سے ممنون ہوں۔
مخدومی ڈاکٹر صاحب بخیر و عافیت ہیں۔ محترم ڈاکٹر نذیر احمد صاحب کو الگ خط لکھتا ہوں۔

نیا زمند:

نجم الاسلام

بخدمت فاضل گرامی ڈاکٹر مختار الدین احمد صاحب علی گڑھ۔

(۱۱۸)

University of Sindh

Research Journal "TAHQIQ" Department of Urdu

Editor

Prof: Najamul Islam

مراسلت کے لیے:-

Allama I.I. Kazi Campus,

Jamshoro (76080) Sihuh, Pakistan

سی ۲۷، بلاک سی، پونٹ نمبر ۶،
لطیف آباد، حیدر آباد، سندھ، پاکستان (۷۱۸۰۰)

Tel. Add: "UNISINDH"

Dated: 23-8-1998

محترم ڈاکٹر صاحب! سلام و آداب

رسالہ تحقیق کا تازہ شمارہ آپ کو اور محترم ڈاکٹر نذیر احمد صاحب کو علی گڑھ جانے والے ایک صاحب کی معرفت بھیجا گیا ہے، ملا ہوگا۔ ازراہ کرم، حسب سابق، اپنے تاثرات میری رہنمائی اور میرے فائدے کے لیے تحریر فرمائیں۔
آئندہ شمارے میں تحقیق منسوبات کے گوشے کا "فالوپ" ہوگا۔ اس میں نشان دہی کرنے کی کوشش کی جائے گی کہ ہمارے فضلاء نے منسوبات کی تحقیق میں کیا اصول اور طریقے برتے ہیں۔

اس سلسلے میں، ارادہ ہے کہ شیرانی اور ڈاکٹر نذیر احمد صاحب اور ڈاکٹر غلام مصطفیٰ خاں صاحب کے طریقوں پر مقالات پیش کیے جائیں کیونکہ ان کا کام منسوبات کی تحقیق میں اور سکھوں سے زیادہ ہے۔

اگر علی گڑھ کے کوئی فاضل ڈاکٹر نذیر احمد صاحب کے اس نوعیت کے مقالات کو سامنے رکھ کر کوئی مقالہ لکھ سکیں تو کیا ہی اچھا ہو۔ ان کے یہ مقالات، تحقیق کے تازہ شمارے میں یکجا مل جائیں گے۔

کیا ڈاکٹر کبیر احمد جاسی یہ کام کر دیں گے؟ وہ قبل ڈاکٹر نذیر احمد صاحب پر کچھ لکھ چکے ہیں، یا پھر کوئی اور فاضل۔ ازراہ کرم اس معاملے میں رہنمائی بلکہ تعاون فرمائیں۔ ڈاکٹر غلام مصطفیٰ خاں صاحب نے تحقیق منسوبات سے متعلق جو کام کیا ہے، اس پر مقالہ ہم یہاں لکھوا لیں گے۔

آئندہ شمارے میں ایک گوشہ ”تحقیق ماخذات“ کے عنوان سے بھی قائم کرنے کا ارادہ ہے، اس کا خاکہ زیر تسمیہ ہے۔ تیار ہونے پر پیش کیا جائے گا اور قلمی تعاون کی درخواست کی جائے گی۔

نیازمند:

ختم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

ایک صاحب علی گڑھ واپس ہونے والے ہیں۔ مخدومی ڈاکٹر غلام مصطفیٰ خاں صاحب کے توسط سے یہ خط اور تحقیق کے دو شمارے (ایک معارف اعظم گڑھ اور دوسرا خدا بخش لاہوری پٹنہ کے لیے) بھیجتا ہوں وہ صاحب، یا پھر آپ، پوسٹ کرادیں گے تو کرم ہوگا۔ ایک خط ڈاکٹر نذیر احمد صاحب کو بھی لکھتا ہوں۔ 23/8/98

دستخط

(۱۱۹)

University of Sindh

Research Journal "TAHQIQ" Department of Urdu

Editor

Allama I.I. Kazi Campus,

Jamshoro (76080) Sindh, Pakistan

Prof: Najamul Islam

دوسرا خط

Tel. Add: "UNISINDH"

Dated: 23-8-1998

محترم ڈاکٹر صاحب!

ایک اور خط لکھتا ہوں کیونکہ آپ کا ۶ اگست کا مکتوب میرے نام کا بھی ڈاکٹر غلام مصطفیٰ خاں صاحب کے ایک مرید نے (تاخیر سے) لا کر دیا۔

رسالہ تحقیق کا تازہ شمارہ ۷ جولائی کو تیار تھا اور ظفر الدین صاحب علی گڑھ لے جانے والے تھے مگر اس سے پہلے خالد محمود صاحب نے اپنی مطبوعہ روزنی یادگار خطوط کے نسخے تھما دیے۔ بعدہ مخدومی ڈاکٹر صاحب نے تحقیق کے وہ دو نسخے مع خط ایک اور جاننے والے کے ہاتھ بھجوائے ہیں، امید ہے کہ ملے ہوں گے۔

آپ نے گزشتہ سال (۱۷ ستمبر ۱۹۹۷ء کو) ڈاکٹر غلام مصطفیٰ خاں صاحب کے تحریر کردہ مکتوبات کی عکسی نقول کا جو پیکٹ مجھے ڈاک سے بھیجا تھا وہ یہاں ۲۶ ستمبر کو موصول ہو گیا تھا، اس کی ایک عکسی نقل اپنے پاس رکھ کر وہ پیکٹ میں نے ڈاکٹر صاحب کے حوالے کر دیا تھا۔ خالد محمود صاحب نے غلط میں آپ کو پھر بھیجنے کے لیے لکھ دیا اور مصرعے کے ٹیلی فون کریں۔ بمشکل روکا اور سمجھایا کہ پہلے میرا پہنچا ہوا پیکٹ ڈاکٹر صاحب کے ہاں تلاش کریں اور میں بھی اپنے ہاں تلاش کرتا ہوں۔ مختصر یہ کہ مجھے اپنی تیار کرائی ہوئی عکسی نقل مل گئی ہے اور کل لے کر اپنا وہ پیکٹ ڈاکٹر صاحب کے حوالے کر دیا ہے تاکہ اشاعت سے پہلے ڈاکٹر صاحب Vetting کر لیں۔ میرے پاس والے پیکٹ پر، آپ کا پیکٹ موصول ہونے کی اور یہ پیکٹ ڈاکٹر صاحب کو پہنچانے

کی تاریخ درج ہے۔ امید ہے کہ اس طول کلام سے غلط فہمی دور ہو جائے گی جو خالد محمود صاحب کی غفلت کی پیداوار ہے۔

مولانا ضیاء الدین صاحب اصلاحی مدیر معارف ہماری Mailing list پر ہیں، انھیں اور خدا بخش لائبریری پٹنہ کو رسالہ ظفر الدین صاحب کے خسر شمشاد صاحب کے توسط سے بھیجا جاتا ہے۔ باقی دو حضرات کو بھی رسالہ بھیج دیا جائے گا۔ پونٹ کی ایک بڑی رقم ابھی تک نہیں ملی ہے، ملتے ہی رسالہ ہندوستان اور ایران بھیجا جائے گا۔ غالب انٹیٹی ٹیٹ سمنار سے متعلق اطلاع کے لیے آپ کا شکریہ ادا کرتا ہوں۔ ۲۴ ستمبر ۱۹۹۴ء کا خط ضرور بھیجے۔ مجھے خیال آتا ہے کہ شاید نہیں ملا۔ اور جیسا کہ آپ نے لکھا ہے کاغذات [میں] دب کر پوسٹ ہونے سے رہ گیا۔ مزید یہ کہ تازہ شمارے پر بھی اپنی تفصیلی رائے سے 'سرفراز فرمائیے' کرم ہوگا۔

مشفق خواجہ صاحب کو یہاں سے رسالہ بھیجا گیا تھا۔ ان کی طرف سے رسید کا خط نہیں ملا۔ اب کل ٹیلی فون کر کے خیریت پوچھوں گا۔ آف پرنٹ عن قریب تیار ہو جائیں گے اور امید ہے اس وقت پونٹ کی رقم بھی ہمدست ہو جائے گی۔ ضروری:۔ یہاں سے تحقیق کے تازہ شمارے کے آٹھ دس نسخے کم حصول والی ڈاک سروس SAL کے ذریعے تقسیم کے لیے بھیجے جاسکتے ہیں۔ وزنی پیکٹ ہوگا ڈاک خانے [سے] لینا پڑے شاید۔ ازراہ کرم اجازت دیجیے کہ آپ کے یا ڈاکٹر نذیر احمد صاحب کے پتے پر بھیج دیا جائے اور آپ وہاں کے بالخصوص علی گڑھ کے فضلاء کو دے دیں۔ جواب کا انتظار رہے گا تازہ تحقیق میں آپ کے مکتوبات دل چسپی سے پڑھے جارہے ہیں

۱۔ جس کی میری تاجیز رائے میں کم سے کم ایک جگہ تو ضرورت ہے۔ اس کا اظہار ڈاکٹر صاحب سے کر دیا ہے۔ اربعہ کتاب سب کی تجویز۔ مکتوبات چھپنے کے بعد بھی رو [ب] عمل آ سکتی ہے۔ آپ کی اس تجویز سے مجھے اتفاق ہے۔

(۱۲۰)

University of Sindh

Research Journal "TAHQIQ" Department of Urdu

Editor

Prof: Najamul Islam

دوسرا خط

Allama I.I. Kazi Campus,

Jamshoro (76080) Sindh, Pakistan

Tel. Add: "UNISINDH"

Dated: 23-8-1998

محترم ڈاکٹر صاحب!

ایک خط لکھ چکا تھا کہ ابھی ابھی آپ کا تحریر کردہ ۶ اگست کا مکتوب ڈاکٹر غلام مصطفیٰ خاں صاحب کے ایک مرید نے پہنچایا ہے۔ جواباً دوسرا خط لکھتا ہوں۔

خالد محمود صاحب اپنی غفلت میں دوبارہ ڈاکٹر غلام مصطفیٰ خاں صاحب کے تحریر کردہ مکتوبات کی عکسی نقلیں طلب کر بیٹھے۔ وہ پیکٹ مجھے ۲۶ ستمبر ۱۹۹۴ء کو ملا تھا۔ اس کی ایک عکسی نقل اپنے طور پر تیار کر کے، وہ پیکٹ ڈاکٹر غلام مصطفیٰ خاں صاحب کو پہنچا دیا تھا، جیسا کہ میرے پاس اندراج ہے، خیر، اپنا تیار کر لیا ہوا پیکٹ کل پھر ڈاکٹر صاحب کو حوالہ کر دیا ہے۔ امید ہے

کہ اس طویل کام سے غلط فہمی دور ہو جائے گی۔ اربعہ متناسیر کی تجویز خوب ہے، وہ بعد میں بھی روبہ عمل آ سکتی ہے۔

رسالہ تحقیق کا تازہ شمارہ ۷۷ جولائی کو بھیجنے کے لیے تیار تھا اور ظفر الدین صاحب علی گڑھ واپس جانے والے تھے مگر اس سے پہلے ان کے حوالے کیا جاتا، خالد محمود صاحب نے اپنی مطبوعہ کتاب یادگار خطوط کا پیکٹ تھما دیا۔ اس لیے ظفر الدین صاحب رسالہ تحقیق کے نسخے نہ لاسکے۔ یادگار خطوط کا آپ تک پہنچنا بھی ضروری تھا۔

بعد میں ڈاکٹر غلام مصطفیٰ خاں صاحب کی وساطت سے، ایک اور ذریعے سے وہ نسخے تحقیق کے آپ کو اور ڈاکٹر نذیر احمد صاحب کو بھیجے ہیں۔ خیال ہے کہ پہنچ گئے ہوں گے۔ مولانا ضیاء الدین اصلاحی صاحب مدیر معارف پہلے سے ہماری Mailing list پر ہیں۔ انھیں اور خدا بخش لائبریری پٹنہ کو، رسالہ ظفر الدین صاحب کے خسر شمشاد صاحب کے توسط سے بھیجا جا رہا ہے، اور یہ خط بھی۔ باقی دو حضرات کو بھی، جن کے پتے آپ نے تحریر فرمائے ہیں رسالہ بھیج دیا جائے گا۔ پوسٹ کی رقم ابھی تک ہمیں نہیں ملنی ہے، ملنے والی ہے۔ ملتے ہی رسالہ پوسٹ کر دیا جائے گا۔

آف پرنٹ اور رسالے کے چند مزید نسخے علی گڑھ کے فضلاء کے لیے نئی پوسٹل سروس SAL سے بھیجے جائیں گے۔ امید ہے کہ اس وقت تک پوسٹ کی ایک بڑی رقم ہمدست ہو جائے گی۔ وزنی پیکٹ خود ڈاک خانے سے منگوانا پڑتا ہے۔ اجازت دیجیے کہ آپ کے ڈاکٹر نذیر احمد صاحب کے پتے پر ارسال کر دیا جائے۔

مشفق خواجہ صاحب کی خیریت ٹیلی فون سے دریافت کر کے پھر کسی خط میں لکھوں گا۔ غالب انسٹی ٹیوٹ سیمینار کے موضوع سے متعلق اطلاع کے لیے آپ کا شکریہ ادا کرتا ہوں۔

نیاز مند:

نجم الاسلام

بخدمت جناب فاضل گرامی ڈاکٹر مختار الدین احمد صاحب، علی گڑھ

(۱۲۱)

مکتوب ڈاکٹر مختار الدین احمد، علی گڑھ

علی گڑھ

۹۸/۸/۳۰ء

محبی پروفیسر نجم الاسلام صاحب، السلام علیکم

۲۳ مارگسٹ کے لکھے ہوئے آپ کے دونوں گرامی نامے رات کو ایک ہما صاحب پہنچا گئے، یہ آپ کی دہری عنایت ہے، اس لیے دوبارہ شکریہ ادا کرتا ہوں۔ رسالہ تحقیق کا تازہ شمارہ عین حالت انتظار میں ملا، دیکھ کر خوش ہوا اور آپ کی محنت کی داد دی۔ مجھے معلوم نہیں تھا کہ پچھلے شمارے کے بعد ایسا عظیم الشان مجموعہ مضامین آپ شائع کرنے والے ہیں۔ یہ شمارہ منسوبات لٹریچر پرسنڈ کا درجہ حاصل کرے گا اور اس موضوع پر کام کرنے والے اس سے بے نیاز نہیں ہو سکتے۔ ڈاکٹر نذیر احمد صاحب کو بھی آپ کا رسالہ مل گیا ہے۔ میرا نسخہ ایک دوست پڑھنے کے لیے لے گئے ہیں۔ اس کے بارے میں کبھی آئندہ لکھوں گا۔ معارف اور کتب خانہ خدا بخش کے نسخے مجھے نہیں ملے۔ ممکن ہے روانہ کر دیے گئے ہوں۔

شیرانی مرحوم، دکن نذیر احمد اور پروفیسر غلام مصطفیٰ خاں منسوبات کی تحقیق کے سلسلے میں اہم نام ہیں۔ نذیر احمد

تحقیق شمارہ ۲۵: جنوری تا جون ۲۰۱۳ء

صاحب کے سلسلے میں جاسکی صاحب اسے بات کروں گا اور آپ کو اطلاع دوں گا۔ ڈاکٹر نذیر احمد صاحب کے نام آپ کا خط
مرسلہ پیکٹ میں نہیں ملا۔ شمشاد صاحب نے ممکن ہے خود ہی انھیں پہنچایا ہو۔
امید کہ مزاج گرامی بخیر وعافیت ہوگا۔

والسلام
مختار الدین احمد

دکتر بلوچ صاحب والا فونو گروپ واپس بھیج دیجیے گا تاکہ وہ ایک سہ پہر کی یادگار رہے۔
حاشیہ! ڈاکٹر کبیر احمد جاسکی، مسلم یونیورسٹی، علی گڑھ

(۱۲۲)

Dr Najamul Islam

Professor of Urdu

C-27, Block-C UnitNo.6.

Latifabad, Hyderabad, Sindh. Pakistan

Ph:863102

Dated: 17-9-98

محترم ڈاکٹر صاحب! سلام و آداب
تحقیق کا تازہ شمارہ (۱۰-۱۱) آپ کو مل جانے کی خبر ڈاکٹر نذیر احمد صاحب محترم نے اپنے ۳ ستمبر کے مکتوب میں دی
تھی اور یہ بھی لکھا تھا کہ آپ بھی وصولیابی کی اطلاع اپنے مکتوب میں دے چکے ہیں؛ لیکن آپ کا یہ مکتوب ابھی تک موصول نہیں
ہوا، غالباً ڈاک میں گم ہوا۔ اس لیے ملتیں ہوں کہ پھر خط لکھ کر اپنے تاثرات سے آگاہ کیجیے اور میری رہنمائی کے لیے تسامحات کی
نشان دہی فرمائیے۔ محترم ڈاکٹر نذیر احمد صاحب کی خدمت میں مرا سلام پہنچائیے۔ مخدومی ڈاکٹر غلام مصطفیٰ خاں صاحب
بخیر وعافیت ہیں۔

نیاز مند:
نجم الاسلام

بخدمت فاضل گرامی ڈاکٹر مختار الدین احمد صاحب علی گڑھ۔

۱۔ مشفق خواجہ صاحب کا خط آیا ہے، بخیر وعافیت ہیں۔

۲۔ ازراہ کرم اجازت دیجیے کہ تازہ شمارہ خاص رسالہ تحقیق کے چند نسخے فضلاء میں تقسیم کے لیے آپ کے پتے پر ارسال کرائے جائیں۔

(۱۲۳)

Dr Najamul Islam

Professor of Urdu

C-27, Block-C UnitNo.6.

Latifabad, Hyderabad, Sindh. Pakistan

Ph:62102

Dated: 17-9-1998

محترم ڈاکٹر صاحب! سلام و آداب
تحقیق کا تازہ شمارہ آپ کو مل جانے کی اطلاع محترم ڈاکٹر نذیر احمد صاحب کے مکتوب گرامی مورخہ ۷ ستمبر سے مل گئی
تھی اور یہ بھی کہ آپ وصولیابی کا خط بھی لکھ چکے ہیں، مگر آپ کا وہ خط ابھی تک ملا نہیں۔ شاید ڈاک میں گم ہوا۔

۱۲۳

تحقیق شمارہ: ۲۵۔ جنوری تا جون ۲۰۱۳ء

اس لیے ملتیں ہوں کہ پھر عنایت کیجیے اور اپنے تاثرات سے آگاہ کیجیے، نیز میری رہنمائی کے لیے تسامحات کی نشان دہی بھی فرمائیے۔

محترم ڈاکٹر نذیر احمد صاحب کی خدمت میں میرا سلام پہنچا کر مجھے ممنون کیجیے۔ انھوں نے جو کلمات خیر تحریر فرمائے ہیں، یہ ان کا کرم ہے۔ تہ دل سے ممنون ہوں۔

مخدومی ڈاکٹر غلام مصطفیٰ خاں صاحب بخیریت و عافیت ہیں۔
نیازمند:
نجم الاسلام

بخدمت جناب فاضل گرامی ڈاکٹر مختار الدین احمد صاحب، علی گڑھ۔
(۱۲۴)

University of Sindh

Research Journal "TAHQIQ" Department of Urdu

Editor

مراسلے کے لیے: Allama I.I. Kazi Campus,

Prof: Najamul Islam

سی ۲۷، بلاک سی، یونٹ نمبر ۶، Jamshoro (76080) Sindh, Pakistan

لطیف آباد، حیدر آباد، سندھ، پاکستان (۷۱۸۰۰) Tel. Add: "UNISINDH"

Date: 14-10-1998

محترم ڈاکٹر صاحب! سلام و آداب

مکتوب گرامی مورخہ ۳۰ اگست مجھے مل گیا تھا، جس سے معلوم ہوا کہ تازہ شمارہ تحقیق کا آپ کو مل گیا، اجمالی تاثرات کے اظہار کے لیے ممنون ہوں، ازراہ کرم تفصیلی تاثرات سے بھی نوازیے۔ میں منتظر تھا کہ آف پرنٹ آ جائیں تو جواباً خط لکھوں۔ آف پرنٹ تیار ہو کر آ گئے، اور تازہ تحقیق کے چند نسخوں کے ساتھ ۱۲ اکتوبر کو آپ کے پتے پر پوسٹ کر دیے گئے۔ پارسل وزنی ہے شاید کسی کو بھیج کر ڈاک خانے سے منگوانا پڑے۔ نسخے اپنی صوابدید کے مطابق تقسیم فرما دیجیے گا۔

ڈاکٹر نذیر احمد صاحب کا ۴۳ مکتوب بھی مل گیا تھا۔ ان کی خدمت میں بھی آف پرنٹ اور چند نسخے بھیجے جائیں گے۔ اس کے بعد خط لکھوں گا۔ درست سلام پیش کرتا ہوں پہنچا دیجیے۔ آپ کے مکتوب میں خالد محمود صاحب مرتب "یادگار خطوط" کی ایک بے احتیاطی کا ذکر ہے، اصلاح احوال کے لیے اس مکتوب کی عکسی نقل مخدومی ڈاکٹر غلام مصطفیٰ خاں صاحب کو بھیجوا دی ہے۔

گروپ فوٹو، جو آپ نے اپنے مقالے کے ساتھ بھیجا تھا، اس خط کے ساتھ واپس کیا جاتا ہے۔ اس کا ایک کٹنگٹو ہمارے پاس محفوظ ہے، گروپ فوٹو واپس موصول ہو جانے کی اطلاع تک محفوظ رہے گا۔

آئندہ شمارے کے لیے کوئی مقالہ عنایت فرمانے کی درخواست کی جاتی ہے۔

کچھ عرصہ پہلے، مشفق خواجہ صاحب کا خط آیا تھا، بخیریت ہیں۔ آپ نے ایک سابقہ خط میں ان کی خیریت پوچھی

تھی۔ جہاں وہ رہتے ہیں، وہ علاقہ اکثر بدنامی کی زد میں رہتا ہے، اس قدر پریشانی ضرور ہے۔ خدا محفوظ رکھے۔ نیازمند:

نیازمند:
نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

محترم ڈاکٹر صاحب! سلام و آداب

۱۱ نومبر کو لکھے ہوئے، دو گرامی نامے ملے، شکریہ۔ مفتی محمد ادریس صاحب کے نام خط بھی ملا جو آپ کے مقالے کے آف پرنٹ کے ساتھ پوسٹ کر دیا گیا۔ مخدومی ڈاکٹر غلام مصطفیٰ خاں صاحب کے نام کا خط بھیجا دیا گیا۔ میرے نام کے مکتوب میں بھی کئی امور ڈاکٹر صاحب سے متعلق تھے، اس لیے اس کی عکسی نقل بھی منسلک کر دی تھی۔ انھوں نے اپنا جواب لکھ کر مجھے بھیج دیا ہے، وہ اس خط کے ساتھ منسلک کرتا ہوں۔

یادگار نامہ قاضی عبدالودود کے لیے شاید ڈاکٹر صاحب مقالہ نہ دے سکیں، ضعف پیری مانع ہے، میں لکھ رہا ہوں، جلد ہی فیر کر کے ارسال کروں گا۔ آپ کی اور ڈاکٹر نذیر احمد صاحب کی مشترکہ مشفقانہ شکایت مجھے پریشر میں لے آئی ہے۔ ڈاکٹر نذیر احمد صاحب کی خدمت میں بھی ایک پارسل بھیجا گیا تھا جس میں ان کے مقالات کے یکجا جلد آف پرنٹس اور دو نئے تازہ تحقیق کے تھے، ملا ہوگا۔ محصول ڈاک کی مد میں ہمیں ایک بڑی رقم ملی ہے اور ایسے پارسل متعدد جگہوں پر بھیجے ہیں، اس لیے آپ کچھ خیال نہ فرمائیں، یہ مطلق زیر باری نہیں۔

آپ کے مقالے کے آف پرنٹس، گوشے بلوچ کو تمام وکمال یکجا جلد کرانے میں استعمال میں آ گئے تھے۔ اس لیے آپ کے لیے مقالہ ری پرنٹ کرایا گیا۔ مشین مین کی غلطی سے وہ کچھ زیادہ ہی چھپ گیا ہے، جس قدر آپ کو بھیجے ہیں کم و بیش اتنے ہی یہاں بچ رہے ہیں۔ آپ فرمائیں تو مزید بھیجے جاسکتے ہیں۔

محترم ڈاکٹر نذیر احمد صاحب کی خدمت میں میرا سلام پہنچا کر مجھے ممنون فرمائیں۔

چند روز ہوئے کہ ڈاکٹر نذیر احمد صاحب کے دستخطوں سے جاری ہونے والا دعوت نامہ (مورخہ ۲۸ ستمبر) براے سینار غالب انسٹی ٹیوٹ موصول ہوا ہے، بہت تاخیر سے۔ اس پر پتا غلط درج ہو جانے کی وجہ سے (پتے میں بلاک سی کی جگہ بلاک ای درج ہو جانے کی وجہ سے) غلط تقسیم ہو گیا۔ اگرچہ دو لی دور ہے اور اسلام آباد جا کر ویزا لانا بھی جوے شیر لانے سے کم نہیں، تاہم ڈاکٹر نذیر احمد صاحب کا تیردول سے شکریہ ادا کرتا ہوں۔ ویزا مل جائے تو پھر آنا کیا دشوار ہے۔

مخلص:

نجم الاسلام

بخدمت گرامی: جناب ڈاکٹر مختار الدین احمد صاحب، علی گڑھ۔

محترم ڈاکٹر صاحب! سلام و آداب

لغافہ موصول ہوا۔ مقالہ بعنوان ”راجا راج کشن راجا“ کے آف پرنٹ اور مکتوب گرامی مورخہ ۱۹ جنوری کے لیے آپ کا شکریہ ادا کرتا ہوں، اور مضمون ”فضلی کی نثر“ پر اظہارِ پسندیدگی کے لیے بھی ممنون ہوں۔

عن قریب ☆ راجا راج کشن کے دواوین پر مقدمات کے صفحات کا عکس بنوا کر ارسال کیا جائے گا۔ پہلے تو آپ نے میری معذرت قبول کر لی تھی اس لیے بھیجنا موقوف رکھا، لیکن مقالے کا آف پرنٹ پڑھ کر اب تو ضروری ہو گیا ہے کہ مطلوبہ مقدمات کا عکس بھیجا جائے۔

ڈاکٹر غلام مصطفیٰ خاں صاحب اور ڈاکٹر جمیل جالبی صاحب ان کے نام کے مکتوبات مع آف پرنٹ بھجوا دیے گئے ہیں۔ میرے نام خط میں ایک فقرہ خالد محمود صاحب مرتب مکتوبات کے لیے بھی تھا اس لیے اس خط کا عکس بھی ڈاکٹر غلام مصطفیٰ خاں صاحب کی خدمت میں بھجوا دیا گیا ہے۔

میری طبیعت گزشتہ دنوں خراب رہی، پہلے سانس پھولنے کی شکایت رہی، وہ دواؤں سے درست ہوئی تو دواؤں کے اثر سے پیٹ میں بے چینی رہی اور ہے۔ دعائے صحت کی درخواست ہے۔

محترمی ڈاکٹر نذیر احمد صاحب کا مکتوب گرامی جس میں مضمون ”فضلی کی نثر“ مل جانے کی اطلاع تھی، مجھے مل گیا تھا۔ افسوس کہ بیماری کی وجہ سے جلد جواب نہ لکھ سکا، اب لکھوں گا۔ ان شاء اللہ۔

آج سے کچھ بہتری ہے۔ ورنہ لکھنا پڑھنا موقوف تھا۔ ڈاکٹر صاحب محترم کی خدمت گرامی میں میرا سلام کہیں اور میری طرف سے دعائے صحت کی التماس پہنچائیں۔ شکریہ

نیا زمند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ

نوٹ: ۱۰ دسمبر کے مکتوب کے جواب میں: مکتوبہ ۸ فروری ۱۹۹۹ء

☆ ابھی یہ خط پوسٹ نہیں کیا گیا تھا کہ آپ کا ایک اور لغافہ ملا جس میں سے ۱۰ دسمبر کے لکھے ہوئے ”تین مکتوبات نکلے، میرے نام، ڈاکٹر غلام مصطفیٰ خاں صاحب کے نام، اور محمد راشد شیخ صاحب کے نام۔ یہ لغافہ ۳ فروری کو لاہور سے پوسٹ ہو کر ۶ فروری کو پہنچا ہے۔ اس میں آپ نے بیاض طش کے چند اوراق کا عکس بھیجنے کی فرمائش کی ہے۔ یہ عکس بھی پیش کرتا ہوں۔

بقیہ آف پرنٹ آپ کے مقالے کے (ڈاکٹر بلوچ پر) بھیجے جائیں گے اپنے چند مقالات اشاعت کے لیے عنایت فرمائیے زیر ترتیب شمارے میں ”گوشہ مختار“ قائم کر لیں گے اور میرا خیال ہے کہ ڈاکٹر نذیر احمد صاحب کے تازہ تر مقالات بھی اشاعت کے لیے آپ ہی کی سفارش اور وساطت سے ملیں گے۔ کرم فرمائیں۔ جو مولیاں پر ڈاکٹر نذیر احمد صاحب کا مقالہ نہایت عمدہ

تحقیق شماره: ۲۵۔ جنوری تا جون ۲۰۱۳ء

ہے، معارف آتا ہے اور میں نے دیکھا ہے اور پسند کیا ہے۔ معارف کے مدیر محترم کو میں نے رسالہ تحقیق کے شمارہ خاص (۱۰-۱۱) کا ایک نسخہ علی گڑھ کے ایک صاحب کی معرفت بھجوایا تھا، ملا ہوگا۔ بلوچ صاحب سے ایک عرصے سے ملاقات نہیں ہوئی۔ حکیم محمد سعید کے تعریفی جلیے میں ملے تھے۔ بفضلہ صحت اچھی ہوگی۔ وہ اپنی صحت کا خاص خیال رکھتے ہیں۔ فارسی شاعر مرزا زین الدین خاں عاشق (بارہویں صدی ہجری) سے میں واقف نہیں۔ بیاض طیش میں اس نام کے شاعر کا ذکر نہیں ہے۔

محمد راشد شیخ صاحب کی کتاب ”تذکرہ خطاطین“ کا رنگین تعارف نامہ چھپ کر تقسیم ہوا ہے، ایک نسخہ مجھے بھی ملا ہے، کتاب جلد بندی میں بنائی جاتی ہے۔

نیازمند:

نجم الاسلام

نقل

(۱۲۷)

University of Sindh

Research Journal "TAHQIQ" Department of Urdu

Editor

مراسلت کے لیے:-

Allama I.I. Kazi Campus,

Prof. Najamul Islam

Jamshoro (76080) Sindh, Pakistan

سی ۲۷، بلاک سی، یونٹ نمبر ۶، لطیف آباد، حیدر آباد، سندھ، پاکستان (۷۱۸۰۰)

Tel. Add: "UNISINDH"

Dated: 14-3-1999

محترم ڈاکٹر صاحب! سلام و آداب

دو مکتوبات (مورخہ ۱۸ فروری اور ۲۰ فروری) کے پیش نظر، یہ خط لکھتا ہوں اور حسب ارشاد بیاض طیش کے چند

اوراق کا عکس بھیجتا ہوں۔

تحقیق کا آئندہ شمارہ دو سال ۹۸-۹۹ء کا مشترکہ شمارہ ہوگا اور حسب سابق ضخامت زیادہ رکھیں گے۔ تو یہ ہے کہ مجوزہ گوشے کے لیے کچھ غیر مطبوعہ مقالات آپ عنایت فرمائیں گے، اور مکتوبات بھی (طباعت کے لیے منظور شدہ مواد کی کمپوزنگ کرائی جاتی ہے۔ ترتیب بعد میں قائم کی جاتی ہے)۔ مین صاحب کے جن کرم فرماشا گردنے ”بیاض مقیم“، ملی تھی، ان کا نام کیا معلوم ہوتا، اس سارق کا پردہ خود مین صاحب نے رکھا، البتہ جن صاحب کے توسط سے واپس ملی، یعنی شیخ زین الدین ایم اے، اُن کے بارے میں ڈاکٹر وحید قریشی نے بتایا کہ انھیں میں جانتا ہوں۔

”مصنفات و ذرائع اعظم و امرا کی کرم“ کے اوراق میں سے پہلے صفحے کا عکس منسلک ہے۔ تحفۃ الوزراء سے اس کا کیا تعلق بنتا ہے، اسے آپ بہتر جان سکتے ہیں، تحفۃ الوزراء کا کوئی قلمی نسخہ میری نظر سے نہیں گزرنا۔ مصنفات محض انتخاب کلام ہے، نام اور تخلص کی صراحت کے ساتھ۔ محمد وحید ڈاکٹر غلام مصطفیٰ خاں صاحب کے نام آپ کا مکتوب پہنچا دیا گیا تھا۔ اور دوسرے حضرات کے نام مکتوبات بھی پوسٹ کر دیے تھے۔ ڈاکٹر غلام مصطفیٰ خاں صاحب کے مکتوبات کی دوسری جلد غالباً زیر ترتیب ہے، خالد محمود صاحب سے کچھ عرصے سے رابطہ نہیں ہوا، وہی بہتر بتا سکتے ہیں کہ کس مرحلے میں ہے ڈاکٹر غلام مصطفیٰ خاں

صاحب کا پی ایچ ڈی کا مقالہ تحقیق کتابی شکل میں حال ہی میں شائع ہوا ہے ”سید حسن غزنوی: حیات اور ادبی کارنامے“ اسے ادارہ یادگار شیفتہ کی طرف سے افتخار احمد صاحب عدنی نے چھپوایا ہے۔ آج ہی اس کا ایک دستخطی نسخہ ڈاکٹر صاحب محترم کی طرف سے ملا ہے۔ محترم ڈاکٹر نذیر احمد صاحب کی خدمت گرامی میں میرا سلام پہنچائیں، اور کچھ مقالات بھیجائیں۔ شکریہ

نیاز مند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

جلیل قدوائی کے مکتوبات شاہ انجم صاحب مرتب کر رہے ہیں، معلوم نہیں کس مرحلے میں یہ کام ہے۔ آپ کا استفادہ ان تک پہنچا دیا تھا، کوئی جواب تا حال نہیں ملا۔ شاہ راست آپ کو لکھیں۔

(۱۲۸)

University of Sindh

Research Journal "TAHQIQ" Department of Urdu

Editor

مراسلت کے لیے:-

Allama I.I. Kazi Campus,

Prof: Najamul Islam

Jamshoro (76080) Sindh, Pakistan

لطیف آباد، حیدر آباد، سندھ، پاکستان (۷۱۸۰۰)

Tel. Add: "UNISINDH"

Dated: 9-5-1999

محترم ڈاکٹر صاحب! سلام و آداب

گرامی نامہ مورخہ ۷ مارچ ۱۹۹۹ء میں مخدوم ڈاکٹر غلام مصطفیٰ خاں صاحب کے توسط سے موصول ہوا۔ شکریہ۔ اس کا جواب میں خود لکھنا چاہتا تھا اب کہہ کی کے ساتھ، پھر کچھ لکھنا پڑھنا شروع کیا ہے۔ تہ دل سے ممنون ہوں کہ آپ نے بروقت احتیاطوں کی طرف متوجہ کیا۔ میرے علم میں تھا کہ مالک رام صاحب کی بصارت کو آپریشن کے بعد کی احتیاطیں نہ کرنے کے سبب سے نقصان پہنچا تھا۔ حال ہی میں مخدوم ڈاکٹر غلام مصطفیٰ خاں صاحب نے بھی آپریشن کا راپا ہے خدا بہتر کرے۔

محترمی ڈاکٹر نذیر احمد صاحب نے مقالہ ”قاسم کا ہی ادرا اس کا رسالہ قافیہ“ بھیج دیا ہے، اور میں نے شکریے کا خط بھی اپنے قلم سے لکھ کر بھیجا ہے۔ آپ کے ترغیب دلانے کا شکریہ بھی ادا کرتا ہوں اور ملتیں ہوں کہ آپ بھی کرم فرمائیں۔

راجا راج کشن المتخلص بہ راجا کے دو ادین پر طیش کے مقدموں کا عکس آپ کی خدمت میں میرے معاون محمد عقیل شاد نے رجسٹری ڈاک سے فروری میں بھیج دیا تھا (رجسٹری ڈاک نمبر ۳۰۵، مورخہ ۸ فروری) نہ ملا ہو تو ان مقدمات کا عکس پھر بھیجا جاسکتا ہے۔ ایک قابل ذکر بات یہ ہے کہ ”مثنوی جہاں شاہ و جہاں بان“ کا ایک نسخہ کلکتے سے مرتب ڈاکٹر یوسف تقی صاحب کے مکتوب گرامی کے ساتھ موصول ہوا ہے۔ اس پر تیسرہ رسالہ تحقیق میں کیا جائے گا، ان شاء اللہ۔

نیاز مند:

نجم الاسلام

ڈاکٹر نذیر احمد صاحب کی خدمت گرامی سلام پیش کرتا ہوں۔

بخدمت فاضل گرامی ڈاکٹر مختار الدین احمد صاحب، علی گڑھ۔

تحقیق شمارہ: ۲۵۔ جنوری تا جون ۲۰۱۳ء

University of Sindh

Research Journal "TAHQIQ" Department of Urdu

Editor

مراسلت کے لیے:-

Allama I.I. Kazi Campus,

Prof: Najamul Islam

سی ۲۷، بلاک سی، یونٹ نمبر ۶، Jamshoro (76080) Sindh, Pakistan

لطیف آباد، حیدر آباد، سندھ، پاکستان (۷۱۸۰۰)

Tel. Add: "UNISINDH"

Dated: 7-7-1999

محترم ڈاکٹر صاحب! سلام و آداب

آپ کا کرم نامہ مورخہ ۲۵ مئی بصورت کارڈ، یہاں ۱۳ جون کو مجھے مل گیا تھا۔ نادم ہوں کہ تاخیر سے جواب لکھتا ہوں۔ آج کل لکھنا پڑھنا کی کے ساتھ ہے، آپ کا مشورہ بھی یہی ہے، گوکہ ۲۹ جون کے معائنے کے بعد ڈاکٹر نے دور پاس کے چشموں کا نمبر ایک بار پھر چیک کر کے لکھنے پڑھنے کی پوری اجازت دے دی ہے۔

راجہ راج کشن کے دواوین پر پیش کے پانچوں مقدموں کا ٹکس ایک بار پھر آپ کی خدمت میں، جداگانہ لفافے میں رجسٹری ڈاک سے ارسال کیا جاتا ہے۔ اسے راجہ راج کشن پر اپنی سابقہ مطبوعہ تحریر سے مربوط کر کے، اضافوں کے ساتھ عنایت فرمادیں۔ رسالہ تحقیق میں شامل کر لیا جائے گا۔

ڈاکٹر نذیر احمد صاحب کا مقالہ ”قاسم کا بی کاہلی اور اس کا رسالہ قافیہ“ مع متن رسالہ لیزر کمپوز ہو گیا ہے۔ وہ تو اس وقت علی گڑھ میں نہیں ہیں اور یہ بھی معلوم نہیں کہ کب واپس تشریف لائیں گے اس لیے اس کے سیکنڈ پروف کی ایک عکسی نقل آپ کی خدمت میں ارسال کی جاتی ہے اور اسے مقدمات پیش والے لفافے میں ملفوف کیا جاتا ہے۔ تاکہ تصحیحات کا امکان رہے؛ جب بھی ڈاکٹر نذیر احمد صاحب واپس تشریف لائیں، انھیں پہنچا دیجیے، شکریہ۔ رسالہ قافیہ کے مخطوطہ (مخزنہ رضا لاہوری رام پور) کا عکس ڈاکٹر نذیر احمد صاحب کے پاس ہے، اور میں چاہتا ہوں کہ اس سات درقی رسالے کے کم سے کم ایک دو صفحوں کا ٹکس شامل اشاعت ہو۔ اسے حاصل کرنے کے لیے جناب ڈاکٹر وقار الحسن صدیقی صاحب واپس ڈی رضا لاہوری رام پور کو خط لکھ کر عرض مدعا کرتا ہوں۔ آپ کے مکتوبات جہان رضا اور المصداق (حیدر آباد، سندھ) میں نظر نواز ہوئے۔ پڑھ کر خوش وقت ہوا۔

نیازمند:

نجم الاسلام

8-7-99 جناب ڈاکٹر غلام مصطفیٰ خاص صاحب پرشش احوال کے لیے آج تشریف لائے تھے۔ اس سے قبل ایک عنایت نامہ اپنے قلم سے لکھ کر دے گئے تھے۔

(۱۳۰)

University of Sindh

Research Journal "TAHQIQ" Department of Urdu

Editor

Allama I.I. Kazi Campus,

Jamshoro (76080) Sindh, Pakistan

Tel. Add: "UNISINDH"

Dated: 9-7-1999

Prof: Najamul Islam

جناب ڈاکٹر صاحب! سلام و آداب

ضرورۃً یہ دوسرا خط بھی لکھتا ہوں اور ۷ جولائی والے خط کے ساتھ ملفوف کرتا ہوں۔

رسالہ قافیہ پر ڈاکٹر نذیر احمد صاحب کے مقالے سے تحریک ہوئی کہ اس موضوع پر کچھ مواد اردو میں بھی پیش کیا جائے۔ یاد آتا ہے کہ قمر احمد بدایونی (برادر مولانا ضیاء احمد بدایونی) کا ایک اردو رسالہ چالیس کی دہائی کے علی گڑھ میگزین کے کسی شمارے میں چھپا تھا، ”توضیح القوانی“ اس کا نام تھا، اور وہ بھی مختصر رسالہ تھا۔ اگر وہ شمارہ آپ کے ذخیرے میں موجود ہو تو ازراہ کرم اس کا عکس اشاعت کے لیے عنایت فرمادیں اور اس پر ایک مختصر تعارفی تحریر صاحب رسالہ کے بارے میں بطور تمہیدی نوٹ بھی لکھ دیں۔ بے حد ممنون ہوں گا۔

اسی موضوع پر ایک اور قدیم فارسی رسالہ بھی دسترس میں ہے۔ اردو رسالہ آپ کی طرف سے مل گیا تو ایک گوشہ قائم کر کے تینوں رسالے شامل اشاعت کر لیے جائیں گے۔

نیازمند:

نجم الاسلام

بخدمت فاضل گرامی ڈاکٹر مختار الدین احمد صاحب علی گڑھ۔

(۱۳۱)

University of Sindh

Research Journal "TAHQIQ" Department of Urdu

Editor

Allama I.I. Kazi Campus,

Jamshoro (76080) Sindh, Pakistan

Prof: Najamul Islam

لطیف آباد، حیدرآباد، سندھ، پاکستان (۷۱۸۰۰)

Tel. Add: "UNISINDH"

Dated: 6-8-1999

جناب ڈاکٹر صاحب! سلام و آداب

پیکٹ ملا جس میں گرامی نامہ مورخہ ۲۵ جولائی، دو تحریروں کے ساتھ ملفوف تھا، بے دل سے ممنون ہوں۔ آپ نے مزید دو تحریروں اسی نوعیت کی بھیجے کا عندیہ دیا ہے، ضرور بھیج دیجیے۔ آج رسید کے طور پر آپ کو تار بھی بھیجا ہے تاکہ پیکٹ پہنچنے کی اطلاع بلا تاخیر مل جائے اور مزید علی کتبوبات پر مبنی مقالے آپ کی طرف سے جلد تر مل سکیں۔ اب مجھے امید ہوگئی ہے کہ اگلے شمارے (شمارہ دوازدهم) میں ہم ایک گوشہ آپ کی تحریروں کا قائم کر لیں گے۔

تحقیق شمارہ: ۲۵۔ جنوری تا جون ۲۰۱۳ء

آپ کا مطبوعہ مقالہ، راجا راج کشن متخلص بہ راجا پر، ہمارے پاس ہے، اس پر بطور ضمیمہ دواوین راجا پر، طش کے مقدمات کا اضافہ کر کے شامل اشاعت کیا جاسکتا ہے۔

معلوم ہوتا ہے کہ میرے دوسرا بقعہ مکتوبات مورخہ ۷ جولائی اور ۹ جولائی پہنچ نہ پائے۔ اس لیے ان مکتوبات کی عکسی نقلیں بھیجتا ہوں اور توجہ طلب امور کے بارے میں از سر نو آپ سے توجہات کی درخواست کرتا ہوں۔ ڈاکٹر نذیر احمد صاحب کے مقالے کے پروف بھی ملفوف ہیں، جب وہ امریکہ سے واپس تشریف لے آئیں پہنچا کر مجھے ممنون فرمائیے۔

راجا کے پانچوں دواوین پر طش کے مقدمات کا عکس بارگرم بھیجا جاتا ہے۔

میں محمد اللہ بخزیت ہوں اور مخدومی ڈاکٹر غلام مصطفیٰ خاں صاحب بھی بخیر و عافیت ہیں، میرے نام آپ کا جو مکتوب آیا ہے اس کی عکسی نقل بغرض ملاحظہ ڈاکٹر صاحب محترم کو بھیجوا دی ہے۔

نیا زمند:

نجم الاسلام

بخدمت فاضل گرامی ڈاکٹر محی الدین احمد صاحب، علی گڑھ

ملفوفات: (۱) کیہ خط

(۲) دوسرا بقعہ خطوں کا عکس

(۳) ڈاکٹر نذیر احمد صاحب کے مقالے کے پروف

(۴) دواوین راجا پر طش کے مقدمات کا عکس۔

(۱۳۲)

Dr Najamul Islam

Professor of Urdu

C-27, Block-C Unit No.6.

Latifabad, Hyderabad, Sindh. Pakistan

Ph:863102

dated: 9-9-1999

محترم ڈاکٹر صاحب! سلام و آداب

آپ کی مرتب کردہ تیسری جلد، کتاب ”ذاکر صاحب کے خط“ کی، کل کی ڈاک سے محترمی مشفق خواجہ صاحب کے توسط سے ملی۔ اس عمدہ تحفے پر تہ دل سے آپ کا شکریہ ادا کرتا ہوں آپ کا پیش گفتار پڑھا، حواشی دیکھے اور مستفید ہوا۔ پیش گفتار میں آپ نے ذاکر صاحب کے خطوں کے دیگر مجموعوں کا بھی ذکر کیا ہے۔ ان کی بنیاد پر تو ایک مفصل مطالعے کا خاکہ تیار ہو سکتا ہے۔

خواجہ صاحب کے کورنگ لیٹر مورخہ ۷ ستمبر سے معلوم ہوا کہ وہ چند دنوں پہلے آپ کا ایک مکتوب مجھے ڈاک سے بھیج چکے ہیں، لیکن وہ مجھ تک نہیں پہنچ پایا۔ اس لیے اس کے مطالب سے آگہی کے لیے آج فون پر خواجہ صاحب سے بات ہوئی۔ انھوں نے بتایا کہ مرے خط آپ کو نہیں پہنچ رہے ہیں۔ افسوس ہوا کیونکہ آپ کو انظار کی زحمت سے بچانے کے لیے، میں نے خط کے علاوہ تاریخ بھی بھیجا تھا۔

(۲)

آپ کا مرسلہ رجسٹرڈ پیکٹ (تاریخ ارسال ۲۷ جولائی، مشمولات: مکتوب گرامی مورخہ ۲۵ جولائی، دو تحریرات بعنوان ”پچاس سال پہلے کے کچھ خطوط“ اور ”کچھ غالب کے بارے میں“) یہاں مجھے ۵ اگست کو مل گیا تھا۔ اور اس کے پہنچنے کی اطلاع اڈا میں نے تاریخ ذریعے دے دی تھی، پھر خط بھی لکھا، اس کے ساتھ سابقہ خط کی عکسی نقل اور بارڈر دوادین راجا پر طیش کے مقدمات کا عکس بھی ملفوف کیا تھا۔ غالباً یہ رجسٹرڈ لفافہ بھی گم ہوا۔ اب تو فوری رابطے کے لیے فون ہی رہ جاتا ہے، یہ بھی کر لیں گے اگر آپ کا فون نمبر کسی سابقہ خط میں مل گیا۔

(۳)

آخر میں ایک بار پھر عرض مدعا کیا جاتا ہے۔ خدا کرے کہ یہ خط مل جائے:

۱۔ مزید تحریرات (غالبیات کے موضوع پر شیخ اکرام، غلام رسول مہر وغیرہ کے خطوط) جن کے بھیجے کا آپ نے مکتوب مورخہ ۲۵ جولائی میں عندیہ دیا تھا، انتظار ہے۔

۲۔ راجا راج کشن متخلص بہ راجا پر آپ کے مقالے کا آف پرنٹ ہمارے پاس ہے، آپ کی اجازت و ایما سے، اس پر بطور ضمیمہ دوادین راجا پر طیش کے مقدمات کے اضافے کے ساتھ، اسے شامل اشاعت کیا جاسکتا ہے۔ اس طرح تحقیق میں آپ کی تحریرات پر مبنی ایک گوشہ قائم کر لیں گے۔

(۴)

غالباً چالیس کی دہائی میں، علی گڑھ میگزین کی کسی اشاعت میں قمر احمد بدایونی برادر مولانا ضیاء احمد بدایونی کا ایک مختصر رسالہ ”توضیح القوانی“ چھپا تھا۔ کیا اس کا عکس آپ کی مہربانی سے مل سکتا ہے؟ سابقہ خط پہنچ نہ پانے کی وجہ سے پھر اہتمام کی جاتی ہے۔
مخدومی ڈاکٹر غلام مصطفیٰ خاں صاحب۔ بغیر وعافیت ہیں، گو کہ ضعف پیری ہے۔ ان کے تحریر کردہ خطوں اور ان کے نام آئے ہوئے خطوں کے مرتب و جامع خالد محمود صاحب چند روز بیشتر آئے تھے۔ خالد محمود صاحب نے ڈاکٹر غلام مصطفیٰ خاں صاحب کے لکھے ہوئے خطوں کی دوسری جلد طباعت کے لیے تیار کر لی ہے، کمپوز ڈوراق کی ڈمی لا کر دکھائی تھی، اس میں آپ کے نام مکتوبات بھی شامل ہیں۔ مزید یہ کہ ڈاکٹر غلام مصطفیٰ خاں صاحب کے نام آئے ہوئے خطوں کی دوسری جلد بھی زیر ترتیب ہے، اس میں، آپ کے تحریر کردہ خط بھی ہوں گے۔

نیازمند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

(۵)

مزید: ”پچاس سال پہلے کے کچھ خطوط“ کی مشینی کتابت ہو چکی ہے، اس کے آخر میں ”کچھ غالب کے بارے میں“ والے خطوط بھی (بجز بنام اکبر علی خاں عرشی زادہ کہ وہ عنوان سے مطابقت نہیں رکھتے) شامل کر لیے گئے ہیں۔ پروف چند روز میں مل جائیں گے اور رجسٹری ڈاک سے آپ کی خدمت میں ارسال کر دیے جائیں گے۔

نجم الاسلام

9/9/99

تحقیق شماره: ۲۵۔ جنوری تا جون ۲۰۱۳ء

(۱۳۳)

University of Sindh

Research Journal "TAHQIQ" Department of Urdu

Editor

Prof: Najamul Islam

مراسلت کے لیے:- Allama I.I. Kazi Campus,
Jamshoro (76080) Sindh, Pakistan
۴۱، بلاک سی، یونٹ نمبر ۹،
لطیف آباد حیدر آباد سندھ، پاکستان (۷۱۸۰۰)
Tel. Add: "UNISINDH"

Dated: 30-9-1999

محترم ڈاکٹر صاحب! سلام و آداب

ایر و گرام مورخہ ۱۹ ستمبر یہاں ۲۷ ستمبر کو پہنچا جس سے اطمینان ہوا کہ سابق میں جو خط وغیرہ میں نے بھیجے تھے، اور جن کے پہنچنے کی اطلاع نہیں ملی تھی، وہ کاغذات میں آپ کو مل گئے، مگر تشویش بھی ہوئی کہ یہ پڑھ کر تین ہفتوں سے آپ کی طبیعت مضطرب ہے اور آپ دو ڈاکٹروں کے زیر علاج ہیں۔ جدول سے دست بردار ہوں کہ خدا آپ کو صحت کاملہ و عاجلہ و مستمرہ عطا فرمائے۔ کل ڈاکٹر غلام مصطفیٰ خاں صاحب کی خدمت میں حاضر ہوا تھا، آپ کے لیے دعائے صحت کی التماس کی اور ملاحظے کے لیے آپ کے ایر و گرام کانکس دے آیا (تاکہ خالد محمود صاحب سے متعلق فقرہ بھی اُن تک پہنچ جائے)۔ وہ بحمد اللہ بخیر ہیں مگر ملاقاتوں کی کثرت سے پریشان رہتے ہیں، پھر ضعف پیری کا جو آ کے جاتا نہیں۔

پروف جدا گانہ لفافے میں رجسٹرڈ بک پوسٹ سے بھیجتا ہوں۔ تصحیح کے بعد پروف واپس کرنے کی ضرورت نہیں، صرف صفحہ اور سطر کے ساتھ اغلاط اور ان کی تصحیحات کی نشان دہی کافی ہوگی۔ مقدمات طش کانکس واپس بھیجنے کی بھی ضرورت نہیں "قابوس بن وشم گیر" آپ کا مقالہ بہت اچھا تھا، تامل یہ ہے کہ اس کا ذکر رسالہ تحقیق میں یا دیگر نامے پر تبصرے میں آ چکا ہے، خیر ضرورت ہوئی تو لے لیں گے۔ آپ کے تازہ تحریر کردہ مقالے کا انتظار رہے گا جو زین الدین عشق پر ہے۔

قرا احمد بدایونی کے رسالے (توضیح القوانی) مطبوعہ علی گڑھ میگزین سے متعلق معلومات یا رسالہ ہمدست ہونے پر ضرور کرم فرمائیں۔ "کتاب"، "ذکر صاحب کے خط"، آپ کی طرف سے ملنے کی اطلاع، شکریے کے ساتھ، اپنے سابقہ خط میں دے چکا ہوں۔ توقع ہے کہ خط ملا ہوگا۔

محترم ڈاکٹر نذیر احمد صاحب کی خدمت گرامی میں نیاز مندانہ سلام پیش کرتا ہوں، پہنچا کر ممنون فرمائیں۔ امید ہے کہ قیام امریکہ کے بعد صحت پہلے سے زیادہ بہتر ہوگئی ہوگی، اور اب علمی کاموں میں وہ پہلے سے بھی زیادہ سرگرمی کے ساتھ منہمک ہوں گے۔ اُن کی طرف سے ایک اور مقالے کا انتظار ہے جس کے بھیجنے کی خبر آپ کے مکتوب میں ہے۔ ڈاکٹر نذیر احمد صاحب کے سابقہ مقالے کے مرسلہ پروف سے متعلق تصحیحات کا بھی ڈاکٹر کی طرف سے ملنے کا انتظار ہے۔ نیازمند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

10-99-1:- آج کی ڈاک سے آپ کا مکتوب گرامی مورخہ ۲۰ ستمبر مشفق خواجہ صاحب کے توسط سے مل گیا۔ شکریہ۔

۱۔ کیا علی گڑھ میگزین یونیورسٹی کے کتاب خانے میں محفوظ رکھا جاتا رہا ہے؟

محترم ڈاکٹر صاحب!

سلام مسنون وآداب

محترم صلیف صاحب علی گڑھ تشریف لے جانے والے ہیں، ان کے توسط سے یہ خط بھیجتا ہوں۔

آپ کی طرف سے ایک مطبوعہ مقالہ ”یگانہ چنگیزی کے حالات ایک غیر مطبوعہ تذکرے میں“ مل گیا ہے۔ شکریہ۔

اس مقالے پر ”قومی زبان ستمبر ۱۹۹۹ء“ درج ہے۔ یہ ”قومی زبان“ کون سا رسالہ ہے؟ قومی زبان کراچی کے ستمبر

۱۹۹۹ء کے شمارے میں تو چھپا نہیں ہے، پھر یہ قومی زبان کہاں سے نکلتا ہے؟

آپ نے شیخ محمد اکرام اور غلام رسول مہر کے مکتوبات کے حوالے سے ایک مقالہ بھیجنے کے لیے سابقہ مکتوب میں لکھا

تھا۔ پھر ایک اور مکتوب میں وہ مقالہ بھیجنے کے لیے بھی تحریر فرمایا جو یادگار نامہ قاضی عبدالودود کے لیے لکھا ہے۔ انتظار ہے کہ کب یہ

مقالات آپ ارسال فرماتے ہیں، اور کب محترم ڈاکٹر نذیر احمد صاحب دوسرا مقالہ بھیجتے ہیں جس کی اطلاع آپ کے مکتوب میں تھی۔

نیازمند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

(۱۳۵)

Dr Najamul Islam

Professor of Urdu

C-27, Block-C Unit No.6.

Latifabad, Hyderabad, Sindh. Pakistan

Ph:863102

۲۲ اکتوبر ۱۹۹۹ء

محترم ڈاکٹر صاحب! سلام وآداب

آج کی ڈاک سے پیکٹ مرسلع مکتوب گرامی مورخہ ۱۲ اکتوبر موصول ہوا۔ شکریہ۔ اس پیکٹ سے مکاتیب مالک

رام، اردو کا ایک قدیم ترین رقعہ، عکس توضیح القوائی، مکاتیب مہر مع حواشی، زین الدین عشق دہلوی (حالات اور کلیات) مع دو

اوراق عکس ملے۔ بہت ممنون ہوں۔

پیکٹ پر مختصر اندراج سے معلوم ہوا کہ پروف آپ کو مل گئے، اطمینان ہوا۔ پیکٹ پہنچنے کی اطلاع کے لیے یہ مختصر خط لکھتا ہوں۔

آج محترم ڈاکٹر نذیر احمد صاحب کو ایک خط بھیجا ہے، اس میں ان سے مقالے کے پروف کی تصحیحات کا پرچہ بھیجنے کی

درخواست کی ہے اور یہ بھی کہ جس دوسرے مقالے کے بھیجے جانے کی خبر آپ کے مکتوب سے ملی تھی اس کا انتظار ہے۔ میرا سلام

پہنچا کر ممنون فرمائیں۔

نیازمند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

محترم ڈاکٹر صاحب!

سلام و آداب و نیاز

کل شب خالد محمود صاحب (مرتب مکتوبات ڈاکٹر غلام مصطفیٰ خاں) نے آپ کا کارڈ مورخہ یکم نومبر پہنچایا۔ شکریہ یہ معلوم کر کے اطمینان ہوا کہ ڈاکٹر نذیر احمد صاحب نے قاسم کا ہی کے رسالہ قافیہ سے متعلق اپنے مقالے کے پروف میں کسی تصحیح کی ضرورت محسوس نہیں کی۔

آپ کے مرتبہ مکتوبات بعنوان ”پچاس سال پہلے کے کچھ خطوط“ کے پروف آپ کو مل چکے ہیں۔ تصحیحات کا انتظار ہے۔ مکتوبات بعنوان ”پچاس سال پہلے کے مزید کچھ خطوط“ (مالک رام اور مہر) کے پروف یہاں سے ۱۵ نومبر کو اور مقالہ بعنوان ”مرزا زین الدین عشق اور کلیات عشق“ کے پروف کل ۷ نومبر کو رجسٹرڈ بک پوسٹ سے بھیجے گئے ہیں۔ توقع ہے کہ اس ماہ کے آخری ہفتے میں پہنچ جائیں گے۔

ملتمس ہوں کہ ازراہ کرم تصحیحات کا کام ترجیحاً تکمیل کو پہنچائیں۔

مقالہ بعنوان ”میرزا زین الدین عشق...“ کے پروف کی تصحیحات کے علاوہ، درمیانی اضافے بھی ارسال فرمادیں، اگر آپ چاہیں۔ انھیں حسب ہدایت، درمیان میں داخل کر لیا جائے گا یا پھر تعلیقات کی شکل دے دی جائے گی۔ نیازمند:

عجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

(۱۳۷)

University of Sindh

Research Journal "TAHQIQ" Department of Urdu

Editor

مراسلت کے لیے۔

Allama I.I. Kazi Campus,

Prof: Najamul Islam

سی ۲۷، بلاک سی، پوسٹ نمبر ۶،

Jamshoro (76080) Sindh, Pakistan

لطیف آباد، حیدرآباد، سندھ، پاکستان (۷۱۸۰۰)

Tel. Add: "UNISINDH"

بخدمت فاضل گرامی ڈاکٹر مختار الدین احمد صاحب، علی گڑھ۔

Dated: 29-11-1999

بخدمت فاضل گرامی

محترم ڈاکٹر صاحب! سلام و آداب

بڑا الفاظہ مرسلہ 20/11/99 آج کی ڈاک سے موصول ہوا۔ مکتوبات مورخہ ۱۳ نومبر اور ۱۸ نومبر، فضلاء کے مکتوبات، اور ڈاکٹر نذیر احمد صاحب کا مقالہ بعنوان ”اکبری دور کا فارسی ادب“۔ یہ سب بحفاظت مل گئے۔ بہت ممنون ہوں اور اس کا شکریہ ادا کرتا ہوں۔

۱۵ نومبر اور ۱۶ نومبر کو یہاں سے مزید دو پروف (میرزا زین الدین عشق، اور پچاس سال کے مزید کچھ خطوط) رجسٹری ڈاک سے بھیجے گئے ہیں، توقع ہے کہ اب تک پہنچ گئے ہوں گے، ازراہ کرم جلد تر دیکھ لیجیے اور تصحیحات نامہ بھیج دیجیے، مقالات کے حصے کی Pasting شروع ہو چکی ہے اور طباعت شروع ہونے والی ہے، اس کے بعد آپ کے مقالات ایک مخصوص گوشے میں یکجا دیں گے۔ جو کم و بیش دو صفحات میں آئیں گے، جو ندے سکیں گے اگلے شمارے میں آجائیں گے۔

ڈاکٹر صاحب! توضیح القوانی کے لیے بے حد ممنون ہوں۔ عشقِ عظیم آبادی کے رسالہ قافیہ پر تعارفی مضمون اگلے شمارے کے لیے عنایت فرمائیے۔ اسی طرح دیگر مجوزہ مقالات بھی۔ ہم اگلے شمارے میں انھیں یکجا پیش کر دیں گے۔ فضلاء کے مزید مکتوبات جو آپ نے بھیجے ہیں اور جو بھیجیں گے وہ اگلے شمارے میں آئیں گے۔ اگلے شمارے کے لیے کاغذ کی منظوری مل گئی تو پھر یک جا دونوں شمارے ایک ضخیم نمبر کی شکل میں آسکتے ہیں۔

بہت سے مکتوبات کی اصل آپ نے بھیج دی ہے، اس اعتماد کے لیے تدرل سے ممنون ہوں، اصل واپس کر دیں گے۔ ہر مسودہ جو کمپوزنگ کے لیے دیا جاتا ہے اس کی اصل یا نقل ہمارے پاس تالے کنجی میں رہتی ہے، جو مقالات ان سروس اساتذہ پر موشن کی ضرورت سے لکھتے ہیں اور ان کے لیے ماہرانہ رائے ضروری ہے تو ایسے مقالات کے کئی کئی نمونے ہوتے ہیں، غرض کہ یہ اخراجات کا ایک مستقل باب ہے۔ اور آپ مرسلہ مکتوبات کی طرف سے تردد نہ کریں۔ میرے مراسلات تک کا جو میں لکھتا ہوں ریکارڈ رکھا جاتا ہے۔

تازہ مرسلہ مکتوبات لیزر کمپوزنگ کے لیے دیے جا رہے ہیں جب بھی پروف ملیں گے آپ کو بھیجے جائیں گے، اُس وقت تصحیحات کے علاوہ آپ آخر میں حواشی و تعلیقات کا اضافہ کر سکیں گے۔ ٹرلے بعد میں نکلوائے جائیں گے۔

199-12-1: آپ کا اور ڈاکٹر نذیر احمد صاحب کا سلام پہنچانے کے لیے میں نے مخدومی ڈاکٹر غلام مصطفیٰ خاں صاحب کو خط لکھا تھا، آج کی ڈاک سے جواب ملا جواباً لکھا ہے کہ ”محترم نذیر احمد صاحب اور ڈاکٹر مختار الدین صاحب کو بشرط یاد و موقع میرا مؤدبانہ سلام مسنون لکھیے گا۔ اللہ ان دونوں بزرگوں کو صحت و عافیت کاملہ کے ساتھ علم کی خدمت کے لیے قائم و دائم رکھے۔ آمین ثم آمین۔“ ازراہ کرم ڈاکٹر نذیر احمد صاحب کی خدمت میں میرا اور مخدومی ڈاکٹر صاحب کا سلام پہنچا کر ممنون فرمائیں۔ نیازمند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

(۱۳۸)

باسمہ

DR. MUKHTAR-UD-DIN AHMAD
NAZIMA MANZIL
4/286, AMIR NISHAN ROAD
ALIGARH-2020001

علی گڑھ

۹۹/۱۲/۲۸ء

مجمعیٰ السلام صاحب السلام علیکم
عیدادوئے سال کی تہنیت قبول فرمائیے

تحقیق شماره ۲۵۔ جنوری تا جون ۲۰۱۳ء

۱۵۶

موصولہ ۱۸ دسمبر کا جواب دوسرے ہی دن دے دیا تھا ملا ہوگا۔ پچھلے تین پروف رات پھر دیکھے۔ آپ نے پروف اس اہتمام سے پڑھا ہے اور غلطیاں درست کرائی ہیں کہ اب غلطیاں ڈھونڈھنی پڑتی ہیں۔ یہاں درج کی جاتی ہیں ممکن ہے دو چار اور ہوں لیکن وہ بھی بہت اہم نہ ہوں گی۔ ایک آدھ استدراک بھی ہے۔

ص ۳ (خط ۳) ان کو روز ناموں میں / صبح ان کے روز ناموں میں

ص ۵ (۵) سطر ۲ غالب بہ شدت محسوس کرتے تھی / کرتے تھے

ص ۶ (۷) سطر ۶ معلوم ہو تو دیکھیے / لکھیے

ص ۳۷ (۲) سطر ۱ لفظ ”بی بیڑ“ اب بھی ایران میں مستعمل ہے / بے بیڑ

ص ۴۷ (۱۰) سطر ۱۰ فقیر / حقیر مثنیٰ نبی بخش حقیر مراد ہے۔

ص ۴۰ سطر ۲۰ اسامہ بن مہد الشیرزی / الشیرزی اسامہ سورہ یہاں الشیرز کے رہنے والے تھے۔

ص ۴۸ سطر ۵ خدا بخش خاں کے ۰۰۰ تھے / خدا بخش خاں کے عزیز تھے۔

ص ۵۴ سطر ۲۵ محمد زبیر صدیقی / محمد زبیر صدیقی

ص ۵۶ سطر ۳ یہ ۲۲ خطوط / یہ ۳۲ خطوط

ایضاً سطر ۱۹ پرتھوی چند / پرتھوی چندر

استدراک

ص ۱۰ (۱) سید صاحب: سید الطاف علی بریلوی مدیر رسالہ مصنف علی گڑھ۔

ص ۲ (۲) گل رعنا: یہ تذکرہ گل رعنا (سال تالیف ۱۱۸۲ھ) مصنفہ: بھی نراین شفیق اور نگ آبادی ہے

طبقات الشعراء، صبح تذکرۃ الشعراء، مؤلفہ دولت شاہ سمرقندی۔ سال کتابت ۱۱۷۳ھ

ص ۴۰ آخری سطر ”تازہ شے بہتر، بارہ سے بہتر“ غالب، میر احمد حسن میکش کو لکھتے ہیں: تاریخ نے مزادیا، خدا جانے وہ خرے کس

حزے کے ہوں گے، جن کی تاریخ ایسی ہے ۰۰۰ ”تاریخ دیکھی، اُس کی تعریف کے خرے کھائیں گے، اُس کی تعریف کریں

گے۔ کہیں یہ تمہارے خیال میں نہ آوے کہ یہ حسن طلب ہے کہ نائق تم دین محمد غریب کو دو بارہ تکلیف دو۔ ابھی رقعہ لے کر آیا

ہے، ابھی خرے لے کر آوے ۰۰۰ اگر بہ فرض محال تم یوں ہی عمل میں لاؤ گے اور میاں دین محمد صاحب کے ہاتھ خرے بھجواؤ گے،

تو ہم بھی کہیں گے، تازہ شے بہتر بارہ سے بہتر“ مثنیٰ پیش پر شاد اور ڈاکٹر عبدالستار صدیقی کے پیش کردہ متن میں ”تازہ شے بہتر“

کو صحیح سمجھنے میں قاضی عبدالودود صاحب کو تامل ہے۔ ان کے خیال میں ”تازہ شے بہتر بارہ سے بہتر“ زیادہ قرین قیاس ہے۔

ڈاکٹر نجم الاسلام صاحب اسے تجنیس خلی کہتے ہیں اور متن کی حسب ذیل شکل بہتر اور موزوں سمجھتے ہیں۔

بارہ سے بہتر بارہ سے بہتر

۱۲ فائق ۱۲۷۲

میں ان سے متفق ہوں۔ مطلب یہ کہ اگر خرے سمجھو تو دس بارہ کی تعداد میں نہ سمجھو ہزار پان سو سمجھو۔ یعنی تھوڑے بہت نہیں، بھیجنا

ہو تو خاصی تعداد اور بڑے [بڑی] مقدار میں سمجھو۔ آموں کی طرح وہ خرے بھی پسند کرتے ہوں گے اور چاہتے ہوں گے کہ زیادہ

آئیں۔ یہ نوٹ آپ خود لکھ لیں تاکہ مسئلہ واضح ہو۔ ایک زحمت اور کچھ ص ۱۲ خط میں کتاب نمبر ۵۳۹ حذف کر دیجئے یہاں پر ایسی سفیدی لگا دیجئے کہ پرنٹ میں نہ آئے۔ یہ نام غلطی سے میں نے لکھ دیا تھا اس کا وجود ہی نہیں۔ عشقی والے مضمون کا پروف کچھ توجہ چاہتا ہے پھر بھیجوں گا۔ بقیہ پروف بھی بھجوا دیجئے۔

عشقی کے رسالے پر نوٹ جلد ہی بھیجوں گا۔

تصحیحات و استدراک تاخیر سے بھیجنے کی معذرت چاہتا ہوں۔ کوئی ایک ماہ سے ہم لوگ پریشان ہیں میری بڑی بیٹی یاسمین مختار بہت بیمار ہے۔ ایک بار ایک کلینک میں داخل ہوئی پیٹ کا آپریشن ہوا۔ افاقہ نہ ہوا۔ اب وہ میڈیکل کالج ہسپتال میں داخل ہے۔ پرسوں منجرا آپریشن ہوا جو گھنٹوں میں ختم ہوا درمیان میں دوبار حالت دیگر گویا ہو گئی اور امید زیت نہیں رہی۔ آپریشن ضروری تھا جب وقت آیا تو پتا چلا بلڈ پریشر بہت بڑھا ہوا تھا قلب کی حالت بھی متغیر ہے، بے ہوش کرنے والے ڈاکٹر نے کہا کہ اس حالت میں بیہوش کیا گیا تو جان کا خطرہ ہے، آپریشن کرنے والے سرجن نے کہا فوراً آپریشن نہیں کیا جاتا ہے تو بچنے کی کوئی امید نہیں۔ ایک گھنٹہ تک مباحثہ رہا۔ طے یہ ہوا کہ آپریشن کیا گیا جب بھی جان کا خطرہ ہے نہیں کیا گیا جب بھی امید زیت نہیں۔ ہم لوگوں کی طرف سے اجازت پر آپریشن شروع ہوا اور مختلف خطرات سے گزرتا ہوا اتمام کو پہنچا۔ گھر کے پیشتر لوگوں کی وجہ سے اسپتال وارڈ لے لیا گیا ہے۔ گھر پر میں ہوں لوگ آتے جاتے رہتے ہیں رات دیکھنے گیا تھا آنکھیں بند تھیں، بولنے کی طاقت نہ تھی لیکن میری آواز اس نے پہچان لی اور چہرے پر مسکراہٹ آئی۔ الحمد للہ کہ آپریشن کامیاب رہا لیکن اسکے بعد کے مسائل بھی کچھ کم دشوار نہیں۔ اسکی صحت کے لیے دعا فرمائیے اور ڈاکٹر صاحب کی خدمت میں کبھی تنہائی میں صورت حال بتا کر دعا کی درخواست کیجئے۔

رات ۱۲ بجے ہسپتال سے واپس آ کر پروف کے ۵۶ صفحات پڑھ گیا اور اب صبح بیٹھ کر غلط نامہ و اضافات تیار کر کے بھیج رہا ہوں۔ صفحات کے اضافے کی اجازت مل جائے تو جلد اطلاع دیجئے گا نہ لی تو آپ کا لائحہ عمل کیا ہوگا۔ لکھیے گا۔ والسلام

مختار الدین احمد

(۱۳۹)

University of Sindh

Research Journal "TAHQIQ" Department of Urdu

Editor

سی ۲۷، بلاک سی، یونٹ نمبر ۶،

Allama I.I. Kazi Campus,

Prof: Najamul Islam (۷۱۸۰۰) Jamshoro (76080) Sindh, Pakistan

Tel. Add: "UNISINDH"

Dated: 10-2-2000

جناب ڈاکٹر صاحب! سلام و آداب

خالد محمود صاحب اپنی تازہ تالیف ”مکتوبات و کتر غلام مصطفیٰ خاں“ جلد دوم کا پیکٹ آپ کی خدمت میں بھیجنے والے ہیں۔ ان کے توسط سے، لفاظہ مرسلہ ظفر الدین صاحب ۳۰ مارچ ۲۰۰۰ء بنام ڈاکٹر غلام مصطفیٰ خاں صاحب پہنچنے کی اطلاع کے لیے یہ خط لکھتا ہوں۔ یہ لفاظہ ضروری کارروائی کے لیے ڈاکٹر غلام مصطفیٰ خاں صاحب نے مجھے بھیج دیا ہے۔

اس لفاظے میں سے آپ کا ایک مکتوب ۷ جنوری بنام ڈاکٹر غلام مصطفیٰ خاں صاحب، دوسرا اسی تاریخ کا میرے

تحقیق شماره: ۲۵۔ جنوری تا جون ۲۰۱۳ء

نام، تیسرا مشفق خواجہ صاحب کے نام مع عکس مکتوب بنام ڈاکٹر گیان چند ملے۔ مشفق خواجہ صاحب کے نام کا مکتوب مع عکس مکتوب بنام ڈاکٹر گیان چند رجسٹری ڈاک سے بھیج دیا ہے۔ ڈاکٹر گیان چند کے نام آپ کا مفصل خط نہایت ہوا از معلومات ہے۔ پڑھنے کی اجازت تو آپ نے خود ہی خط میں دے دی تھی، اہمیت کے پیش نظر اس کی ایک عکسی نقل میں نے بھی رکھ لی ہے۔ اب تک، آپ کی طرف سے دو پروفوں کے تصحیح نامے ملے ہیں، ایک زین الدین عشق سے متعلق دوسرا ”پچاس سال پہلے کے کچھ خطوط“ سے متعلق۔ تصحیحات کرائی گئیں۔

”پچاس سال پہلے کے مزید کچھ خطوط“ سے متعلق تیسرے پروف کا تصحیح نامہ نہیں ملا۔ راہ میں گم ہوا۔ ازراہ کرم پھر زحمت فرمائیں۔ (مکتوبات مالک رام و غلام رسول مہر کے پروف کا تصحیح نامہ)

چوتھا پروف جو ”قابوس بن وشمگیر“ سے متعلق ہے یہاں سے رجسٹری ڈاک سے بھیجا گیا ہے، توقع ہے کہ اب تک مل چکا ہوگا۔ ازراہ کرم جلد تر تصحیح نامہ ارسال فرمائیں۔

مکتوبات کی تیسری قسط (ڈاکٹر عبدالستار صدیقی وغیرہ کے خطوط) کی مشینی کتابت ہو چکی ہے۔ ایک دو روز میں پروف بھیجے جائیں گے۔ عرشی مرحوم کے مکتوبات کا انتظار رہے گا۔

مزید کاغذ کے اخراجات کی منظوری حسب توقع مل گئی ہے، اب دو چند ضخامت کا شمارہ نکالیں گے۔ ان شاء اللہ

نیازمند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

جناب ڈاکٹر نذیر احمد صاحب کی خدمت میں آپ کے توسط سے سلام پیش کرتا ہوں۔ ان کا مکتوب گرامی مؤرخہ ۳۰ جنوری ۲۰۰۰ء مع پروف کی تصحیحات کے کاغذ کے، یہاں سے فروری کو پہنچا، تصحیحات کرائی گئیں۔ عن قریب خط لکھوں گا، اور مرحوم حسام الدین راشدی کی چند فارسی مطبوعات بھجواؤں گا۔

۱۲ فروری کو خالد محمود صاحب آئے۔ اصل خط ان کے سپرد کیا گیا، عکس نقل براہ راست ہوائی ڈاک سے بھیجی گئی، ۱۳ فروری کو خط لکھ کر خالد صاحب کے سپرد کرتا ہوں، اور احتیاطاً ایک عکسی نقل براہ راست بھی ہوائی ڈاک سے آپ کو بھیجتا ہوں۔

(۱۳۰)

University of Sindh

Research Journal "TAHQIQ" Department of Urdu

Editor

Allama I.I. Kazi Campus,

Prof: Najamul Islam

Jamshoro (76080) Sindh, Pakistan

لیفٹ آباد، حیدر آباد، سندھ (۱۸۰۰)

Tel. Add: "UNISINDH"

بخدمت فاضل گرامی ڈاکٹر مختار الدین احمد صاحب، علی گڑھ۔

Dated: 2-3-2000

محترم ڈاکٹر صاحب! سلام و ادب

آپ کا لغائفہ مرسلہ (25/2/2000) سرفیس میل بک پوسٹ حیرت انگیز طور پر یہاں بہت جلد،

29/2/2000 کو پہنچا۔ اس میں کوئی کوریجک لیٹر نہیں تھا، یہ (۱) استدراک (۲) تصحیحات (۳) اضافہ اور (۴) عکس اوراق کلیات عشق سے متعلق تھا، اس پر ضروری کارروائی شروع کر دی گئی۔

ابھی یہ کارروائی مکمل نہ ہوئی تھی کہ آج ایک اور لفافہ مرسلہ (23/2/2000) رجسٹری ڈاک سے ملا، اس کے ذریعے (۱) دو خط میرے نام کے (۲) دو خط ڈاکٹر غلام مصطفیٰ خاں صاحب کے نام کے (۳) تصحیحات مقالہ زین الدین عشق (۴) عکس تصحیحات مقالہ مکتوبات مالک ومہر (جس کا شدت سے انتظار تھا) (۵) استدراک اور اضافہ متعلق پہ کلیات عشق، مکرر (۶) عکس اوراق کلیات عشق، مکرر۔۔۔ یہ سب ملفوظات ملے۔ شکریہ۔ اور ہاں (۷) وفیات پر آپ کا مثنوی کتابت شدہ مقالہ تعارف۔ بصرحت ذکر نہیں کہ کس کتاب کا تعارف یا مقدمہ ہے۔ غالباً مقالے کی آخری مذکورہ کتاب ”وفیات مشاہیر بہار“ کا مقدمہ ہے جو زیر طبع ہے۔ ازراہ کرم صحیح صورت حال سے مطلع فرمائیں۔

مکتوبات کی تیسری قسط کے پروف ابھی یہاں سے بھیجے نہیں گئے، کل بھیجے جائیں گے، ان شاء اللہ۔ ڈاکٹر زبیر صاحب کے لیے کتابوں اور چند عکسی صفحات (غازی بیگ ترخان سے متعلق) کا پیکٹ تیار ہو رہا ہے۔ عن قریب بھیجا جائے گا۔ میرا سلام پہنچائیں۔ شکریہ۔ کل ڈاکٹر غلام مصطفیٰ خاں صاحب کی خدمت میں حاضر ہو کر آپ کے ارسال کردہ مکتوبات پہنچانے کا ارادہ ہے۔

نیا زمند:

نجم الاسلام

(۱۴۱)

باسمہ

علی گڑھ

۲۰۰۰/۳/۱۱، نو بجے شب

محترمی السلام علیکم

آپ کے خطوط کا سخت انتظار ہے۔ روزانہ ڈاک میں آپ کا خط تلاش کرتا ہوں اور مایوس ہوتا ہوں۔ تینوں مضامین کے پروف کی تصحیحات بھیج چکا ہوں، رسید صرف دو کی آئی ۴۰۰۰ ایک دبیز لفافہ ۶۰ گرام کا رجسٹری سے ۲۵ فروری کو بھیجا ہے اس میں ۱۱ خطوط بھی خدا کرے آپ کو مل گیا ہوں۔ مجھے شبہ ہوا کہ وہ غلطی سے خط ۴۰۰ گھر کے حیدر آباد کن چلا گیا ہے اس لیے کہ اس پر ڈاک گھر کی رسید آئی ہے اس پر 500 واں نمبر وہیں کا ہی کوڑے آپ کا تو سات سو اور کچھ یں رجسٹری نمبر 1556 (نے) ۴۰۰ ترود بحث مل جائے تو فوری اطلاع دیجئے۔

اس سے پہلے ۲۳ فروری کو ایک رجسٹری شدہ پیکٹ 130 گرام کا بھیجا تھا۔ اس میں تحقیق کے موجودہ نمبر کے لیے بعض ضروری تحریریں اور عکس تھے ۴۰۰ عشق والے مضمون کا تکملہ بھی تھا اس کی رسید نہ آنے سے بے قرار ہوں رسید نمبر 2936 ہے اور تاریخ روانگی ۲۳ فروری ۲۰۰۰ء۔ رجسٹری ملی ہو تو ڈاک گھر سے دریافت کیجئے۔

ڈاکٹر صاحب قبلہ کی خدمت میں بھی آپ کے پتے پر خط بھیجا ہے اس لیے لکھا ہے کہ وہ واردات والی کتاب کے ۴۲ نمبر جو وہ ۵ فروری کو روانہ کرنے والے تھے اگر کسی کے ذریعے بھیجا ہے تو وہ اب تک نہیں ملے۔

ہاں صاحب جن بزرگوار نے خطوط کا مجموعہ چھاپا ہے وہ تو اب تک نہیں پہنچا اس میں آپ نے اپنا خط بھی رکھ دیا تھا

تحقیق شماره: ۲۵۔ جنوری تا جون ۲۰۱۳ء

یہ بہت اچھا کیا کہ آپ نے اس کی کسکی نقل مجھے بھیج دی یہ لطیفہ بھی خوب ہے کہ اصل غائب ہے اور اس کی نقل آپ کی مہربانی سے مجھے مل گئی۔ براہ کرم خط فوراً لکھیے۔

ایک عزیز کل صبح لاہور روانہ ہو رہے ہیں توقع ہے کہ یہ خط آپ کو کچھ پہلے مل جائے۔ والسلام
مختار الدین احمد

(یہ خط پوسٹ کارڈ پر ہے اور مکتوب الیہ ۲۹ مارچ ۲۰۰۰ء)

(۱۳۲)

University of Sindh

Research Journal "TAHQIQ" Department of Urdu

Editor

سی ۲۷، بلاک سی، پوسٹ نمبر ۶،

Allama I.I. Kazi Campus,

Prof: Najamul Islam (۷۱۸۰۰) Jamshoro (76080) Sindh, Pakistan

Tel. Add: "UNISINDH"

بخدمت فاضل گرامی ڈاکٹر مختار الدین احمد صاحب، علی گڑھ۔

Dated: 21-3-2000

محترم ڈاکٹر صاحب! سلام و آداب

آپ کا لفافہ (جس میں ۲۳ اور ۲۵ فروری کے درمیان لکھے ہوئے پانچ پوسٹ کارڈ اور چار خط تھے) یہاں ۸ مارچ کو مل گیا تھا۔ پوسٹ کارڈ تو اسی روز اور خط لفافوں میں اگلے دن پوسٹ کر دیے گئے تھے۔
مقالہ بعنوان کلیات مرزا زین الدین عشق پر آپ کے اضافے اور استدراک کا پروف بھیجتا ہوں۔ اس مقالے کے ٹریسوں کی تصحیح ہو گئی ہے۔ اسی طرح ڈاکٹر نذیر احمد صاحب محترم کے مقالے ”اکبری دور کا فارسی ادب“ کی تصحیح بھی ہو گئی ہے۔

(۲)

آپ کا ایک اور لفافہ جو ۴ مارچ کو پوسٹ کیا گیا تھا، یہاں ۲۰ مارچ کو موصول ہوا۔ سید انیس شاہ کے نام مکتوب اور ان کے غالب نمبر کے لیے تین عکس روفو جو آپ نے بھیجے ہیں، رجسٹری ڈاک سے بھجواتا ہوں، خواجہ جمید الدین شاہد کے نام مکتوب معمولی ڈاک سے۔

(۳)

ڈاکٹر سید محمد سلیم (انٹرمیڈیٹ) آپ کے استاد، کراچی یونیورسٹی میں تاریخ کے استاد) سے میں واقف نہیں۔ اس سلسلے میں ڈاکٹر ریاض الاسلام صاحب سے رابطہ کروں گا۔ کچھ اپنی کمزور صحت کے سبب سے، اور کچھ بے آرامی سے بچنے کے خیال سے اب میرا کراچی جانا بہت ہی کم ہو گیا ہے۔ ایسی معلومات خود جائے بغیر حاصل ہونی مشکل ہیں۔ تاہم اپنی سی کوشش کروں گا کہ مطلوبہ معلومات حاصل ہو جائیں۔

(۴)

خالد محمود صاحب مرتب مکتوبات کبھی کبھی کرم فرماتے ہیں۔ آئیں گے تو ان کی مرسلہ کتاب کے بارے میں

دریافت کر کے لکھوں گا، بظاہر تو اب تک ڈاک کے ذریعے پہنچ جانی چاہیے تھی، اگر دتی کسی جانے والے کو دی ہے تو اس صورت میں خط لکھ کر آپ کو مطلع کر دینا ضروری تھا، ٹیلی فون ہی کر دیتے۔

(۵)

ڈاکٹر غلام مصطفیٰ خاں صاحب کے نام آپ کا ۲۵ فروری والا مکتوب جو یہاں ۸ مارچ کو پہنچا تھا، بھجوا دیا تھا۔ ضعف پیری کے سبب سے ڈاکٹر صاحب محترم سے ملاقاتوں پر اُن کے اعزہ و متوسلین کی طرف سے پابندی پہلے سے زیادہ ہے، اشد ضرورت کے بغیر، اب میرا جانا بھی بہت کم ہے۔

محترم ڈاکٹر نذیر احمد صاحب کی خدمت میں سلام و آداب نیاز مندانه پیش کرتا ہوں، پہنچا کر ممنون فرمائیں۔ اپنے معاون کی مدد سے، ان کے لیے چند کتابیں حسام الدین راشدی کی جمع کی ہیں، تاہم جو کتاب غازی بیگ ترخان کے موضوع پر سب سے اہم ہے یعنی حسام الدین راشدی کی اسی نام کی کتاب (مطبوعہ ۱۹۷۰ء) اس کا نسخہ ملنے میں دشواری ہے (ویسے یونیورسٹی لائبریری میں موجود ہے)۔ وہ ملنے پر، جمع کردہ کتابیں ڈاک سے روانہ کر دی جائیں گی۔

معلوم ہوا ہے کہ اُن کے شاگرد، مسعود حسن رضوی ادیب کے صاحب زادے ڈاکٹر نیر مسعود مرحوم (پشاور یونیورسٹی) کا غازی بیگ ترخان پر مقالہ علمیہ چھپ گیا تھا، کوئی نسخہ مل گیا تو وہ بھی انھیں بھیجا جائے گا۔

نیاز مند:

نجم الاسلام

آپ کا ایک دل چپ مضمون ”سرسید کے ایک رفیق“، ”نفسی نجم الدین“ کا عکس محمد عالم بخاری صاحب لاہور کی طرف سے موصول ہوا تھا۔ اس سے معلوم ہوا کہ لوگوں کو تک نیم سے پکارنے کی علی گڑھ کی روایت سرسید سے چلی تھی۔

۱۔ ضخامت ۲۳۲ صفحات، مطبوعہ انجمن کراچی، حسام الدین راشدی کو دیوان وقاری نہیں مل سکا تھا، البتہ عبدالنبی کے خانے سے ساتی نامے ۸۸ شعر نقل کیے ہیں اور متفرق اشعار مع چار رباعیات بھی نقل کیے ہیں۔ یہ معلومات ڈاکٹر نذیر احمد صاحب کی دل چسپی کی ہیں۔ میرا یہ خط پڑھوادیجیے۔ شکریہ۔

(۱۴۳)

University of Sindh

Research Journal "TAHQIQ" Department of Urdu

Editor

Allama I.I. Kazi Campus,

Prof: Najamul Islam

سی ۲۷، بلاک سی، یونٹ نمبر ۶، Jamshoro (76080) Sindh, Pakistan

لطیف آباد، حیدر آباد، سندھ (۷۱۰۰۰)

Tel. Add: "UNISINDH"

Dated: 23-4-2000

محترم ڈاکٹر صاحب! سلام و آداب

آپ کی طرف سے دولفانے، ۶ اپریل اور قریبی تاریخ کو بھیجے ہوئے، مجھے مل گئے تھے۔ ڈاکٹر ریاض الاسلام صاحب اور پیرزادہ اقبال احمد فاروقی صاحب کے نام آپ کے مکتوبات پوسٹ کر دیے گئے۔ غالب کی تحریروں کے نوکس سید

تحقیق شماره: ۲۵۔ جنوری تا جون ۲۰۱۳ء

انیس شاہ صاحب جیلانی کورجسری ڈاک سے بھیجے ہیں۔ ایک لفافے سے آپ کی ۱۹۹۵ء کی تصویر (عمان، اردن) اور شیخ محمد اکرام کے نام آپ کے مکتوب ۱۹۴۲ء کا عکس ملا۔ شکر ہے، اور رسالہ ادیب علی گڑھ میں شائع شدہ آپ کے متفقہ حالات بھی، مزید شکر ہے۔ ابھی سوچ ہی رہا تھا کہ لفافے پہنچنے کی اطلاع کا خط لکھوں اور ان سب عنایات کا شکریہ ادا کروں کہ ۱۱۳ پریل کو پوسٹ کیا ہوا پیکٹ ملا جس میں کتاب ”ڈاکر صاحب کے خط: جلد چہارم“ کے دو نسخے تھے۔ کتاب پڑھ لی اور مستفید ہوا۔ اصل خط زیادہ تر رکی نوعیت کے ہیں۔ مگر تعلیقات اور مکتوب الہم کے حالات جو آپ نے قلم بند کیے ہیں مفید تر اور پراثر معلومات ہیں کتاب کا دوسرا نسخہ مشفق خواجہ صاحب کورجسری ڈاک پوسٹ سے بھیج دیا گیا ہے۔

نیاز مند:
نجم الاسلام

بخدمت فاضل گرامی ڈاکٹر مفتی خالدین احمد صاحب، علی گڑھ۔

(۱۳۴)

باسمہ

علی گڑھ

۲۰۰۰/۵/۱۶ء

مکرمی ڈاکٹر نجم الاسلام صاحب السلام علیکم

آپ کا کوئی [خط] اس طرف دو ہفتوں میں نہیں آیا، پہلے کے خطوط کے جوابات بھیج چکا ہوں۔ مکتوبات کے سلسلے کی آخری قسط مشتمل برخطوط عرشی آج بھیج رہا ہوں اس طرح گزشتہ نصف صدی میں غالب کے مکتوبین قاضی عبدالودود، مالک رام، مولانا مہر، مولانا عرشی، ڈاکٹر عبدالستار صدیقی، شیخ محمد اکرام وغیرہ کے خطوط کا سلسلہ جو میں مرتب کرنا چاہتا تھا وہ آپ کی تشویق و ترغیب اور مہربانی سے تمام ہوا۔ خواہی پر ایک نظر ڈال لیجے گا اور کہیں طویل اور بے ضرورت معلوم ہوں تو قلمرو یا مختصر کر دیجے۔ کہیں کوئی اندراج چھوٹ گیا ہو تو خانہ پری کر دیجے یا مجھ سے پوچھ لیجے۔ پروف میں بھی تصحیح و [اضافہ] کیا جاسکتا ہے۔ اخبار بہمور علی گڑھ پراڈیز محمد عرفان شمر کا نام چھپتا تھا ویسے دیکھ بھال عبدالشاہد خاں شروانی کرتے تھے۔

اس قسط کو آپ ترتیب میں کہاں رکھیں گے اس میں اپنی سہولت کا خیال رکھیے گا۔

(۲) آپ کے حالیہ خطوط میں تحقیق کے موجودہ شمارے کی کمپوزنگ اور طباعت کے بارے میں کوئی اطلاع نہیں ملتی۔ بہر [حال] مقالات میں کتنے مضامین کمپوز ہو گئے ضخامت اب تک کیا ہوئی اور دوسرے سیکشن میں صفحات کی تعداد کہاں تک پہنچی اور اب کیا مضامین کمپوز ہونے باقی ہیں۔

عشقی اور جوش کے توانی کے رسالوں پر چند صفحات کے مضمون میرے ذمے ہیں جن کے لکھنے کا میں نے وعدہ کیا ہے ان شاء اللہ جلد ہی بھیجوں گا جوش کے رسالے کے عکس [کی] کے اجرت بھیج دی ہے، عکس ہفتے عشرے میں آ جانا چاہیے۔

دکتر نذیر احمد دو تین ہفتوں کے لیے باہر گئے ہیں ملاقات کے لیے گیا تھا۔ ان کی بیگم کی آنکھ کا آپریشن ہے وہ دکن کے علاقے کی طرف گئے ہیں وہاں موسم بھی معتدل ہوگا۔ انھیں آپ کا خط اور سندھی مطبوعات مل گئی ہیں۔

ابھی آپ کے مرسلہ پروف جو کئی ماہ پہلے آپ نے بھیجے تھے ایک ضرورت سے دیکھ رہا تھا حواشی میں بعض مقامات پر بیاضیں ہیں یعنی جگہیں بقدر ایک انچ کم و بیش چھوٹی ہوئی ہیں۔ میں نے تصحیحات و اضافات میں یہ بیاضیں ضرور بھردی ہوں گی اور آپ نے یقین ہے تصحیح کرادی ہوگی۔ اگر کچھ باقی رہ گئی ہوں تو ضرور اطلاع دیتے۔

(۳) خالد محمود صاحب تو بالکل خاموش ہیں نہ آپ خط بھیجتے ہیں نہ مکتوبات مطبوعہ کا مجموعہ اب آپ ہی توجہ دلائے۔

(۴) ڈاکٹر غلام مصطفیٰ خاں صاحب کے لیے برابر دعا گو ہوں پچھلے خط کے بعد جو آپ دو دنوں کو ہفتہ عشرہ پہلے ملا ہوگا میں نے کوئی خط قصداً ان کی خدمت میں نہیں بھیجا کہ نہیں چاہتا تھا کہ انھیں زحمت جواب دوں۔ آپ ان کی خیر و عافیت سے برابر مطلع کرتے رہیں اور مجھے ممنون کریں۔

کیا کہیں حسام الدین راشدی مرحوم کے خطوط چھپے ہیں؟ اگر کوئی شخص مجموعہ مرتب کر رہا ہو تو مجھے اطلاع دیجئے گا میرے پاس ان کے دو تین خط ہیں چھپ جائیں تو محفوظ ہو جائیں۔

آپ کا آخری خط ۱۳ اپریل کا لکھا ہوا ۱۵ مئی کو ملا جس میں ذکر صاحب کے خط (۴) اور مکتوب ۱۶ اپریل کی رسید تھی، خواجہ صاحب کا کوئی خط عرصے سے نہیں آیا ہے، خدا کرے ہر طرح سے خیر و عافیت سے ہوں۔

والسلام

مختار الدین احمد

(۱۴۵)

University of Sindh

Research Journal "TAHQIQ" Department of Urdu

Editor

Allama I.I. Kazi Campus,

Prof: Najamul Islam

سی ۲۷، بلاک سی، یونٹ نمبر ۶، Jamshoro (76080) Sindh, Pakistan

لطیف آباد، حیدر آباد، سندھ (۷۱۸۰۰)

Tel. Add: "UNISINDH"

Dated: 26-5-2000

جناب ڈاکٹر صاحب! سلام و آداب

میرا ۲۳ اپریل کا خط آپ کو ملا ہوگا۔ آپ کا پوسٹ کارڈ مورخہ ۱۱ مارچ یہاں ۲۹ اپریل کو مجھے ملا تھا۔ جواباً عرض ہے کہ جو تصحیحات آپ کی طرف سے وقتاً فوقتاً ملی تھیں ان کے مطابق تصحیح کرادی گئی تھی۔

دو روز پیشتر آپ کی طرف سے ایروگرام مورخہ ۱۶ مئی اور مکتوبات عرشی (۳۰ عدد) ایک ساتھ ملے، شکریہ۔ رسالے کی طباعت شروع ہوگئی ہے مگر ابھی ”گوشتہ مختار الدین احمد“ تک نہیں پہنچی، اس لیے مکتوبات عرشی شامل کر لیے گئے ہیں۔ اب ”گوشتہ مختار الدین احمد“ آپ کے چار مقالات اور مرتب کردہ ۲۳ علمی مکتوبات پر مشتمل ہے۔ مکتوبات زیادہ ہونے کی وجہ سے اس حصے کو جدا گانہ حیثیت دے کر ”علمی مکتوبات“ کا عنوان دے دیا گیا ہے۔ آغاز کے دو صفحوں کا عکس پیش کرتا ہوں۔ اس سے کچھ اندازہ ہو سکے گا۔ تصویر جو آپ نے بھیجی ہے اس کی کھر پر رنگ کے اخراجات کا انتظام ہو گیا تو شامل کر لی

جائے گی، یہ اخراجات ہمارے منظور شدہ بجٹ میں شامل نہیں ہیں۔

ڈاکٹر غلام مصطفیٰ خاں صاحب بخیریت ہیں۔ کل ایک صاحب ان کا رقعہ لے کر آئے تھے۔

کچھ عرصے پہلے میرے پیر میں موج آگئی تھی، اب بھی کچھ تکلیف ہے اور معمولات متاثر ہیں، سانس پھولنے کی تکلیف بھی ہو جاتی ہے۔ دعا سے صحت کی درخواست ہے۔

ڈاکٹر نذیر احمد صاحب کا ایک ایروگرام مجھے ۲۰ مئی کو ملا ہے جو انھوں نے احمد آباد جانے سے پہلے لکھا ہے۔ خدا بہتر کرے اور ان کی اہلیہ صاحبہ کی آنکھ کا آپریشن کامیاب رہے۔ حسام الدین راشدی کے خطوط غالباً ابھی تک نہیں چھپے، دو تین خط جو آپ کے پاس ہیں، عنایت فرمادیجیے۔ زیر طبع شمارے کے بعد کے شمارے بابت ۲۰۰۰ء میں شامل کر لیے جائیں گے۔

نیاز مند: نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔ ۱۔

(۱۳۶)

۲۰۰۰ء/۶/۱۳

محترمی پروفیسر نجم الاسلام صاحب السلام علیکم

ڈاکٹر صاحب کے ۴۰۰ کاغذ مورخہ ۲۱ جون پر آپ کی تحریر نظر سے گزری پڑھ کر خوشی ہوئی [فرمودات] والی ایک کتاب کا پڑھنا یاد آتا ہے اب معلوم نہیں کہ فصلی کبیر تھی یا کوئی اور۔ کتابیں دوسرے کمرے میں ہیں تلاش کروں گا۔

مورخہ ۱۶ مئی یہاں ۱۰ جون کو پہنچا، خوشی ہوئی کہ رسالے کی طباعت اب شروع ہوگئی یہ نہیں لکھا کہ یہ حصہ تقریباً کتنے صفحات پر مشتمل ہوگا (اس کے اب تو صفحات پر نمبر پڑ چکے ہوں گے) اور دوسرے حصے کے لیے کتنے صفحات رکھے ہیں ۲۲۳ کا عدد کچھ ٹھیک نہیں دو تین خط مہر صاحب کے نام کے بھیج رہا ہوں۔ مولانا محمد عالم مختار حق صاحب کو ان کے نام چالیس خط مل گئے ہیں اور [وہ] ان کے عکس بھیج رہے ہیں، مجھے خیال بھی نہ تھا کہ میرے اتنے خط لاہور میں محفوظ رہ گئے ہوں گے ان کے ساتھ دو خط بھیجوں گا جو جرمنی سے کر بل کٹھا کی دریافت پر لکھے تھے بوجہ ان کا محفوظ ہو جانا اچھا ہے۔ راشدی صاحب کے خط بھی دوں گا وہ بھی آپ چھاپ دیں گے۔

مضامین و مکتوبات کے آف پرنٹ کا خاص خیال رکھیے گا

پاؤں میں موج کی تکلیف اب دور ہوگئی ہوگی لیکن سانس کی تکلیف کی طرف توجہ سے کام لیجیے۔ ابھی تو آپ کے یہاں بھی موسم ہنڈنا نہیں ہے اس سے پہلے یہ تکلیف دور ہو جانی چاہیے۔ دعا ہے کہ اللہ تعالیٰ آپ کو شفا عاے عاجل و کامل فرمائے۔ ڈاکٹر نذیر احمد صاحب کے خط کا انتظار ہے۔ ۶ کورا جکوٹ کا [ڈاکٹر] امریکہ سے واپس آ گیا ہوگا اور میرا خیال ہے کہ آپریشن اب تک ہو چکا ہوگا۔ ۲۰ سے پہلے ان کی واپسی کی توقع ہے۔

مطبوعہ کو اغذہ دیکھیے (یاد آتا ہے کہ غالب نے یہ لفظ استعمال کیا ہے) پسند آئے آپ کی توجہ و تشویق سے خاص تحریریں جمع ہو کر محفوظ ہو گئیں۔ جزاک اللہ۔ خدا کرے لوگ انھیں کسی کام کا سمجھیں اور آپ کی محنت کی داد دیں باقی آئندہ۔

مختار الدین احمد

محترم ڈاکٹر صاحب! سلام و آداب

مکتوباتِ عرشی کا مسودہ مرحلہ ۱۶ مئی، یہاں ۲۳ مئی کو موصول ہو جانے کی اطلاع اپنے سابقہ خط میں دے چکا ہوں۔ اب پروف بھیجتا ہوں۔ ازراہ کرم تصحیحات جلد ارسال فرمادیجئے۔
پروف بھیجنے میں تاخیر ہوگئی، سبب یہ کہ کمپیوٹر میں خرابی آ جانے کی وجہ سے کمپوز کی ہوئی فائلیں غائب ہو گئیں اور دوبارہ کمپوزنگ کی نوبت آ گئی۔

مکتوباتِ عرشی پر آپ کے حواشی میں نسخہ لاہور (دیوانِ غالب نسخہ لاہور مملوکہ پنجاب یونیورسٹی) اور نسخہ شیرانی کا ذکر کئی جگہ آیا ہے۔

آج کل نسخہ لاہور کے بارے میں ایک تلخ بحث چل رہی ہے جس کو بقول بعض، ڈاکٹر سید معین الرحمن صاحب نے نسخہ خواجہ کے نام سے مرتب اور شائع کیا ہے۔

پہلے نسخہ خواجہ کی تحسین کے لیے ایک کتاب ”دیوانِ غالب نسخہ لاہور: تجزیہ و تحسین“ ڈاکٹر معین الرحمن صاحب کے ادارے ”الوقار پبلی کیشنز“ کی طرف سے چھپی جس کے آخر میں انھوں نے اپنی ایک تحریر ”پیش کش بنام وائس چانسلر پنجاب یونیورسٹی“ بھی شامل کر لی، جو ایک چھیڑ بھھی گئی، جواباً پنجاب یونیورسٹی کے شعبہ اُردو کے استاد ڈاکٹر تحسین فراقی نے ”دیوانِ غالب نسخہ خواجہ: اصل حقائق“ لکھ کر چھپوائی اور تقسیم کر دی جس میں ثابت کیا کہ نسخہ خواجہ دراصل پنجاب یونیورسٹی لائبریری کا گم شدہ مخطوطہ نسخہ لاہور ہے۔ ڈاکٹر معین صاحب نے ”دیوانِ غالب نسخہ خواجہ: صحیح صورت حال“ کے نام سے کتابی شکل میں جواب الجواب لکھ کر تقسیم فرمادیا ہے۔ شاید ہر دو حضرات نے اپنی جگہ یہ مطبوعات بھیج کر اس قضیہ نامرضیہ سے آگاہی کا موقع آپ کو بھی دیا ہو، یادیں۔

گوشہ مختار الدین احمد کے ۲۲۳ مکتوبات کو سبجا کر کے، میں نے ”علمی مکتوبات“ کا نام دے دیا تھا جس سے ایک جداگانہ تالیف کی شکل بن گئی۔ اگر آپ چاہیں تو علمی مکتوبات پر ایک مختصر، چند سطری پیش لفظ لکھ کر ارسال فرمادیں، شامل اشاعت کر لیا جائے گا۔

ڈاکٹر نذیر احمد صاحب کی اہلیہ محترمہ کی آنکھ کا آپریشن کیسا رہا اور ڈاکٹر صاحب محترم احمد آباد سے کب واپس علی گڑھ تشریف لائیں گے؟

نیا زمند:
نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

Dated: 7-7-2000

محترم ڈاکٹر صاحب! سلام و آداب

مکتوب گرامی ۱۴ جون، اور اس کے بعد مورخہ ۲۳ جون مع مکتوبات بنام قاضی عبدالودود و مالک و مہر ملنے کی اطلاع کسی قدر تاخیر سے دے رہا ہوں، معذرت چاہتا ہوں۔ اس کام کو پروف تیار ہونے پر اٹھا رکھا تھا۔ یہ اب تیار ہوئے ہیں۔

چاروں مرسلہ مکتوبات کے پروف اس خط کے ساتھ ملفوف ہیں۔ ازراہ کرم ترجیم تصحیحات کی نشان دہی فرمائیں۔

مکتوبات عرشی (۳۰ عدد) کے پروف آپ کو میرے ۲۰ جون کے خط کے ساتھ ملے ہوں گے۔ ازراہ کرم ان کی تصحیحات کی نشان دہی بھی فرمائیں۔

”گوشتہ فی الدین احمد“ (مشتمل بر مقالات و مکتوبات) صفحہ ۳۸۱ سے شروع ہو کر صفحہ ۸۶ تک آیا ہے۔ علمی مکتوبات کے ۲۲۳ مکتوبات میں سے دو خط عبدالجبار سالک کے نکال دیئے۔ آخر میں قاضی عبدالودود و مالک و مہر کے نام آپ کے چاروں مرسلہ مکتوبات شامل کر لیے۔ اس طرح مکتوبات کی تعداد اب ۲۲۵ ہے۔ کیا یہ عدد ٹھیک ہے؟ طباعت جاری ہے۔ ڈی کی ابتدائی ۷ اپلیٹس چھپ کر مجھے مل گئی ہیں، بقیہ ۴۷ جولائی کے آخر یا اگست کے ابتدائی عشرے تک چھپ جائیں گی، ان شاء اللہ۔

یادگار نامہ قاضی عبدالودود کے چھپنے کی اطلاع آپ کے مکتوب سے ملی، دیکھنے کا اشتیاق بڑھا۔ دیکھیے کب ملتا ہے اور مستفید ہونے کی خوشی وقتی حاصل ہوتی ہے؟

محترمی نذیر احمد صاحب واپس تشریف لا چکے ہوں گے، ان کی خدمت میں سلام پہنچا کر مجھے ممنون فرمائیں۔

نیازمند:

نجم الاسلام

بخدمت فاضل گرامی ڈاکٹر مفتی خالدین احمد صاحب، علی گڑھ۔

پس نوشت: آپ نے ۲۳ جون والے مکتوب میں لکھا ہے کہ آپ کو دواصف بلخی کے 12-7-2000

شعری مجموعے برگ خزاں پر ادب سہیل کے تبصرے کی عکس نقل چاہیے جو قومی زبان کراچی بابت دسمبر ۱۹۹۹ء میں چھپا ہے۔ یہ شمارہ اس وقت پیش نظر ہے، اس میں مطلوبہ تبصرہ شامل نہیں کسی اور شمارے میں چھپا ہوا تو اور بات ہے۔

(۱۳۹)

University of Sindh

Research Journal "TAHQIQ" Department of Urdu

Editor

Allama I.I. Kazi Campus,

Prof: Najamul Islam

سی ۲۷، بلاک سی، یونٹ نمبر ۶،

Jamshoro (76080) Sindh, Pakistan

لطیف آباد، حیدر آباد، سندھ (۷۱۸۰۰)

Tel. Add: "UNISINDH"

Dated: 27-7-2000

محترم ڈاکٹر صاحب! سلام و آداب

لغافہ مرسلہ ۱۰ جولائی یہاں ۱۷ جولائی کو پہنچا۔ اس کے ذریعے پیش لفظ کا ایک ورق اور تصحیحات کا پرچہ بابت

مکتوبات عرضی ملا۔ شکریہ

تصحیحات کرائی گئیں، البتہ پیش لفظ شامل نہ ہو سکا۔ اسے علیحدہ پرنٹ کرا کے ۳۰ آف پرنٹوں کے ساتھ مجلد کرا دیا

جائے گا۔

لاہور سے پیر زادہ اقبال احمد صاحب فاروقی کا خط آیا ہے، بتایا ہے کہ سو ۱۰۰ سے زیادہ آپ کے مکتوبات، جوان

کے نام لکھے گئے ہیں، ان کے پاس بھی محفوظ ہیں۔

نیازمند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ۔

(۱۵۰)

University of Sindh

Research Journal "TAHQIQ" Department of Urdu

Editor

Allama I.I. Kazi Campus,

Prof: Najamul Islam

سی ۲۷، بلاک سی، یونٹ نمبر ۶،

Jamshoro (76080) Sindh, Pakistan

لطیف آباد، حیدر آباد، سندھ (۷۱۸۰۰)

Tel. Add: "UNISINDH"

Dated: 20-8-2000

محترم ڈاکٹر صاحب! سلام و آداب

آپ کے سب مرسلات (پروف کی تصحیح کا کاغذ، کیم اگسٹ کا پوسٹ کارڈ، دو مقالات کے مسودے وغیرہ) مجھے

موصول ہوتے رہے ہیں۔ تیدل سے شکریہ ادا کرتا ہوں، تصحیحات کر لی گئیں، دونوں مقالات کے پروف بھیجے جائیں گے اور یہ

آئندہ شمارے میں شامل ہوں گے جس کی لیزر کمپوزنگ شروع ہو گئی ہے۔

زیر طبع شمارے کے ۹۴۴ صفحات چھپ چکے ہیں، اب مزید ۶۰ صفحات چھپنے ہیں وہ بھی جلد چھپ جائیں گے اور رسالہ جلد بندی میں چلا جائے گا۔ ان شاء اللہ۔

آپ کا تحریر کردہ پیش لفظ، علمی مکتوبات پر، متعلقہ حصہ چھپ جانے کے بعد ملا تھا، اس لیے شامل اشاعت نہ ہو پایا، اس کی اطلاع اپنے ایک سابقہ خط میں آپ کو دے چکا ہوں۔ مگر اسے الگ سے چھپوا کر ان ۳۰ آف پرنٹس میں شامل کرایا جاسکتا ہے جو آپ کو پیش کیے جائیں گے۔ بہتر ہو کہ آپ اسے تفصیل سے پھر لکھ دیں اور مقدمے میں بدل دیں جس میں پچاس سال پہلے کی، غالب شناسی، شخصیتیں غالب اور ان سے اپنے تعلقات و مراسم کی جھلکیاں ہوں اور غالبیات سے متعلق ان مسائل کا ذکر ہو جو مکتوبات میں آگئے ہیں۔ اس مفصل تحریر کو پہلے تو ہم علمی مکتوبات کے آف پرنٹس میں شامل کر لیں گے، پھر بطور مضمون رسالہ تحقیق کے آئندہ شمارہ میں بھی شائع کر دیں گے۔

محترم ڈاکٹر نذیر احمد صاحب کی خدمت (میں) جداگانہ خط لکھا ہے، سلام آپ کے توسط سے بھی پیش کرتا ہوں۔ ”یادگار نامہ کاظمی عبدالودود“ کا ایک نسخہ ڈاک کے ذریعے ماہ رواں کی پہلی تاریخ کو موصول ہو گیا تھا۔ بہت اچھی پیش کش ہے۔ ڈاکٹر نذیر احمد صاحب کو، آپ کو، ڈاکٹر قاسمی صاحب کو مبارکباد پیش کرتا ہوں۔ اس کے چھپنے کی اطلاع اپنے رسالے کے قارئین تک پہنچانے کے لیے، ایک مختصر تبصرہ زیر طبع شمارے میں شامل کر لیا ہے۔

نیا زمند:

نجم الاسلام

(۱۵۱)

University of Sindh

Research Journal "TAHQIQ" Department of Urdu

Editor

Prof: Najamul Islam

سی ۲۷، بلاک سی، یونٹ نمبر ۶،

لطیف آباد، حیدر آباد، سندھ (۷۱۸۰۰)

Allama I.I. Kazi Campus,

Jamshoro (76080) Sindh, Pakistan

Tel. Add: "UNISINDH"

Dated: 24-8-2000

محترم ڈاکٹر صاحب! سلام و آداب

آپ کے سب مرسلات (پروف کی تصحیح کا کاغذ، کیم اگست کا پوسٹ کارڈ، ۲۹ جولائی کا مکتوب و مقالات کے مسودے۔۔۔) مجھے موصول ہوتے رہے ہیں۔ تہ دل سے شکریہ ادا کرتا ہوں۔ تازہ مکتوب مورخہ ۱۴ اگست بھی ملا۔ مزید شکریہ۔ رسالے کی طباعت میں پھر کچھ تعطل ہوا۔ درمیان میں یونیورسٹی انتظامیہ کا کام جب طباعت کے لیے آ جاتا ہے تو پھر دوسرے سب جاری کام روک دیے جاتے ہیں۔ بہر کیف عارضی تعطل کے بعد اب طباعت شروع ہو گئی ہے، ۹۴۴ صفحات چھپ چکے ہیں، ۶۰ باقی ہیں وہ بھی جلد چھپ جائیں گے اور جلد بندی شروع ہو جائے گی۔ تیار ہونے پر، آپ کو اور ڈاکٹر نذیر

احمد صاحب کو رسالہ جلد تر بھیجا جائے گا۔

”یادگارنامہ قاضی الودود“ کا نسخہ مجھے یکم اگست کو مل گیا ہے۔ مبارک باد پیش کرتا ہوں، ڈاکٹر نذیر احمد صاحب کو اور آپ کو، بہت اچھی علمی پیش کش ہے۔ نسخہ بغرض ملاحظہ ڈاکٹر غلام مصطفیٰ خاں صاحب کی خدمت میں بھی پیش کیا۔ کلمات تحسین لکھ کر واپس کیا ہے۔ لکھا ہے کہ بہت فاضلانہ کام ہے۔

آپ کا ارسال کردہ مختصر، پیش لفظ مجھے اپنے کاغذات میں مل نہیں رہا، ازراہ کرم اس کی عکسی نقل پھر ارسال فرمائیں۔ رسالے میں تو شامل نہیں ہو سکا، آف پرنٹ میں شامل ہو جائے گا۔

جناب ڈاکٹر نذیر احمد صاحب کی خدمت میں جداگانہ خط لکھا ہے۔ میرا سلام پہنچا کر ممنون فرمائیں۔

نیا زمند:

نجم الاسلام

بخدمت فاضل گرامی ڈاکٹر حفیظ الدین احمد صاحب، علی گڑھ

پس نوشت: یادگار نامے کے چھپنے کی اطلاع پہنچانے کے لیے ایک مختصر تبصرہ رسالے میں شامل کر لیا ہے۔ اسی طرح، ”ذاکر صاحب کے خط“، جلد سوم و چہارم پر بھی چند سطریں شامل کی ہیں تاکہ قارئین تک کتاب چھپنے کی اطلاع پہنچ جائے۔ منتخب القوانی از عشق عظیم آبادی اور رسالہ قافیہ از جوش عظیم آبادی کے پروف عن قریب بھیجے جائیں گے۔ ان شاء اللہ (۱۵۲)

28-8-2000

لطیف آباد

جناب ڈاکٹر صاحب محترم! سلام و آداب

چند روز پیشتر آپ کا ۱۴ اگست کا مکتوب ڈاکٹر غلام مصطفیٰ خاں صاحب کو بھجوا دیا تھا، اور مشفق خواجہ صاحب کے نام کا خط ڈاک سے بھیجا تھا، نیز آپ کے مکتوب مؤرخہ ۱۴ اگست کا جو میرے نام تھا، جواب بھی لکھا تھا۔ ڈاکٹر غلام مصطفیٰ خاں صاحب نے ازراہ کرم یہ ایروگرام لکھ کر میرے پاس بھیجا ہے تاکہ میں بھی اس پر کچھ لکھ سکوں، علمی مکتوبات پر آپ نے ایک مختصر پیش لفظ ایک صفحے کا لکھ کر بھیجا تھا، وہ رسالے میں شامل نہیں ہو پایا۔ اب آف پرنٹ میں لگا یا جاتا ہے۔ میرے کاغذات میں نہیں مل رہا ہے۔ ازراہ کرم اس کی عکسی نقل عنایت فرمائیے اگر آپ کے پاس محفوظ ہو۔ بصورت دیگر چند سطریں پھر لکھ کر ارسال فرما دیجیے۔ بڑی ہی معذرت کے ساتھ عرض کیا جاتا ہے اور بارود گر لکھنے کی زحمت دی جاتی ہے۔ موضوع اس کا پچاس سال پہلے کی غالب شناسی مکتوبات کے حوالے سے ہو تو بہتر ہے۔

نیا زمند:

نجم الاسلام

تحقیق شماره: ۲۵۔ جنوری تا جون ۲۰۱۳ء

(۱۵۳)

University of Sindh

Research Journal "TAHQIQ" Department of Urdu

Editor

Allama I.I. Kazi Campus,

Prof: Najamul Islam

Jamshoro (76080) Sindh, Pakistan
کے ۲۷، بلاک سی، پوسٹ نمبر ۷۶۰۸۰
لطف آباد، حیدر آباد، سندھ (۷۶۰۸۰)

Tel. Add: "UNISINDH"

Dated: 20-9-2000

محترم ڈاکٹر صاحب! سلام و آداب

ڈاکٹر غلام مصطفیٰ خاں صاحب کے ۲۸ راگست کے ایروگرام میں ایک حصہ مجھے بھی تحریر کرنے کا موقع ملا تھا۔ اس میں، میں نے اطلاع دی تھی کہ مکتوبات پر آپ کا تحریر کردہ پیش لفظ میرے کاغذات میں مل نہیں پا رہا ہے اور استدعا کی تھی اس کی عکسی نقل، اگر محفوظ ہو، تو پھر ارسال کی جائے۔ یہ پیش لفظ کاغذات میں مل گیا ہے۔ اس لیے عکسی نقل بھیجنے کی اب ضرورت نہیں رہی۔ اس خط کے ساتھ پیش لفظ، اور دو مقالات کے پروف بھیجتا ہوں۔ پیش لفظ علمی مکتوبات کے آف پرنس کے ساتھ شامل ہو جائے گا، دونوں مقالات آئندہ شمارے میں جو زیر ترتیب ہے، شامل ہوں گے۔

رسالہ تحقیق کا شمارہ (۱۲-۱۳) اب جلد بندی کے مرحلے میں ہے، توقع ہے کہ چند روز میں کچھ نئے قول ہی جائیں گے۔ محترمی ڈاکٹر نیر احمد صاحب کی خدمت میں نیاز مندانہ سلام پیش کرتا ہوں۔ انھیں میں نے ۲۰ راگست کو ایک خط دیوان فارسی میرزا غازی بیگ ترخان سے متعلق لکھا تھا۔ جواب کا منتظر ہوں۔ غالب انشئی ٹیوٹ کی طرف سے سودا پر سینار میں شرکت کا دعوت نامہ ڈاکٹر نیر احمد صاحب کی طرف سے ملا ہے۔ ممنون ہوں۔ ویزا کا ملنا دشوار ہے، تاہم کوشش کروں گا۔ اطلاعی خط انشئی ٹیوٹ کے پتے پر لکھتا ہوں۔

نیازمند:

نجم الاسلام

بخدمت فاضل گرامی ڈاکٹر مختار الدین احمد صاحب، علی گڑھ

(۱۵۴)

ڈاکٹر مختار الدین احمد

علی گڑھ

۲۶/۹/۲۰۰۰ء

سابق استاد شعبہ عربی و اسلامیات علی گڑھ

محبت گرامی السلام علیکم

۲۸ راگست کا لکھا ہوا مکتوب گرامی جو ڈاکٹر صاحب کی تحریر سے بھی مزین ہے۔ ۹ ستمبر کو موصول ہوا موسم خراب ہے اور تداخل کی کیفیت ہے جس میں طبیعت معمول پر باقی ہے۔ فوراً خط نہ لکھ سکا۔

پیش لفظ کا مسودہ بھی تلاش پر بروقت نہ ملا۔ جب ملا تو پڑھ کر خوش نہ ہوا وہ تو پھاڑ کر پھینک دینے کے لائق تھا۔ دل چاہا کہ آپ کو لکھ دوں کہ طبیعت موزوں نہیں ہے۔ خطوط ویسے ہی چھاپ دیجیے یا دو چار ضروری سطریں لکھ لیجیے لیکن خط ہی لکھتا نہ

ہوسکا یہ بھی خیال تھا کہ آج کل میں رسالہ ہی آجائے گا روز انتظار رہا مگر نہیں کل آجائے اس پر یہ خط ۱۵ ستمبر کی شام کو لکھ رہا ہوں
کل روانہ کروں گا کل شنبہ ۱۶ کی ڈاک دیکھ کر
آج کی ڈاک لی۔

دو چار سطریں ابھی لکھ دی ہیں۔ بہتر تو ہو کہ آپ خود کچھ لکھ لیں، بلکہ تعجب نہیں کہ کچھ لکھ کر چھپنے کو بھیج بھی دیا ہو۔
ڈاکر صاحب پرسوں آئے تھے خیریت سے ہیں

والسلام
مختار الدین احمد

غالب سیدنا رکاوٹ نامہ پہنچا ہوگا اس سال کو شش کیجیے،
مرسلہ خطوط پڑھ لیجیے پھر پوسٹ کر دیجیے۔

(۱۵۵)

University of Sindh

Research Journal "TAHQIQ" Department of Urdu

Editor

مراسلت کے لیے:

Allama I.I. Kazi Campus,

Prof: Najamul Islam

سی ۲۷، بلاک سی، یونٹ نمبر ۶، Jamshoro (76080) Sindh, Pakistan

لطیف آباد، حیدر آباد، سندھ (۷۱۸۰۰)

Tel. Add: "UNISINDH"

Dated: 30-10-2000

محترم ڈاکٹر صاحب! سلام و آداب

آپ کی طرف سے دو مقالات اور پیش لفظ کے پروف تصحیح شدہ مجھے مل گئے تھے۔ شکریہ۔

رسالہ تحقیق کا تازہ شمارہ ستمبر کے آخری ہفتے میں چھپ گیا تھا، اس کے بعد دو نسخے، ایک آپ کے لیے دوسرا محترم
ڈاکٹر نذیر احمد صاحب کے لیے، یہاں سے بذریعہ ڈاک ۴ اکتوبر کو بھجوائے گئے ہیں۔ مزید چار چھ نسخے ڈاک خرچ کی مدد میں
مزید رقم مہیا ہو جانے پر بھیجے جائیں گے۔ اور آف پرنٹ بھی۔

غالب انسٹی ٹیوٹ کے سیدنا میں میری شرکت یقینی نہیں، سر دیاں شروع ہو گئی ہیں اور تکلیفیں بڑھنے لگیں، سفری
کاغذات الگ ایک بڑا مسئلہ ہیں۔ دتی تو دور ہے ہی، اسلام آباد دور تر ہے، ویزا کے لیے وہاں جانا آسان نہیں رہا۔

محترم ڈاکٹر نذیر احمد صاحب کی خدمت میں میرا سلام پہنچا کر مجھے ممنون فرمائیں۔ مخدومی ڈاکٹر غلام مصطفیٰ خاں
صاحب بخیر و عافیت ہیں اور ڈاکٹر نبی بخش بلوچ صاحب بھی۔

نیا زمندا:

نجم الاسلام

بخدمت گرامی:

جناب ڈاکٹر مختار الدین احمد صاحب، علی گڑھ۔

محبت محترم السلام علیکم

مکتوب مؤرخہ ۳۰ اکتوبر دس دنوں کے بعد ابھی موصول ہوا۔ اب یہ ہوائی کاغذ بھی ۳۰ نومبر سے پہلے آپ کو کیا پہنچے گا! ایسی تاخیر پر کیا کہوں کسی کو فٹ ہوتی ہے۔ اب تو امریکہ سے خطوط اور پیکٹ پانچویں دن دہلی نہیں، علی گڑھ پہنچ جاتے ہیں۔
 رسالہ تحقیق ۲ نومبر کو کوئی ایک ماہ کے بعد موصول ہوا۔ رسید فوراً لکھ دی کہ رفع تردد ہو۔ تاخیر سے پہنچنے کی وجہ شائد یہ ہوئی ہو کہ مرسلہ شمارہ بک پوسٹ رجسٹرڈ پیکٹ کی جگہ کپڑے میں سلنے اور لاکھ کی مہروں کی وجہ سے پارسل بن گیا تھا نتیجہ یہ ہوا کہ یہ لاہور اور دہلی کے کسٹم کے دفاتر میں قیام کرتا، آرام کرتا یہاں پہنچا۔ فائدہ یہ ہوا کہ بحفاظت تمام آیا نہ اسکی شیرازہ بندی متاثر ہوئی اور نہ جلد کہیں سے مڑی۔ (ڈاک گھر والے جگہ جگہ پیکٹوں اور پارسلوں کو پکھتے ہیں، کئی کتابوں کی جلدیں شکستہ ملیں)
 آپ کے پارسل کا کاغذ بودا تھا وہ یہ اٹھا پکٹ اور طویل سفر برداشت کرنے پاتا۔
 لکھ چکا ہوں کہ دوسرا نسخہ دکن نذیر احمد کو اسی دن بھجوا دیا تھا۔

اب مجھے فکر اور تردد ہے کہ اس شمارے کے مزید نسخے اور مضامین کے آف پرنٹس آپ کس طرح بھجوائیں گے پارسل میں تاخیر کے علاوہ اخراجات زیادہ ہوں گے۔ بڑے بڑے پیکٹ رجسٹرڈ بک پوسٹ کس طرح آسکیں گے؟
 پروفیسر محمد اسلم مرحوم لاہور سے دائرۃ المعارف کی پانچ پانچ جلدیں ایک ساتھ بک پوسٹ رجسٹرڈ بھیجتے تھے اور مشفق خواجہ صاحب دودو تین کلو بلکہ پانچ پانچ کلو کے پیکٹ بھیجتے رہتے ہیں۔ یہ بحفاظت تمام پہنچتے ہیں اور آٹھ دس دن میں مل جاتے ہیں ہاں یہ مشغولات کو اچھی طرح ستلی سے باندھ کر پھر دین مضبوط کاغذ میں لپیٹ کر پھر پلاسٹک کی ستلی سے اسے باندھتے ہیں۔ اس طرح کتابیں محفوظ حالت میں پہنچتی ہیں اور کپڑے میں سلوانے اور لاکھ کی مہر لگانے کی ضرورت نہیں رہتی۔

اب معلوم نہیں ڈاک خرچ کی مزید رقم کب مہیا ہوتی ہے۔ میری گزارش یہ ہے کہ تحقیق کے مزید نسخے آپ بعد کو بھجوائیں، آف پرنٹس براہ کرم پہلے بھجوانے کی کوشش کریں۔ آسانی ہو تو دقتوں میں بھجوائے۔

ایک خط لکھا تھا کہ چند آف پرنٹس (ممکن ہو تو) فلاں فلاں احباب کو لاہور اور دوسرے مقامات پر بھیج دیں، جب بھی موقع ملے، اسکی کوئی جلدی نہیں۔

ایک رجسٹرڈ پیکٹ میں مضمون سید زین الدین احمد لکھی۔۔۔ کے دو آف پرنٹس۔۔۔ اراکتوبر کو جامعہ اسلامیہ دہلی سے آپ کو روانہ کیا تھا۔ دوسرا نسخہ خواجہ صاحب کے لیے تھا۔ آپ کے مکتوب مؤرخہ ۳۰ اکتوبر میں اس کا کوئی ذکر نہیں رسید نمبر 26 ہے اس پر 341 کے ٹکٹ لگے ہیں، یقین ہے مل گئے ہوں گے۔

بہت مایوسی ہوئی کہ آپ ایوان غالب کے جلسے میں شریک نہیں ہو رہے ہیں۔ مرضی مولیٰ برہمہ اولیٰ آپ آتے تو

احباب کی آپ سے ملاقات ہو جاتی۔ خیر یا زندہ صحبت باقی۔

آپ نے خوب کیا کہ پروفیسر غلام مصطفیٰ خاں قبلہ کی خیریت سے مطلع کر دیا۔ تردد دور ہوا۔ خدا انھیں دیر تک سلامت رکھے اور آپ کو صحت مند اور خوش و خرم۔

جوشش کے رسالہ قافیہ کا نکس بن کر آ گیا ہے۔ دونوں مضمونوں کے پروف ضرور بھیجے گا، جوشش کے رسالے کا نکس بھیجوں گا اچھا ہے اگر مضمون کے ساتھ نکس چھپ جائے۔ ۹ ورق کا چھوٹا سا رسالہ ہے اپ چھاپ دیں تو محفوظ ہو جائے پروف کا انتظار رہے گا۔

پروفیسر غلام مصطفیٰ خاں صاحب اور دکتربی بخش صاحب بلوچ کو بوقت ملاقات سلام کہیے۔ بلوچ صاحب نے تو خط نہ لکھنے کی قسم کھا رکھی ہے، ایسا ہی معلوم ہوتا ہے۔ مشفق خواجہ صاحب کا رسالہ غالب چھپے تو اس کے مندرجات سے آگاہی بخشے۔ دو پٹی برادران پر سنا ہے ایک مضمون قومی زبان کے ستمبر یا اکتوبر کے شمارے میں چھپا ہے۔ اگر اس میں میرا مضمون چھپا ہو تو براہ کرم اسکی زیرو کس کا پی جلد عنایت ہو۔ انجمن کا پیکٹ ظاہر آراہ میں ضائع ہوا کئی خط لکھ چکا ہوں۔ کوئی بیس نسخے ہر شمارے کے مشفق خواجہ صاحب یہاں تقسیم کرنے کے لیے بھجواتے ہیں۔ گمشدگی کی اطلاع دے چکا ہوں آج تک اسکی ایک کاپی بھی نہیں آئی اب تو اکتوبر کا شمارہ بھی چھپ گیا ہوگا۔

کیا دائرے (کراچی) اب بھی شائع ہو رہا ہے اب ایڈیٹر کون صاحب ہیں لکھیے گا۔
امید حراج بخیر ہوگا

والسلام
عفی الرحمن احمد

(۱۵۷)

باسمہ

MUKHTARUD DIN AHMAD
M.A. Ph.D.(Alig), D.Phil (Oxon)
Vice - Chancellor
Maulana Mazharul Haq
Arabic & Persian University
Patna (Bihar)

Ph: 403517
NAZIMA MANZIL
4/286, Amir Nishen Road.
Dodhpur, Aligarh-202002

Dated ۲۰۰۱ء جنوری

محبت گرامی قدر پروفیسر نجم الاسلام صاحب السلام علیکم
عید سعید اور سال نو کی تہنیت قبول فرمائیے

بہت دنوں سے آپ کا کوئی خط نہیں آیا ہے جس سے تردد ہے۔ خدا کرے آپ ہر طرح خیر و عافیت سے ہوں۔
ڈاکٹر سید رفیع الدین صاحب کا خط آیا تھا جس سے معلوم ہوا کہ تحقیق کا تازہ شمارہ انھیں مل گیا ہے۔ انھوں نے

تحقیق شمارہ: ۲۵۔ جنوری تا جون ۲۰۱۳ء

مندرجات اور آپ کی ادارت کے حسن کی بہت تعریف کی ہے۔ ہندستان میں اور کہیں سے کوئی ایسا خط نہیں آیا جس سے معلوم ہو کہ رسالہ انھیں بھیجا گیا ہے۔ کتب خانہ بخدا بخش کے سربراہوں کو اس کی اشاعت کی تو اطلاع ہے لیکن وہاں سے خط آیا ہے کہ کتب خانے کو کوئی نسخہ اب تک موصول نہیں ہوا ہے۔ خط ڈاکٹر عتیق الرحمن صاحب کا تھا۔ پچھلی مرتبہ تو انھیں دو نسخے پہنچ گئے تھے، ایک آپ نے بھیجا تھا اور دوسرا نسخہ میں نے بھیج دیا تھا ان نسخوں سے جو آپ نے مجھے بھیج دیے تھے۔

فاضل نسخوں اور آف پرنٹس کا انتظار ہے۔ غالباً ابھی تک وائس چانسلر صاحب نے ڈاک کے اخراجات کی رقم منظور [نہیں] کی ہے۔ خدا کرے وہ جلد توجہ فرمائیں۔

زیر طبع شمارے کی کمپوزنگ کہاں تک پہنچی؟ لکھیے گا

خط پڑھ کر پوسٹ کرادیں گے۔ راشد شیخ صاحب کا پتا خط پر لکھ دیجئے گا۔ والسلام

مختار الدین احمد

(۱۵۸)

University of Sindh

Research Journal "TAHQIQ" Department of Urdu

Editor

Allama I.I. Kazi Campus,

Prof: Najamul Islam

Jamshoro (76080) Sindh, Pakistan

Tel. Add: "UNISINDH"

Dated: 10-1-2001

محترم ڈاکٹر صاحب! سلام و آداب

آف پرنٹ تیار ہو کر آگئے ہیں، بھیجے جانے کے لیے تیار ہیں اور محصول ڈاک کی رقم کی سہولت بھی مل گئی ہے، عن قریب رجسٹرڈ بک پوسٹ سے آپ کو اور ڈاکٹر نذیر احمد صاحب کو بھیجے جائیں گے اور شمارہ مشنر کہ ۱۲-۱۳ کے مزید کچھ نسخے بھی۔ اسی طرح ہندستان کے دیگر فضلاء کو رسالے کا تازہ شمارہ بھی۔

یہاں پاکستان میں جن احباب کو آف پرنٹ بھجوانا چاہیں ان کی فہرست پتوں کے ساتھ مہیا فرمادیں۔ فی الحال میں میں سے ۱۵ آف پرنٹ آپ کو بھجوانے کا ارادہ ہے (دو بیکنوں میں)، باقی آپ کی مہیا کردہ فہرست کے مطابق یہاں تقسیم کیے جاسکتے ہیں، یا پھر آئندہ کسی وقت آپ کی خدمت میں ارسال کیے جاسکتے ہیں۔ علمی مکتوبات کے آف پرنٹ میری خواہش کے مطابق ہیڈ بائینڈر نے ہارڈ کور کے ساتھ جلد کرائے ہیں جس سے ایک جدا گانہ کتاب کی شکل نکل آتی ہے۔

اس خط کے ساتھ آپ کے دو مقالات کے سیکنڈ پروف بھیجتا ہوں۔ ازراہ کرم ان کے لیے کچھ وقت نکال لیں اور جوشش کے رسالہ قافیہ کے متن کا ٹکس بھی عنایت فرمادیجیے جس کا ذکر آپ نے اپنے ۱۰ نومبر والے ایروگرام میں کیا تھا۔

اس ایروگرام میں یہ اطلاع بھی تھی کہ ایک رجسٹرڈ پیکٹ میں آپ نے سید زین الدین علی پر اپنے مضمون کے دو آف پرنٹ جامعہ ملیہ اسلامیہ دہلی سے روانہ کیے ہیں، ایک میرے لیے دوسرا مشفق خواجہ صاحب کے لیے۔ یہ پیکٹ اب تک نہیں ملا۔ ظاہر اضائع ہوا، اور اس پر لگے ہوئے ٹکٹ بھی۔ اب کیا ملے گا؟

میرے علم میں نہیں کہ غالب لائبریری کا رسالہ غالب حال میں چھپا ہے یا چھپنے والا ہے۔ اب تو رسالہ اردو کراچی بھی دیکھنے میں نہیں آتا۔ شاید اشاعت موقوف ہے۔ البتہ قومی زبان پابندی سے چھپتا ہے۔ اس کی ستمبر ۲۰۰۰ء والی اشاعت میں آپ کا مقالہ ”دو لکھی برادران“ چھپا تھا، متعلقہ اوراق کا عکس آپ کی خواہش کے مطابق بھیجتا ہوں۔

13-1-2001

ابھی یہ خط پوسٹ نہیں ہوا تھا کہ آج کی ڈاک سے آپ کا لفافہ مرسلہ ۱۲ جنوری ما، جس میں سے میرے، ڈاکٹر غلام مصطفیٰ خاں صاحب اور جناب مختار مسعود صاحب کے نام کے مکتوبات کے علاوہ تین پوسٹ کارڈ بھی نکلے۔ میرے نام کے مکتوب (مؤرخہ یکم جنوری) میں آپ نے بہت دنوں سے خط نہ لکھنے کی وجہ دریافت کی ہے اور خیریت پوچھی ہے۔ شکریہ، پچھلے دنوں مجھے سانس پھولنے اور دل بڑھ جانے کی تکلیف رہی۔ اب دل اپنی سابقہ حالت پر آ گیا ہے لیکن سانس کے پھولنے کی تکلیف پوری طرح نہیں گئی۔ دعائے صحت کی درخواست ہے۔

خدا بخش لائبریری کو یہاں سے دو نسخے رسالہ تحقیق کے تازہ شمارے کے بھیجے گئے تھے، شاید اب تک پیکٹ مل چکا ہو۔ اسی طرح رسالہ معارف اعظم گڑھ کو رسالہ بھیجا ہے۔ اب مزید حضرات اور اداروں کو بھی بھیجا جائے گا۔

محترم نذیر احمد صاحب کی خدمت گرامی میں میرا سلام پہنچا کر مجھے ممنون کیجیے اور زیر ترتیب شمارے کے لیے کوئی مقالہ بھجوا کر شکریہ کا موقع دیجیے۔ اگر وہ دیوان وقاری ایڈٹ کر چکے ہوں اور مسودہ طباعت کے لیے تیار ہو تو بھجوائیں۔ سندھی ادبی بورڈ جام شورو چھاپ دے گا، بصورت دیگر ہم رسالہ تحقیق میں چھاپ دیں گے یا سندھ یونیورسٹی چھاپے گی۔ یہ والی سندھ بہ زبان سندھ اکبر و جہانگیر کا فارسی دیوان ہے۔

نیازمند:

نجم الاسلام

بخدمت فاضل گرامی ڈاکٹر مختار الدین احمد صاحب، امیر نشان روڈ، علی گڑھ۔

(۱۵۹)

۲۵/۱/۲۰۰۱ء

بخدمت فاضل گرامی ڈاکٹر مختار الدین احمد صاحب، علی گڑھ

محترم ڈاکٹر صاحب!

سلام و آداب

لفافہ مرسلہ ۱۳ جنوری کو موصول ہوا۔ ملفوف پوسٹ کارڈ (بنام ڈاکٹر ہاشمی) اور خط (بنام محمد راشد شیخ) پوسٹ کر دیے گئے۔

اس خط سے معلوم ہوا کہ آپ کے ترانے پر پڑھنے والوں میں گشت کا بوجھ زیادہ پڑ رہا ہے مجھے احساس ہے، ۲۴ جنوری کو یہاں سے تحقیق شمارہ ۱۲-۱۳ کے پانچ نسخے رجسٹرڈ بک پوسٹ سے بھیجے گئے ہیں۔ مزید پانچ عنقریب پوسٹ کیے جائیں گے۔ ان شاء اللہ۔

تحقیق شمارہ ۲۵۔ جنوری تا جون ۲۰۱۳ء

۱۷۶

قبلاً، یک رجسٹرڈ لغافہ بھی ارسال کر چکا ہوں۔ اس میں میرے خط کے علاوہ آپ کے دو مقالات کے سیکنڈ پروف بھی ملفوف ہیں۔ دیکھنے کے بعد واپس فرما دیجیے اور رسالہ قافیہ کے متن کی عکسی نقل بھی۔

محترم ڈاکٹر نذیر احمد صاحب کی خدمت گرامی میں سلام پیش کرتا ہوں۔ ان کی طرف سے دونوں مقالات کا انتظار رہے گا جس کا ذکر آپ نے ۱۳ جنوری والے مکتوب میں کیا ہے مزید یہ کہ دیوان وقاری (دیوان فارسی غازی بیگ ترخان، والی سندھ و قندھار بزمان جہانگیر) کے مسودے کا بھی انتظار ہے۔ یہاں سے انھیں آف پرنٹس کا ایک پیکٹ وسط جنوری میں رجسٹری ڈاک سے بھیجا ہے۔

محترم ڈاکٹر غلام مصطفیٰ خاں صاحب کی خدمت میں ہفتے عشرے قبل حاضری دی تھی کز در تو ہیں ہی، پھر لوگوں کا ہجوم، تاہم ایک عالم کو فیض پہنچ رہا ہے۔

خط میں آپ نے جن مکتوبات اختر کا ذکر کیا ہے، غالباً خوشتر مانگرولی کے نام ہیں جو مطبوعہ ہیں۔ یہ ہم دوبارہ نہ چھاپ سکیں گے۔ البتہ کسی اور رسالے میں چھپوائے جاسکتے ہیں، اگر آپ حواشی لکھ چکے ہوں تو کسی اور رسالے میں اشاعت کے لیے بھیجوا دیں، ہم شائع کرا دیں گے۔

مکتوب کا آخری پیرا سردی کے موسم پر آپ کا عمدہ انشائیہ ہے، اس کو چھپنا چاہیے، سو چھاپیں گے، اگلے شمارے میں لیٹر رکپوزنگ میں ہے۔

نیا زمند

نجم الاسلام

(۱۶۰)

باسمہ

علی گڑھ

۲۰۰۱/۲/۱۰ء

نجم الاسلام صاحب محترم السلام علیکم

مورخہ ۱۵ جنوری آج اور ابھی ملا۔ آپ کے گرامی نامہ مورخہ ۱۰ جنوری کا جواب ۲۵ جنوری کو دیا تھا ظاہر ہے اس وقت تک آپ کو نہیں ملا ورنہ آپ ذکر ضرور کرتے۔

رسالہ تحقیق کے مزید نسخے آپ نے ۲۴ کو روانہ کیے وہ ابھی نہیں پہنچے۔

خط ۲۵ جنوری کے ضروری مندرجات دوبارہ پیش کرتا ہوں کہ آج کل ڈاک کا کوئی اعتبار نہیں۔

قوانی پر دونوں رسالوں کے پروف مل گئے تھے۔ عشقی کے رسالے پر مضمون کی تصحیح کی ضرورت نظر نہیں آئی، ہاں جوش والے مضمون میں تصحیح و اضافے کی ضرورت تھی۔ لیکن وہ ایسی نہیں تھی کہ خاص تصحیح نامہ بھیج دوں اس لیے اصلی پروف میں ترمیم و اصلاح کر کے یاد آ یا کہ وہ جو ورقہ آپ کو بھیج دیا، وہ پروف کا غداث میں نہیں ملا اس لیے خیال ہوتا ہے کہ آپ کو بھیج دیا۔ لیکن اگر ایسا نہ ہو اور رسالہ جوش کے پروف اب تک نہ پہنچے ہوں آپ کو تو سمجھیے ضائع ہوا۔ اب مہربانی فرما کر پروف کی دوسری کاپی بھیج دیجیے کہ جو میں تصحیح کے بعد آپ کی خدمت میں روانہ کر دوں۔

ایک بات شاید آپ کو یاد نہ ہو آپ سے میری پہلی ملاقات یونیورسٹی کی مسجد کے مشرقی احاطے میں جو دھوپ گھڑی لگی ہوئی تھی اور ساتھ ہی قراءت کلاس کا کمرہ تھا وہاں ہوئی تھی۔ آپ کالی شیروانی اور چوڑے پائینچوں کا پاجامہ پہنے ہوئے تھے۔ بنیاد اللسان کے مصنف غالباً گیا کے تھے۔ ٹھنڈے میں جو فضیلؒ ہیں وہ قادری سلسلے کے ہیں اور حضرت مجذد الف ثانی قدس سرہ کے مرشدین (قادریہ) میں دو تین اوپر کے بزرگوں میں ہیں۔ اب تو دماغ صحیح کام نہیں کرتا۔ حضرت مجذد قدس سرہ کا یہ قول کہ ”حدار ازاں دوست دارود کرت محمد اُست دماغ“

اس کا حوالہ بھی انشاء اللہ پھر عرض کر سکوں گا۔ مشہور قول ہے۔ اب کچھ یاد نہیں آتا۔

گھر میں سب عزیزوں کو اور محترم ڈاکٹر نذیر احمد صاحب کو بہت بہت سلام مسنون، ماوجب قبول ہو۔

فقط والسلام

احقر غلام مصطفیٰ خاں